

ԲԿԵՐԱԿԻ ՈՒՄ



ՈՍՈՒՆԻ ՂԵՂՈՍ ԵՂԷՐ



ՔԻՄ 1 • 2002 Յ.ՊՐ

Melake Genet Belete Yirefu
 9474 Olive Blvd. Apt. C
 St. Louis, MO 63132
 (314) 874-5413
 Email: tewahido11@yahoo.com

መብቱ የአዘጋጁው ነው፤
 መልአክ ገነት በለጠ ይረፋ፡ 2002 ዓ.ም
 All right reserved
 ©2010 by Melake Genet Belete Yirefu

Design & Printing
 etyodesign.com
 U.S.A

መግቢያ	
አርዕስተ ስም ዝርዝር	ገፅ
1 ምስጋናዬ	6
2 መግቢያ	8
3 የሙከራ ጥያቄዎች	12
4 የሰሙ ስያሜ	13
5 የጽሑፉ አቀራረብ	18
6 የሃይማኖት ሰው ማለት	20
7 ሃይማኖተኛ ማለት ምን ማለት ነው	34
8 የሃይማኖት ሰው የሚያምነው	39
9 የሃይማኖት ጸሎት	44
10 መልመጃ አንድ	47
11 ሃይማኖት ማለት ምን ማለት ነው	49
12 መልመጃ ሁለት	57
13 የሃይማኖት ሰው መለያ	59
14 መልመጃ ሦስት	63
15 የሃይማኖት ሰው ይጸልያል	64
16 መልመጃ አራት	97
17 የሃይማኖት ሰው ይጸማል	102
18 መልመጃ አምስት	105
19 የሃይማኖት ሰው በፍቅር ይኖራል	106
20 የሃይማኖት ሰው በንስሐ ያምናል	109
21 መልመጃ ስድስት	117
22 የሃይማኖት ሰው የምግባር ሰው ነው	120
23 የሃይማኖት ሰው በቃል እግዚአብሔር ይኖራል	124
24 የሃይማኖት ሰው ሕገ እግዚአብሔርን ይጠብቃል	127
25 መልመጃ ሰባት - ልዩ ጥያቄ	132
26 የሃይማኖት ሰው አሥራት በኩራት ያወጣል	134
27 አሥራት በማውጣት ምሳሌ የሚሆኑ	138
28 የሃይማኖት ሰው በእግዚአብሔር ፈቃድ ይመላለሳል	139
29 መልመጃ ስምንት	150
30 መንደርደሪያ	152
31 ምንጭ (ዋቢ መጻሕፍት)	158

ምስጋናዬ



1ኛ. ውለታው ቢዘረዘር እና ቢሰፈር፤ ቢቆጠር እና ቢነገር ለማያልቅበት ለታላቁ ጌታ ለልዑል እግዚአብሔር ምን እክፍለዋለሁ ስብሐት እላለሁ

2ኛ. የልቤን ትካዜ ሁሉ ለምረሳባት፤ የኃዘን እንባዬን ለማብሰባት እና ችግራን ሁሉ ለምነግራት ለኪዳነ ምህረት ውዳሴ አቀርባለሁ፤ እዘምርላታለሁ

3ኛ. በኢትዮጵያና በአውሮጳ እንዲሁም በአሜሪካ ለሚገኙ በሀገር እርቀት ምክንያት ዘወትር ሳይረሱኝ ለሚኖሩ የመንፈስ ቅዱስ ልጆቼ

4ኛ. በቃል ኪዳን ፀንታ፤ በመንፈሳዊ ሕይወት ኮርታ፤ በአገልግሎት በርትታ፤ በእግዚአብሔር ተመክታ፤ በትዕዛዜ ተመርታ ለምትኖረው ውድ ባለቤቴ ወይዘሮ አብነት ነጋሽ እና የዓይኔ ማረፊያ፤ የልቤ ተስፋ ለሆኑት ህፃናት ልጆቼ ለዲያቆን ተዋሕዶ በለጠ፤ ለሚላተወርቅ በለጠና ለወንጌል በለጠ እንዲሁም የመንፈስ ቅዱስ ልጄ ለሆነችው ለዘማሪት የሸዋጌጥ ሙሉጌታ

5ኛ. ለደብረ ናዝሬት ቅድስት ማርያምና ቅዱስ ገብርኤል ቤተ ክርስቲያን ማህበር ካህናት፤ ምዕመናን፤ የሰበካ ጉባኤ እና የሰንበት ትምህርት ቤት አባላት በሙሉ

6ኛ. በሴንትሊውስ ደብረ ናዝሬት ቅድስት ማርያምና ቅዱስ ገብርኤል ቤተ ክርስቲያን ሥር ለሚገኙ የቅዱስ

ገብርኤል፤ የቅድስት ድንግል ማርያምና የኪዳነ ምህረት ማህበሮች

7ኛ. ልብ እግር ሆኖ ስለማይሔድ በኢኮኖሚ እጥረት የመጽሐፉ ዝግጅት ታስቦ እንዳይቀር በማሰብ እንዲታተም ድጋፍ ላደረጉልኝ ብዙወርቅ ካሴ፤ ሰውሐረግ ጓንቸ፤ ትዕግስት ጥላሁን፤ ሕይወት ጌታቸው

8ኛ. መጽሐፉን በመመርመር የኮምፒውተር ሥራውን በማስተካከል የህትመት ዋጋውን ፈልጎ በማመጣጠን፤ የአንባቢያንን ስሜት እንዲያሟላ በማድረግ የቃላትና የፊደላት ሁኔታዎችን በጥንቃቄ እንዲታዩ ላደረጉልኝና ለረዱኝ ለአቶ መኮንን አበጋዝ፤ ለአቶ ሺፈራው ደስታ እና ለአቶ አሳዬ ዓለም

9ኛ. በመንፈሳዊ አገልግሎት አብረውኝ ለሚጓዙት ለዚህ መጽሐፍ መታተም ምክራዊ አስተያየትና ሞራል በመስጠት ላበረታቱኝ ለቀሲስ ዘለዓለም ፅኔ እና በአንዳንድ ሥራዎች ለሚተባበሩኝ ለአቶ ገድሉ መታፈሪያ

10ኛ. በአጠቃላይ ስማቸው በእግዚአብሔር ዘንድ ተመዝግቦ ለሚገኝ እኔም ለማልረሳቸው ዘወትር በጸሎት ለማሰባቸው በሩቅና በቅርብ ሆነው በኑሮ፤ በጤንነት፤ በሥራ፤ በመንፈሳዊ አገልግሎት በኩል ከጎኔ ተሰልፈው ድጋፍ ላደረጉልኝ ሁሉ ከፍለተኛ ምስጋናዬን እያቀረብኩ ዋጋ ከፋይ፤ በደልን ይቅርባይ የሠራዊት ጌታ እግዚአብሔር የእነርሱ የሆነውን ሁሉ ይጠብቅልኝ እላለሁ።

መግቢያ



መልክ ቢያምርም ባያምርም፥ ቁመቱ ቢረዝምም ቢያጥርም፥ ቢቀላ ቢጠቁርም ልጅ ለእናት ለአባቱ የተወደደ መሆኑ አያጠራጥርም፤ ሊቃውንት እንደሚናገሩት ሕሊናም እንደሚመሰክረው መጽሐፍም በአዘጋጁ ዘንድ እንደ ልጅ ይወደዳል።

አንዳንድ ጊዜ በሕፃንነቱ የተወደደው ልጅ እድሜው ሰጩምር፥ አካላዊ ለውጥ ሲያመጣ፥ የዓለምን ጠባይ ሲለማምድ የወለዱትንና የወደዱትን ወላጆቹን ሊያሳዝንና ሊያስከፋ ይችላል፤ ወላጆች ሁሉ በልጆቻቸው ደስተኞች ናቸው ማለት አይቻልም። መጽሐፍም እንዲሁ ነው፥ በጻፉት መጽሐፍ የሚፀቡ ይኖራሉ።

ዘመን በዘመን ሲቀየር፥ አስተሳሰብና አመለካከት ሲዳብር፥ አእምሮም እውቀትን ሲጨምር፥ ቴክኖሎጂው አዲስ ነገር ሲፈጥር ልዩ የሆነ ምስጢር ሲፈልቅ፥ ሊቃውንትም ሲገኙና ምክርና ትምህርት ሲሰጡ፥ ሐሳብ የሚያካፍል ጓደኛ ወዳጅ ሲገኝ፥ የዘንድሮው መጽሐፍ ለከርሞው ትንሽ ሊሆን፥ በአዘጋጁም ዘንድ ሆነ በአንባብያን ፊት ዝቅ ሊል ይችላል።

ቅዱስ ጳውሎስ “ልጅ ሳለሁ እንደ ልጅ እናገር ነበር፤ እንደ ልጅም አስብ ነበር፤ እንደ ልጅ እቆጥር ነበር፥ ኃልማሳ ሆኜ ግን የልጅነትን ጠባይ ሽራአለሁ ዛሬስ በመስታዎት ውስጥ በድንግዝግዝ እንደምናይ ነን በዚያን ጊዜ ግን እኔ ደግሞ እንደታወቅሁ አውቃለሁ” ብሏልና 1ኛ ቆሮ. 13፥11

ልጅ የሚወለደው በልዑል እግዚአብሔር ፈቃድ ከአባት አብራክ ከእናትም ማህፀን ነው፤ መጽሐፍም የሚፃፈው ርዕሱ ለአእምሮ በሆነ እግዚአብሔር ምስጢር ገላጭነት ከአእምሮ አብራክ ከሕሊናም ማህፀን ተጨምቆ ነው። “ልጆች የእግዚአብሔር ስጦታዎች ናቸው” መዝ. 126፥3 ጥበብም የሚገኘው ከእግዚአብሔር ነው፤ ያዕ. 1፥5

ይህ መጽሐፍ ለአዘጋጁ የተስፋው መንደርደሪያ የጥረቱ መግቢያ ነውና ቃሉን ተመልክቱት ለአንባብያን አመች ሁኔታን ይዞአል፤ አቀራረቡ ለየት ያለ በመሆኑ ያመራምራል፥ ያስተምራል ጥያቄዎችን አንስቶ ትክክለኛ የሆነ መልስ ይጠይቃል።

ሰው ልጅ ወልዶ የሚያሳድገው ሀብትና ንብረት ስለአለው ብቻ ሳይሆን ልጅ የማግኘት ፍላጎቱን የሚያውቅ የእግዚአብሔር ቅዱስ ፈቃድ ስለሚሆን ነው፤ እኔም ይህችን ትንሽ መጽሐፍ ስጀምር በቂ የሆነ እውቀትና ችሎታ ለሌሎችም የሚተርፍ ብቃትና አቅም ስለአለኝ

አይደለም በዚህም አልመካም የልብ መሻት የአእምሮ ፍላጎት ያደረገኝ መሆኑን የሚያውቅ ፈጣሪ ስለገፋፋኝ አነሳስቶ አስጀምሮኛል ለፍጻሜም ያደርሰኛል ለስህተቴ መታረሚያ ለሌሎችም ማጥኛ ይሆናል ብዬ ነው።

ጠለቅ፥ ዘለግ፥ በሰል፥ ሰፋ፥ ረቀቅ፥ መጠቅ፥ ያለ አዲስ ነገር ትኩስ ምስጢር ማፍለቅ፥ በምስጢር መፈቀቅ ብመኝም ከበደብኝ ለምን ቢሉ ጊዜው፥ ቦታው፥ ሀገሩ፥ መንደሩ፥ አየሩ፥ ባህሉና ኑሮው አልተባበሩኝም ሰዓቴን፥ ሊቃውንቴን፥ መጻሕፍቴን፥ ጤንነቴን ለማግኘት ዕድል ጠመመብኝ፥ ስጀምረው ጣሊያን ሀገር ሚላኖ ከተማ የፈለገ ሰላም ቅዱስ ገብርኤል ቤተ ክርስቲያን አስተዳዳሪ ሆኜ ስፈፅመው ደግሞ አሜሪካን ሀገር የሴንትሊውስ ደብረ ናዝሬት ቅድስት ማርያምና ቅዱስ ገብርኤል ቤተ ክርስቲያን አለቃ ተብዬ ስለነበር በተጨማሪየሀገር፥ የደብር፥ የቤተሰብ፥ የባህል፥ የሥርዓት፥ የመንፈሳዊ ነገር ናፍቆትና ትዝታ እየከበደኝ ከሀገር ስወጣ አብሮኝ የመጣውን መጽሐፍ ቅዱስ፥ ሥርዓት ትምህርት አርቶዶክሳዊ ቀደምት ወደኃርት፥ መዝገበ ቅዳሴ፥ ሃይማኖት አበው፥ ሐመርና ዓምደ ሃይማኖት መጽሐት ተመልክቼ “የሃይማኖት ሰው” የሚል መጠሪያ ስም አውጥቼ ክፍል አንድን አቀረብሁ ለክፍል ሁለት ያብቃን በፀሎት አስቡኝ።

በውስጡ መጽሐፍ ቅዱስን፥ ትምህርተ ሃይማኖትን፥

የቤተ ክርስቲያን ታሪክን፥ መሠረት ያደረጉ ልዩ ልዩ ጥያቄዎች ይገኙበታል። በግል፥ በማህበርና በጉባኤ እያነበቡ ለመወያየትና ለማጥናትም ይረዳል ጊዜንም በከንቱ ነገር ከማሳለፍ ይጠቅማል። በኅደለው በነጠበው እዘኑልኝ እንጂ አትዘኑብኝ።

መልአከ ገነት በለጠ ይረፉ

የሙከራ ጥያቄዎች



የሚከተሉትን ጥያቄዎች ተመልክተው እውነቱን እውነት ሐሰቱን ሐሰት በሉ ፡-

- 1ኛ. ቅዱስ ጴጥሮስ “ልጅ ሳለሁ እንደ ልጅ አስብ ነበር” ብሏል? _____
- 2ኛ. ልጆች የወላጆች ልዩ ስጦታዎች ናቸው? _____
- 3ኛ. ማንም ጥበብ ቢጎድለው ገሊናውን ይጠይቅ? _____
- 4ኛ. ዛሬ በድንግዝግዝ እናያለን ያለው ቅዱስ ዮሐንስ ነው? _____
- 5ኛ. ቅዱስ ጳውሎስ “ወጥመድ ተሰበረ እኛም አመለጥን” ብሏል? _____
- 6ኛ. አባ ጊዮርጊስ “የልቤን ኃዘን ለማን እነግራለሁ” ብሏል? _____
- 7ኛ. ቅዱስ ጳውሎስ “ለአገልግሎቱ ሾመኝ” ሲል ተናግሯል? _____
- 8ኛ. ከኮሎዶጎፎር ነገሥታት ጋር የተዋጋው አብርሃም ነው? _____
- 9ኛ. እግዚአብሔር ያዕቆብን በመንገዱ ሁሉ መራው? _____
- 10ኛ. እግዚአብሔር የቅርብ አምላክ ነው ያለው ኤርምያስ ነው? _____

የስሙ ስያሜ



“የሃይማኖት ሰው የሚል መጠሪያ ስም መስየም ያስፈልገበት ምክንያት ብዙ ነው፡ ሁሉም ነገር የራሱ የሆነ ስም፡ መታወቂያ፡ መለያ ይኖረዋል፤ በተለይ የሰው ልጅ ከሁሉም ተለይቶ የሚታወቅበት ሁኔታ አለ ስሙ፡ ባህሉ፡ ቋንቋው፡ አለባበሱ፡ አነጋገሩ እንዲታወቅ ያደርዋል፡፡

በእግዚአብሔር አምነው፡ በሥላሴ ስም ተጠምቀው በቅዱስ ቁርባን ታትመው የሚኖሩ ክርስቲያኖች ሁሉ እኔ ማን ነኝ? ምንድን ነኝ? ምን እየሠራሁ ነው? ምን አምናለሁ፡ እንዴት እታመናለሁ፡ ምን እመስክፋለሁ? ማንን እመስላለሁ? በማለት እራሳቸውን እንዲጠይቁና መልሱንም ለራሳቸው እንዲሰጡ ከጠላትም ፈተና እንዲጠነቀቁ ለመጠቀምና ለማሳሰብ መንገዱንም ለማሳየት ነው፤ 1ኛ ቆሮ. 11፡1 2ኛ ቆሮ 4፡13 2ኛ ቆሮ 11፡9፡፡

ከዚህም በላይ የመጽሐፉ ዓላማ፡-

1ኛ. በክርስትና ሃይማኖት ፀንተው የሚኖሩ ክርስቲያኖች በምግባር ታንፀው፡ በእምነታቸው ጠንክረው እንዲበረቱና ዘመኑና ጊዜው በሚያመጡት ንፋስና ጎርፍ

ከመውደቅ እንዲድኑ ድጋፍ ሰጪ ትምህርትና ማብራሪያ በመስጠት ክርስቲያናዊ ቤተን በፅኑ ዓለት ላይ ለመሥራት፤ ማቴ 7÷24 ያዕ 2÷14

2ኛ. ወተቱን አጥቁረው፤ ማሩን እሬት አድርገው፤ ብርሃኑን በጨለማ ለውጠው ሐሰት የሚናገሩትን የሐሰት መልዕክተኞችን ቃል በመስማት በጥርጥር ነፋስ ተገፍተው ሁለት ልብ ሆነው ለሚወላውሉ የዋሆች “ዑቁኬ ኢያሱሕትክሙ” እንዳያስቷችሁ እወቁ፤ ተጠንቀቁ፤ ተማሩ ለማለት፤ ማቴ. 9÷30

3ኛ. እንደ ይሁዳ ለገንዘብ፤ እንደ አርዮስ ለክህደት፤ እንደ ዴማስ ለዓለም፤ እንደ ሐማ ለሥልጣን ብለው ጠፍተው በማጥፋት፤ ስተው በማሳሳት፤ ክደው በማስካድ ላይ ለሚገኙ መናፍቃንና ቢፅ ሐሳውያን እውነቱን ከሐሰት ለይተው እንዲያውቁ ለማስተማርና ስለብዙ ጨለማ ከማውራት አንድ ሻማ ለኩሶ ድርሻን በመወጣት መንገድ ማሳየት የሚለውን ብሔል በተግባር ላይ ለማዋል፤ አሰ. 3÷1 ማቴ. 26÷14 2ኛ ጢሞ. 4÷10

4ኛ. የሃይማኖት ሰዎች ሆነው በሥነ ምግባር ታንፀው የሚኖሩ ደጋግ ሰዎች መንፈሳዊ ኑሮአቸውና ሕይወታቸው ምን እንደሚመስል ለማሳየትና እንደ ንጉሥ ኢያሱ “እኔና ቤቴ እግዚአብሔርን እናመልካለን የምታመልኩትን ዛሬ ምረጡ” ኢያሱ 24÷10 ማለት እንዲችሉ ለማድረግ፡፡

5ኛ. እግዚአብሔር በሃይማኖት ፀንተው በሚኖሩ

ቅዱሳን ላይ አድሮ እንደሚመሰገን ሥራም እንደሚሠራ ለማስተዋወቅና ጸሎታቸው፤ አማላጅነታቸው ጠቃሚ እንደሆነ ለማሳየት ነው፤ መዝ. 4÷3 መዝ. 36÷29 ዘፍ. 20÷1 1ኛ ነገ. 17÷1 ያዕ. 5÷13 2ኛ ነገ. 2÷1 1ኛ ነገ. 18÷41 2ኛ ነገ. 4÷1 2ኛ ነገ 13÷20 ኢዮ. 42÷5 ራዕ. 2÷10 ዮሐ. 12÷12 ዮሐዋ. 9÷32 ዮሐዋ. 14÷8 ዮሐዋ. 3÷1 ማቴ. 19÷27 2ኛ ጢሞ. 4÷5 1ኛ ነገ. 8÷2 ዮሐ. 15÷1 መዝ. 111÷6 ምሳ. 10÷7 ማቴ 10÷38

6ኛ. ሠለስቱ ምዕት በሃይማኖተ አበው “መቅድመ ኩሉ ንትመሐር ሃይማኖተ” ከሁሉ በፊት ሃይማኖትን እንማር በማለት የተናገሩትን መሠረት በማድረግ ስሉ ሃይማኖት በጥቂቱ ለመግለፅ

7ኛ. ሐዋርያው ቅዱስ ጴጥሮስ “እንብቡ እንከ ወአጥብቡ ልበክሙ” እንግዲህ አዋቂዎች ሁኑ ትጉም ጠላታችሁ ጋኔን የሚውጠውን ፈልጎ እንደሚያገላ አንበሳ ይዞራልና እርሱንም በእምነታችሁ ፀንታችሁ ተቃወሙት በማለት ያስተማረውን በመከተል ተራቆ ለማራቀቅ፤ ተዘጋጅቶ ለማዘጋጀት፤ 1ኛ ጴጥ. 5÷8

8ኛ. “ወአንትሙስ አታዊን ሕንፁ ርእስክሙ በሃይማኖት ቅድስት” እናንተስ ወንድሞች ሆይ ራሳችሁን በሃይማኖት አንፃችሁ ኑሩ (ፅኑ) ባለው መሠረት ሃይማኖትን ለማፅናትና ለማጥናት ለማደላደል ነው፡፡

9ኛ. “ለኢየሱስኒ አአምኖ፤ ወለ ጳውሎስኒ አአምሮ

አጋንንትኒ የአምኑ ቦቱ ወይደነግፁ” ኢየሱስን አምነዋለሁ፡፡
 ጳውሎስንም አውቀዋለሁ ያለውንና አጋንንትም ያምናሉ
 ይንቀጠቀጣሉ የሚለውን በማወቅ ሌሎችንም ለማሳወቅ፡፡
 ዮሐ. 19፥15 ያዕ. 2፥19

10ኛ. እግዚአብሔርን አምናለሁ በማለት ብቻ ያለ
 ሥራ ብንኖር ጥቅም እንደሌለው ሕይወትም እንደማይሆን
 ሃይማኖትና ምግባር ሳይለያዩ መኖር እንዳለባቸው አንዱ
 ከሌላው ከተለየ የሞተ እንደሆነ ለመጠቀምና የአብርሃም
 ልጆች ነን ማለት ብቻውን እንደማይጠቅም ለማሳየት፡፡
 ዮሐ. 8፥39 ያዕ 2፥14

11ኛ. ቅዱስ ጴጥሮስ “ወድልዋኒክሙ ሐልው በኩሉ
 ጊዜ ከመ ታውስዎም ቃለ ለእለ ይሴአሉክሙ በእንተ
 ዛቲ ተስፋክሙ” በሃይማኖት ፅናት ተስፋ የምታደርጓትን
 መንግሥተ ሰማያት ስለማግኘት ለሚጠይቋችሁ ሁሉ
 መልስ ትሰጧቸው ዘንድ ሁልጊዜ የተዘጋጃችሁ ሁኑ፡፡
 1ኛ ጴጥ. 3፥15 እንዳለው የኅሊናና የልቡና ዝግጅት
 ለማስደረግ

12ኛ. “በሃይማኖት ራሳችሁን ለማነፅ እየተጋችሁ
 በመንፈስ ቅዱስም እየፀለያችሁ ራሳችሁን ጠብቁ” ይሁዳ
 1፥20 የሚለውን ቃል ማንበብ እንዲቻል ነው፡፡

በሃይማኖት ፀንቶ የሚኖር ሰው ሁልጊዜም ተዘጋጅቶ
 መኖር አለበት ዝርክርክ የሆነ ክርስቲያን ከተገኘ ጠልፎ
 ለመጣል ዲያቢሎስ፡፡ ከሐድያን፡፡ መናፍቃን አንደበታቸው

ጦርዝ እየረጨ ነውና ከነጣቂ ተኩላዎች ወጥመድ
 ለማምለጥ፡፡ ለሚጠይቅ፡፡ ለሚከራከር፡፡ አውቆ ለሚቃወም
 ለሚማር ሁሉ በቂ መልስ ለመስጠት መምህራንን
 ጠይቆ፡፡ መጻሕፍትን ተመልክቶ፡፡ ሊቃውንትን አማክሮ፡፡
 እንቀጽ አውጥቶ፡፡ እልባት አዘጋጅቶ በማወቅም ይሁን
 ባለማወቅ በጥፋት ነጻና ለሚመላለሱ ሁሉ ጋሻ ይዞ
 መገኘት ራስንም መመርመር ይገባል፡፡ 2ኛ ቆሮ. 13፥5
 ስለዚህ ስለ ሃይማኖት ሰው መመዘኛዎችን ስለያዘ
 የመጽሐፉ ስም “የሃይማኖት ሰው” ተብሏል፡፡

የጽሑፉ አቀራረብ



- ሀ. አጠር፡ ንጥር፡ ብጥር፡ ጥርት ብለው በሚገኙ ቃላትና ዓረፍት ነገር በማቀናበር መንፈሳዊ ይዘቱን ጠብቆ በዘመናዊ መንገድ
- ለ. ከጠቅላላ ጽሑፉ ውስጥ ኃይለ ቃሎችን በቁጥር በመለየት
- ሐ. በየክፍለ ትምህርቱ መጠይቆችን ንዑሳን አርዕስት በማድረግ
- መ. ቅዱሳት መጻሕፍትንና የሊቃውንትን አባባል፡ ልዩ ልዩ መጻሕፍትን፡ ይትበሃሉችን ድጋፍ በማድረግ
- ሠ. አልፎ አልፎ ካልሆነ በስተቀር ማስረጃ ጥቅሶችን ከተጻፈው ቃል በታች ምዕራፍና ቁጥሩን በማስቀመጥ
- ረ. አንዱ ክፍለ ትምህርት ከተፈፀመ በኋላ ጥቅሶችን በማንበብና በመመርመር ትምህርቱን ለማጠናከር ጥያቄዎችን በማቅረብ ነው።

የሃይማኖት ሰው ማለት



ዓለማችን ሰፊ ናት በውስጥዋ የተለያዩ ዓይነት እምነት ያላቸው ሰዎች የሚኖሩባትና የሚንቀሳቀሱባት ዓለም ናት። ጠባይዋ ተለዋዋጭ፡ ወረተኛ የሆነች፡ ለእግዚአብሔር ሰዎች የማትሆን፤ ያዕ. 4፡4 ሮሜ 12፡2 ዮሐ. 2፡15 ጴ. 6፡14

ዓለም ሦስት ናት አንድ ቀን ለአንተ፡ አንድ ቀን በአንተ፡ አንድ ቀን በሌላ ተብሎ የተናገረው ቃል እውነተኛ አባባል ነው በሃይማኖት ሰዎችም ዘንድ ሦስት ዓይነት ሁኔታ ይታያል፡-

1ኛ. ፍፁም ሃይማኖት ያላቸው በእግዚአብሔር

አምነው እነርሱም ታምነው የሚኖሩ

2ኛ. ፍፁም ሃይማኖት የሌላቸውና በክህደት የሚኖሩ

3ኛ. ሃይማኖት ሳይኖራቸው የሃይማኖት ሰው መስለው የሚኖሩ።

በተራ ቁጥር አንድና ሁለት የተጠቀሱት ሰዎች በግልፅ የሚታዩና የተገለጡ ናቸው። በተራራ ሳይ ያለች መብራት

ልትሰወር እንደማይቻላት ሁሉ በፍፁም እምነታቸውና በፍፁም ከሐዲነታቸው ስለሚታወቁ ብዙ አያስቸግሩም ወዳጁንና ጠላቱን መለየት የቻለ ሰው አይቸገርም፤ ማቴ. 5፡14

ትልቅ ችግር የሚመጣው በአስመሳዮች በኩል ነው ፍፁም ሃይማኖት ያላቸው ሰዎች ለሀገር፥ ለወገን፥ ለሃይማኖት ቤተሰባቸው ሁሉ በጎ ሐሳብ አላቸው ሀገር እንዲጠፋ፥ ሰው እንዲሞት፥ እንዲቸገር፥ ክፉ ነገር እንዲያገኘው አያስቡም “ሰዎች ሊያደርጉላችሁ የምትወዱትን ሁሉ እናንተ ደግሞ እንዲሁ አድርጉላቸው ሕግም ነቢያትም ይህ ነውና” ማቴ. 7፡12 ሉቃ. 6፡31 የሚለው አምላካዊ ቃል በውስጣቸው አለና ዘወትር ለፍቅር፥ ለአንድነት፥ ለትህትና፥ ለቸርነት ለይቅር ባይነት፥ ለአስታራቂነት፥ ለበጎ ነገር የሚቀድማቸው የለም።

“እኔ ቅዱስ ነኝና እናንተም ቅዱሳን ሁኑ” ዘሌ. 19፡2 ተብለው ተጠርተዋልና ለግብዝነት፥ ለከንቱ ውዳሴ፥ ለታይታ የሚያደርጉት ነገር የለም። ለእኔ የሚል ወገናዊነት፥ ዘረኝነት የለባቸውም ክፉን በክፉ አይቃወሙም ሲያሰድዷቸው ይጸልያሉ፥ ሲሰድቧቸው ይመርቃሉ፥ የምድሩን ሳይሆን የሰማዩን ተስፋ ያደርጋሉ፥ ይልቁንም በሃይማኖታቸው የተነሳ መከራን ይቀበላሉ፤ ማቴ. 5፡11

ከዚህም በላይ ቅዱሳን ራሳቸውን “አስቀድሜ ተሳዳቢ አንገላች፥ አሳዳጁ ነበርኩ ምንም ብሆን ይህን አደረገልኝ” 1ኛ ጢሞ. 1፡12 በማለት እንደ ቅዱስ ጳውሎስ ራሳቸውን ዝቅ አድርገው የፈጣሪን ቸርነት አብዝተው ይመሰክራሉ፥ ይሞታሉ እንጂ አይገሉም፥ ይሰደዳሉ እንጂ አያሳድዱም፥ ይሰደባሉ እንጂ አይሳደቡም፥ ይሰጣሉ እንጂ አይነጥቁም፥ ያስታርቃሉ እንጂ አያጣሉም፥ አንድ ያደርጋሉ እንጂ አያለያዩም ማቴ. 5፡19 የሐዋ. 20፡35 እንደ ዮሴፍ ሰው ባያየኝ እግዚአብሔር ያየኛል ዘፍ. 39፡9 እንደ ሐዋርያት ከሰው ይልቅ ለእግዚአብሔር እንታዘዛለን የሐዋ. 5፡27 እንደ ቅዱስ ጳውሎስ ቀኑን ሁሉ ስለአንተ እንገደላለን በማለት ይናገራሉ፤ ሮሜ. 8፡36

1ኛ. ፍፁም ሃይማኖት ያላቸው ሰዎች የእግዚአብሔርን ሕግና ትዕዛዝ ዘወትር ይጠብቃሉ በሥርዓቱ (በመመሪያው) ይኖራሉ የኢየሱስ ክርስቶስን መከራውን፥ ስቅለቱን ሞቱን፥ ትንሳኤውን ያስባሉ ጠላቱ ወዳጁ፥ ዘመዴ ወገኔ፥ ቀበሌየ መንደሪ፥ ሀገሪ ሰፈሪ አይሉም። በሃይማኖታቸው ሕግ ሁሉንም በእኩልነት ይመለከታሉ፥ ለአምላካቸው ሕይወታቸውን የሚሰጡ ናቸውና ለዚህ ዓለም ሀብት፥ ንብረት፥ ክብር አይጨነቁም። አምላካቸው እግዚአብሔር ሀገራቸው በሰማይ ነው፤ ፊሊ. 3፡20 ሀብትና ንብረታቸው እግዚአብሔር ይሆናል፤ ከራሳቸው አልፈው

ለሌሎች ይተርፋሉ፤ የሐዋ. 3፥4 2ኛ ቆሮ. 6፥8።

ሃይማኖት ያላቸው ሰዎች በዘመነ ልቡና፤ በዘመነ አራት፤ በዘመነ አዲስ ነበሩ ዛሬም አሉ በጸሎታቸው የሚያማልዱ፤ እግዚአብሔርን እና ሰውን የሚያገናኙ፤ አንደበታቸው ለጸሎት እጃቸው ለምዕዋት፤ እግራቸው ለስግደት የሚፈጥን ሃይማኖትን ለመፅደቁያ ብቻ እንጂ ለመመፃደቁያ የማያደርጉ ድሃ ተበደለ፤ ፍርድ ተጓደለ የሚሉ በሃገራችን (በኢትዮጵያ) በሌሎችም ሀገሮች በየገዳማቱ በየአድባራቱ ሁሉን ትተው እግዚአብሔርን የተከተሉ አሉ ሕዝቡ በእነርሱ ጸሎት ተጠብቆ በረድኤ ተ እግዚአብሔር ይኖራል።

2ኛ. ፍፁም ሃይማኖት የሌላቸውና በምንም ነገር ሳያምኑ በክህደት ዓለም የሚኖሩ ሰዎች አሉ እምነት ባይባልም በጉልበታቸው፤ በተበባቸው፤ በዓለም ልዩ ልዩ ነገር ብቻ ተመርኩዘው ሁሉንም ነገር እንደ ሞኝነትና ማታላያ፤ ሥነ ልቦናዊ ተፅዕኖ ማድረጊያ፤ የጭንቀት ውጤት አምልኮውንና ጉባኤውን ሁሉ የፈረዎች ስብስብ አድርገው የሚመላለሱ አሉ።

እነዚህ ጠባብ አእምሮ ያላቸው ደፋሮች ከመሆናቸውም ሌላ ልባቸው በጭካኔ የተሞሉ፤ ከዳተኞች፤ ችኩሎች ናቸው። ሕይወታቸው ማጣፈጫ የሌለው መራራና ጎምዛዛ ሕይወት ነው። ለሰው አይመቹም የሚመጥኑት ነገር

የለም ተስፋ አይታያቸውም የሚኖሩት ለዛሬ ብቻ ነው። ወዳጁ፤ ጓደኛ፤ ጎረቤት፤ ማህበር፤ መተዛዘን፤ መረደዳት የሚባል ነገር አያውቁም በጣም አድርገው ራሳቸውን የሚወዱ ናቸው ከነዚህ ሰዎች በጣም መራቅና መጠንቀቅ ያስፈልጋል። በሰው መከራ ደስ ይላቸዋል አደጋ ለመጣል እግሮቻቸው ይፈጥናሉ ናቡከደነጾር፤ ፈርአን፤ ሔሮድስ ለምሳሌ በዚህ ይጠቀሳሉ። በዘመናችንም በዓለም ላይ በሰው ላይ መከራን የሚያበዙ፤ በሰው ኃዘንና ለቅሶ የሚደሰቱ ብዙዎች ናቸው።

ነገር ግን ሃይማኖት እንደሌላቸው ከታወቁ አያስጨንቁም ራሳቸውን ገልጠዋልና መጠንቀቅ ይቻላል።

“ከወዳጁ ጠላት አንተ ጠብቀኝ ከጠላቴ ግን እኔ እጠበቃለሁ” እንደተባለው ማለት ነው። በእነርሱ ላይ ለመፍረድ ይከብዳል ባለማወቃቸው ነውና እግዚአብሔር ልባቸውን መልሶ ጆሮአቸውን ከፍቶ በትምህርትና በተአምራት እንዲመልሳቸው ጊዜ፤ ቦታ እና ሐዋርያ እንዲልክላቸው፤ መጻሕፍትን እንዲያዝላቸው በጸሎት ማሰብና መርዳት ይገባል። የእግዚአብሔር ኃይል የሰውን ተፈጥሮ ይለውጣል።

እነዚህ ሰዎች እግዚአብሔርን አይፈሩም፤ ሰውን አያፍሩም፤ ትንሳኤ መታገን አያውቁም፤ ስለ ዘለዓለማዊ ሕይወት አያስቡም፤ ስለ ፍርድ ቀን አይጨነቁምና ለሰው ነፍስ አደጋዎች ናቸው። የተከበሩና የተቀደሱ ሰዎችንም

ፀጋ በኃይልና በጉልበት በማስፈራራትና በማስደንገጥ ይገፋሉ። ለንግግር፣ ለውይይት፣ ለቁም ነገር አይመቹምና ለማቅረብና ለማስተማር ትዕግስትና ፈሊጥ፣ እውቀትና ጸሎት ያስፈልጋል።

3ኛ. ሃይማኖት ሳይኖራቸው የሃይማኖት ሰው መስለው የሚኖሩ እነዚህ አስመሳዮች ስለሆኑ ለብዙዎቹ መጥፋት ምክንያት ይሆናሉ ማሰናከያ ናቸው። ሃይማኖት ከአላቸውና ከሌላቸው መካከል ሆነው አስመስለው ስለሚኖሩ ደጋፊውን ሲያገኙ ይደግፋሉ። ተቃዋሚውን ሲያገኙ ይቃወማሉ ገለልተኛ እንዳይባሉም የገለልተኝነት አቋም አይታይባቸውም የራሳቸው ዓላማና አቋም ስለሌላቸው ይወላውላሉ። የሃይማኖት ሰው መሆን ጥቅሙ አለመሆን ጉዳቱ ምን እንደሆነ አይታያቸውም እናቱ ስትቆጣው ወደ አክስቱ አክስቱ ስትቆጣው ወደ እናቱ እንደሚቀብጥ እንደ ሚሮጥ ልጅ ናቸው።

ሃይማኖት ለአስመሳዮች መጠቀሚያ፣ መደላደያ፣ መሸጋገሪያ፣ አንዳንድ ጊዜም መጠለያና ጊዜያዊ ማረፊያ ነው። በውስጥ ሆነው የውጪውን ዓለም የሚናፍቁ ናቸው። በመንፈስ ቅዱስ ፈቃድ ሳይጠሩ የሚገቡ ባልተሰጣቸው ሥልጣንና ፀጋ የሚሮጡ ከላይ ሲያዩዋቸው የሃይማኖት ሰው የሚመስሉ አሉ። አለባበሳቸውና አነጋገራቸው ሰሚውንና ተመልካቹን የሚያወናብድ ለማስመሰልም

የሚሆንላቸው ውስጣቸው ግን ነጣቂ ተኩላዎች የሆኑ ለሀገር፣ ለወገን፣ ለትውልድ፣ ለታሪክ እና ለሃይማኖት የማይባሉ ለገንዘብ፣ ለሥልጣን፣ ለዘር፣ ለክብር፣ ለፖለቲካ የሚያድሩ ይሆናሉ።

አድማ፣ ምቀኝነት፣ ዘረኝነት፣ ስም ማጥፋት፣ መርሻ መበጠጠጥ፣ ምትህት፣ አስማት፣ ሚርት፣ ጥል እና ክርክር ይችሉበታል። የሥጋ ፍሬዎች ናቸውና።

በሃይማኖት ስም በመምጣት ያመኑትን ለማሰናከልና ከሃይማኖት መስመራቸው ለማስወጣት የመሰናክል ድንጋይ የሚያኖሩ እጅግ ብዙዎች ናቸው። ህሊናቸው የማይፀፀት ለንስሐ ጊዜ የሌላቸው ከእግዚአብሔር ይልቅ ሰውን የሚፈሩ የማያፍሩ እውነቱን በሐሰት ብርሃኑን በጨለማ ሃይማኖቱን በኑፋቂ የሚለውጡ ሀገሩን፣ ማህበሩን፣ ሕዝቡን እና ደብሩን የሚበጠብጡ በኋለኛው ዘመን እንደሚመጡ ጌታችን መድኃኒታችን ኢየሱስ ክርስቶስ፣ ቅዱሳን ነቢያት፣ ሐዋርያትና ሊቃውንት አስታውቀዋል።

“ማንም እንዳያስታችሁ ተጠንቀቁ” ማቴ. 9፥30

“ብዙዎች እኔ ክርስቶስ ነኝ እያሉ በስሜ ይመጣሉና ብዙዎቹንም ያስታሉና ተጠንቀቁ” ማቴ 24፥4

“የበግ ለምድ ለብስው ከሚመጡባችሁ በውስጣችሁ ግን ነጣቂ ተኩላዎች ከሆኑ ከሐሰተኞች ነቢያት ተጠንቀቁ” ማቴ. 7፥1

“ብዙ ሐሰተኞች ነቢያት ይነሳሉ ብዙዎቹንም ያስታሉ” ማቴ. 24÷1

“በዚያን ጊዜ ማንም ክርስቶስ በዚህ አለ ቢላችሁ አትመኑ ሐሰተኞች ክርስቶሶችና ሐሰተኞች ነቢያት ይነሳሉ ቢቻላቸውስ የተመረጡትን እስከሚያስቱ ድረስ ታላላቅ ምልክትና ድንቅ ነገር ያሳያሉ፤ እንግዲህ አስቀድሜ ነገርኋችሁ እነሆ በበረሃ አለ ቢሏችሁ በዚያ አትውጡ፤ በእልፍኝ ነው ብሏችሁ አትመኑ” ማቴ. 24÷23

“የሐሰት ትንቢትና ትምህርት እየሰጡ የሚያታልሉ ይነሳሉ” 2ኛ ዜና. 18÷22

“ነቢያቱ በሰሜ የሐሰትን ትንቢት ይናገራሉ አላልኳቸውምም አላዘዝኳቸውም፤ አልተናገርኳቸውምም የውሸትን ራዕይ መዋርትንም ከንቱንም ነገር የልባቸውንም ሽንገላ ይሰብኩላችኋል” ኤር. 14÷14

“ስለ ገንዘብ ብቻ ብለው የእግዚአብሔርን ቃል እንዲጣመምና እንደ እነርሱ ሐሳብ እንዲነገር የሚፈልጉ አሉ” አሞ. 7÷11

በራሳቸውና በአጋንንት መንፈስ እየተመሩ ከገዛ ልቦናቸው አፍልቀው እግዚአብሔር ልኮኛል የሚሉ ብዙዎች ናቸው፡፡ “አለምሁ፤ አለምሁ እያሉ ሐሰትን በሰሜ የሚናገሩትን የነቢያትን ነገር ሰማቸው ትንቢትን በሐሰት በሚናገሩ የልባቸውንም ሽንገላ በሚናገሩ በነቢያት ልብ ይህ የሚሆነው እስከመቼ ነው?” ኤር. 23÷24

“ልዩ ልዩ ዓይነት በሆነ እንግዳ ትምህርት አትወሰዱ” ዕብ. 13÷8

“ወዳጆች ሆይ መንፈስን ሁሉ አትመኑ ነገር ግን መናፍስት ከእግዚአብሔር ሆነው እንደ ሆነ መርምሩ ብዙዎች ሐሰተኞች ነቢያት ወደ ዓለም ወጥተዋልና” 1ኛ ዮሐ. 4÷1

“በክርስቶስ ፀጋ እናንተን ከጠራችሁ ከእርሱ ወደ ልዩ ወንጌል እንዲህፈጥናችሁ እንዴት እንዳለፋችሁ እደነቃለሁ እርሱ ግን ሌላ ወንጌል አይደለም የሚያናውጡአችሁ የክርስቶስንም ወንጌል ሊያጣምሙ የሚወዱ አንዳንዶች አሉ እንጂ ነገር ግን እኛ ብንሆን ወይም ከሰማይ መልአክ ከሰበክንላችሁ ወንጌል የሚለይ ወንጌልን ቢሰብክላችሁ የተረገመ ይሁን፡፡ አስቀድመን እንዳልን አሁን ሁለተኛ እላለሁ ከተቀበላችሁት የተለየውን ማንም ቢሰብክላችሁ የተረገመ ይሁን” ገላ. 1÷6-9

ክርስቲያኖች በዚህ ዘመን በጥንቃቄ እንዲኖሩ ሰፊ ትምህርት ተሰጥቷል፤ አስመሳይ ሰው በሁሉም አቅጣጫ ችግርን ያመጣል፤ መስሎ ስለሚቀርብ ለመጠራጠርና ለይቶ ለማወቅ ያስቸግራል፤ በትክክል ለመረዳት ጊዜ ይወስዳል፤ የዋሆችንም ይጎዳል ከውነተኛው የሃይማኖት ነጻና ለማስወጣት ከከሐዲያንና ከመናፍቃን ይበረታል፡፡

እንዲህ ዓይነት አስመሳይ ሰዎች ለፈተና ሲወድቁ ብቻቸውን አይወድቁም፤ በአስመሳይነታቸው ዘመን

ከሚከተላቸው መንጋ ውስጥ ይዘው ይጠፋሉ አሰናካዮች ናቸውና።

ዘመናችንን ረጋ ብለን ብንመረምረውና በቀና መንፈስ ሆነን ብንመለከተው በርካታ ችግሮች ያሉበት ብዙ አስመሳዮች እየተነሱ ሀገርን፣ ሕዝብን፣ ቤተ ክርስቲያንን እያተራመሱ የሚገኙበት ዘመን ነው።

ክርስቶስ ሳይሆኑ በክርስቶስ፣ ነብይ ሳይሆኑ በነብይ፣ ሐዋርያ ሳይሆኑ በሐዋርያት ስም ባለራዕይ ሳይሆኑ በባለራዕይ ስም የመጡና የሚመጡ ብዙዎች ናቸው።

በሀገራችን በኢትዮጵያ ተአምር እናሳያለን። ሙታንን እናስነሳለን፣ ድውያንን እንፈውሳለን፣ የተቸገረ እንረዳለን፣ ወንጌል እንሰብካለን፣ ክርስቶስ ልኮናል፣ ህልም አልመናል እኛን ተከተሉን በማለት የተነሱ ነበሩ። ከውጭው ዓለምም ሳይጠሯቸው የመጡ፣ በእንግድነት የገቡ፣ በስደት የተጠጉ፣ ዛሬ ሰልጣነውና በዝተው ባለቤቱን ለማስወጣት መጋዝ አንስተዋል፣ ካራ ስለዋል፣ መፈታተን ጀምረዋል፣ ታሪክ ለመለወጥ፣ ሕዝብ ለመበጥበጥ፣ ሀብት ለመበጥበጥ፣ አጥንት ለመጋጥ ቀንና ሌሊት በሃይማኖት ስም ተሯራጠዋል፣ ገዳማትንና አድባራትን አቃጥለዋል፣ ካህናትን አርደዋል፣ ምዕመናንን አሳደዋል፣ ቤት አቃጥለዋል፣ ንብረትና ሀብት ቀምተዋል፣ የሀገርን ባህልና ሥርዓት ስም ለመቀየር ደፋ ቀና ብለዋል። “የአምልኮት መልክ አላቸው ኃይሉን ግን ክደዋል” 2ኛ ጢሞ. 3፥5

ሃይማኖት ሳይኖራቸው የሚያምኑ መስለው በውስጥ በሚኖሩ በመንበሩና በወንበሩ የተቀመጡ የውስጥ አስመሳዮች የሚያደርጉት እንቅስቃሴ፣ የሚያደርሱት ጉዳት ከጠላት ጉዳት ጋር ሲነፃፀር ይበልጣል እንጂ አይተናነስም።

በፍጹም እምነት ለሚኖሩ፣ በየዋህነትና በቅንነት ለሚመላለሱ ሁሉ መሰናክል የሚሆኑ፣ የሃይማኖት ሰው መስለዋቸው የሚከተሏቸውን ቅዱሳን ምዕመናንን አንገት የሚያስደፉ፣ ለደቀ መዛሙርቶቻቸው በአርአያነት የማይጠቀሱ፣ በእግዚአብሔር ቤት የሚመላለሱ፣ በህዝቡ መካከል የሚኮፈሱ፣ ፍቅር፣ ይቅርታ፣ እንድነት፣ ትህትና የማያውቁ ርህራሔ፣ ቸርነት፣ ደግነት፣ የዋህነት፣ ቅንነት የሌላቸው ዘወትር ለነገር፣ ለክርክር፣ ለክብር፣ ለምድር የሚሮጡ፣ በየፍርድ ቤቱ የሚካሰሱ፣ ሕገ እግዚአብሔርን እና ሥርዓተ ቤተ ክርስቲያንን የሚጥሱ፣ ቅዱስ ጋብቻን የሚያረክሱ፣ ሳይገባቸው የሚመነኩሱ፣ ሥር የሚምሱ፣ ቅጠል የሚበጥሱ፣ ቆርበው የሚያፈርሱ፣ ለአልባበስ ለአነጋገር ለከንቱ ውዳሴ የሚገሰግሱ፣ ለበጎ ነገር የማይነሱ በሀገርና በቤተ ክርስቲያን ላይ ያደረሱት ጥፋትና ጉዳት ብዙ ነው፤ ሮሜ. 2፥20 1ኛ ጢሞ. 3፥1

ሃይማኖት ሳይኖራቸው የሃይማኖት ሰው መስለው ገብተው፣ ቃል ኪዳናቸውን አፍርሰው፣ ሰማያዊውን ክብር በምድራዊ ተድላ ደስታ ለውጠው፣ መንጋውን በትነው፣

ቤተ ክርስቲያንን ትተው፥ ስተው አሳስተው፥ ጠፍተውና አጥፍተው የሔዱትን ከጥንት እስከ ዛሬ ያሉትን ቤት ይቁጠራቸው።

ከጀመሩት የሕይወት መንገድ፥ ከኖሩበት የጽድቅ ቤት ወጥተው ፀጋቸውን አስገናፈው፥ ከብራቸውን አስነጥቀው የኖሩትንና ዛሬም ያሉትን ስማቸው ባይጠቀስ ታሪክ እራሱ አይረሳቸውም። ነገር ግን ርዕሰ መናፍቃን የሆኑትን አርዮስን፥ ንስጥሮስን፥ መቅደንዮስን፥ ሰባልዮስን ካልሆነ በስተቀር በሃይማኖት ህፀፅ፥ በምግባር ጉድለት፥ በዓለም ፍላጎት፥ በገንዘብ ፍቅር ቆቡን አውልቀው፥ መስቀሉን ጥለው፥ ደብሩን ዘግተው፥ ሀዘቡን በትነው የሔዱትን ስም መጥቀስ ከጥቅሙ ጉዳቱ ያመዝናል። በተዘዋዋሪ ቀጥተኛ የሆነችውን ሃይማኖትና ታላቋን ቤተ ክርስቲያን እንዲሁም ንፁሐን የሆኑ አባቶችን በክፉዎች የተነሳ ሰድቦ ለሰዳቢ መስጠት ይሆናል።

በአፋቸው ሃይማኖት ያላቸው የሚመስሉ በልባቸው ግን ከዳተኞች ወዳጅ መስለው ጠላቶች የሆኑ ብዙዎች ናቸው “አፈ ቅቤ ሆደ ጩቤ” እንደተባለው።

ጌታችን መድኃኒታችን ኢየሱስ ክርስቶስ በቤተ ልሔም ዋሻ በከብቶች በረት ውስጥ በተወለደ ጊዜ በፍጹም እምነት ሊሰግዱለት፥ መብዓ ሊያቀርቡለት ሰብዓ ሰገል ከሩቅ መምጣታቸውን ንጉሥ ሄሮድስ በሰማ ጊዜ በአስመሳይነት እኔም እንድሰግድለት መጥታችሁ ንገሩኝ

እንዳለ እናውቃለን፤ እርሱ ግን ሊገድለው ይፈልግ የነበረ ነው፤ ማቴ. 2፥8

በሌላ በኩል የእግዚአብሔር ነብይ ኤልሳቦ በለምዕ በሽታ የተጎዳውን ንዕማንን በዮርዳኖስ ፀበል በእግዚአብሔር ኃይል ከፈወሰው በኋላ በነፃ ወደ ቤቱ እንዲሔድ ሲያስናብተው አስመሳይ ጊያዚ ግን ለገንዘብ አድሮ ለማታለል ሞክሮ ነበረ፤ 2ኛ ነገ. 5፥1

አቤልና ቃየል መስዋዕት ይዘው በእግዚአብሔር ፊት ቀርበው ነበር ቃየል በእምነት ሳይሆን በማስመሰል ስለነበረ እግዚአብሔር ተቀይሞታል፤ ዘፍ 4፥1

ቅዱሳን ሐዋርያት በአንድ መንፈስ እና በአንድ ልብ ሆነው በመንፈስ ቅዱስ መሪነት ሲኖሩ ሐናንያና ሰጲራ የተባሉ ባልና ሚስት እምነት ሳይኖራቸው ለማስመሰል ሞክረው ነበር፤ ዮሐዋ. 5፥1

በዘመናችንም ንፁህ የሆኑና ፍፁም ሃይማኖት ያላቸው አበው መነኮሳት፥ ቀሳውስት፥ ዲያቆናት፥ ምዕመናን፥ ባህታውያን፥ ሰባክያን፥ ዘማርያን፥ ገዳማውያን እንዳሉ ሁሉ በእነዚህ ስምና ልብስ መስለው የሚነሱ አሳሳቾች ስለበዙ እንዳያስቱአችሁ ተጠንቀቁ ለማለት ነው። “የመጀመሪያ እምነታችንን እስከ መጨመረሻ አፅንተን ብንጠብቅ የክርስቶስ ተካፋዮች እንሆናለን” ዕብ. 3፥14

ለይቶ ለማወቅ፥ ሃይማኖተኛ ነው ወይስ አይደለም ብሎ ለመናገር እንደ ስኳርና እንደ ጩካ በምላስ ቀምሶ

ማረጋገጥ አይቻልም፤ በየምክንያቱም በሰው ላይ መፍረድ አይገባም፤ ጥቃቅን ስህተቶችንም እየፈለጉ ሰውን ማሳደድ፤ ለግል ክብርና ዝና ሲሉም በሰው ላይ ያልሆነ ስም መስጠት ኃጢአት ነው። ሁሉም የሚለዩትና የሚታወቁት ከፍሬአቸውና ከተግባራቸው ነው። ማቴ. 7፥15 ፍርድ ለመስጠት ከመቸኮልም መጠንቀቅ ይገባል፤ መጽሐፈ ሶስና 1፥40 ማቴ. 7፥1

“የሰውን ሥራ አፊ እንዳይናገር ፈቃዴ ነው” መዝ. 16፥4 “አቤቱ ለአፊ ጠባቂ አኑር” መዝ. 140፥3

“እንዳይፈረድባችሁ አትፍረዱ በምትፈርዱበት ፍርድ ይፈረድባችኋልና” ማቴ. 7፥1

ሃይማኖተኛ ማለት ምን ማለት ነው?



“ሃይማኖተኛ” ማለት የሚያምነውን የሚያውቅ ነው፤ ወደ ቀኝና ወደ ግራ ሳይነቃነቁ ፀንቶ ለመኖር የሚያምኑትን ነገር በትክክል ማወቅና ሥርዓቱንም መጠበቅ ያስፈልጋል።

“በሃይማኖት ስትኖሩ ራሳችሁን መርምሩ፤ ራሳችሁን ፈትኑ” 2ኛ ቆሮ. 13፥5 በማለት ቅዱስ ጳውሎስ እንደ ተናገረው ሃይማኖት አለኝ፤ እግዚአብሔርን አምናለሁ የሚል ሰው እኔ ማን ነኝ? ምን አምናለሁ? እንዴት አምናለሁ? እንዴትስ እታመናለሁ? የሃይማኖት ዶግማዬ ምን ይላል? ቀኖናዬ ምን ይፈቅዳል? ምን ይከለክላል? ማለት አለበት። የእምነቱን መሠረትና ግድግዳ ጣራውንም የማያውቅ ሰው ሃይማኖት አለው አመነ ለማለት ያስቸግራል።

በሃይማኖት መርከብ ተሳፍረን ስንጓዝ መናፍቃንና ከሐዲያን ከሚያመጡት የጥርጥር ነፋስና የክህደት ጎርፍ መዳንና መከላከል የሚቻለው ለክርስቲያናዊ ህይወት መሠረት የሚሆነው ከመወላወል፤ ከመናወጥ፤ ከጥርጥር፤ ከክህደት ለመዳን ትምህርተ ሃይማኖትን በትክክል

ማወቅና የቤተ ክርስቲያን አባቶች የወሰኑትን (በሃይማኖት አበው የተመዘገበውን) ማመንና መጠበቅ ዘወትርም መጠየቅ ሲቻል ነው።

በየአንዳንዱ ቀን ስለነገረ ሃይማኖት በጥልቀትና በስፋት መማር፣ መጠየቅና መረዳት፣ ማወቅና ማንበብ ይገባል። የደረሰንበት ጊዜና ዘመን ይህንን ይጠይቃልና።

ዘመናችን እንደጥንቱ ዘመን የተረጋጋ አይደለም ረጋ ብሎ ማየት ይገባል አልጋ ባልጋ የሆነ መንገድ የለም በፅኑ መሠረት ላይ የተመሠረተውን፣ በቀና እምነቱ ጠንክሮ የቆመውን ሁሉ አዳኝ አውሬ እየዞረውና እየተፈታተነው ስለሆነ ነው። “ቃሌን ሰምቶ የሚያደርገው ሁሉ ቤቱን በዓለት ላይ የሠራ ልባም ሰውን ይመስላልና ዝናብም ዘነመ ጎርፍም ጎረፈ ነፋስም ነፈሰ ያንንም ቤት ገፋው በዓለት ላይ ስለተመሠረተ አልወደቀም” ማቴ. 7፡24

በእምነታቸው ያልበሰሉ ሰዎች ጥርጥርና ክህደት ሲመጣ፣ መናፍቅሲነሳ፣ ፈተናሲያጋጥም ፈጥነው ይጠፋሉ፣ ይሸነፋሉ፣ ይክዳሉ በጥልቀትና በጽናት የሚኖረው ግን ሳይወላውልና ሳያመነታ እስከ ሞት ይኖራል።

የሰው ልጅ በእምነቱ ፀንቶ እንዳይኖር፣ የቀደመችውን መንገድ ጠይቆ እንዳይሔድ፣ ሃይማኖቱን አጥብቆ በመያዝ የክርስቶስ ተካፋይ እንዳይሆን፣ በምግባርና በትሩፋት በመኖር የመንግሥተ ሰማያት ተካፋይ እንዳይሆን ስንዴውን በእንክርዳድ፣ እምነቱን በክህደት፣

ብርሃኑን በጨለማ፣ ጣፋጩን በመራራ፣ ትልቁን በትንሽ እየለወጡ፣ በሰላም የሚኖረውን ክርስቲያን የሚበጠብጡ፣ በድፍረት የተዋጡ፣ ዓይን ያወጡ፣ ከውስጥና ከውጭ የተቀየሉ ከፍ ያለ ችግር እያመጡ ነው። የዘመኑ ፍፃሜ ሲቃረብ የሐሰት ትምህርት ይዘው የሚነሱ፣ ያመነውን ህዝብ ለማስካድ የሚመላለሱ እንደሚኖሩ የተነገረው የትንቢት ቃል በግልጽ እየታየ ነው።

በክርስቶስ ላይ ክርስቶስን፣ በክርስትና ላይ ክርስትናን፣ በእምነት ላይ እምነትን እየደረቡ ሰውን ከሰው ሚስትን ከባል፣ ወላጆችን ከልጆች እየለዩ ነው።

በዚህ የተነሳ ሁሉም በአቅሙና በችሎታው ስለ ቀጥተኛው ሃይማኖት መናገር፣ መጻፍ፣ መደሳሰ፣ ማስተማር፣ መመስከር አለበት።

ሃይማኖተኛ ሰው ሃይማኖቱን ለማወቅ “አሶማደ ምስጢርን መማርና በዚያ አምኖ መኖር ይገባዋል፤ ይህ ካልሆነ በክርስትና ውስጥ የሚኖረው ሰው ነፋስ እንደ መታው ሽንብቆ ሲወዛወዝ፣ እንደ ባህር ዓሳ ሲሙለጨጭ የእምነት አንካሳ ሆኖ ይኖራል።

ሃይማኖት ሰው ሰራሽ ነገር አይደለም ሥር እንደሌለው የሳሎን አበባ መሆን የለበትም በሌላ በኩል አንድ ቤተ ሠራሰው ቤት መሥራት ከመጀመሩ በፊት ስለቤቱ መሠረት አብዝቶ ያስባል፣ አርቆ ይቆፍራል የመሠረቱን ጉድጓድ በጥልቀት መቆፈሩ መሠረቱን አጥብቆ ለመሥራት ነው

ከዚያም ወደ ላይ ግድግዳና ጣሪያ ይሠራል ሲጀምር ስለፍጻሜው ያሰባል ተጀምሮ እንዳይቀርና የሚመለከቱት ሰዎች እንደዚህ ቤት አቁሞ ያስቀረኝ በማለት እንዳይማሉበት ይጠነቀቃል። ሉቃ. 14፥28

ክርስትናም በመጀመር ብቻ የክብር አክሊል (የዘለዓለም ሕይወት) አያስጥም ከፍጻሜ ላይ መድረስ ይገባል፤ 1ኛ ቆሮ. 9፥24 2ኛ ጢሞ. 4፥7 ራዕ. 2፥11

የሃይማኖት ሰው ፈጣሪውን ለይቶ ያውቃል ሕጉንና ትዕዛዙንም ፍፁም ይጠብቃል፤ ድምፁንም ይሰማል ይህም በሳይንሳዊ መንገድ ተመራምሮ ሳይሆን በፍፁም እምነት ያስተውላል። ኢዮ. 35፥11

“መንፈስም የእግዚአብሔርን ጥልቅ ነገር እንኳ ሳይቀር ሁሉን ይመረምራል ለእኛ እግዚአብሔር በመንፈሱ በኩል ገለጠው በእርሱ ውስጥ ካለው ከሰው መንፈስ በቀር ለሰው ያለውን የሚያውቅ ሰው ማን ነው? እንዲሁም ደግሞ ከእግዚአብሔር መንፈስ በቀር ለእግዚአብሔር ያለውን ማንም አያውቅም” 1ኛ ቆሮ. 2፥10

እግዚአብሔርን ማወቅና ማግኘት የሚቻለው በፅኑ እምነትና በምግባር ታንጾ በቅን ልቡና በየዋህነት ነው እንጂ በመሣሪያ መርምሮ በሥጋ ተጠብቦ ረቂቁን አምላክ ማግኘት ለፍጡር አይሆንለትም።

የቀደሙት የሃይማኖት ሰዎች (ቅዱሳን) እግዚአብሔርን ያዩት፤ ያገኙትና ያነጋገሩት በእምነት መንገድ በልብ

ቅንነት ነው እንጂ በእውቀትና በጥበብ በሳይንሳዊ ምርምረ ይደለም። ሰው ማየትና ማወቅ የሚችለው እንደ እርሱ ፍጡር የሆነውን ብቻ ነው “መንፈሳቸውን ንፁህ በማድረግ ነቢያት እግዚአብሔርን አይተውታል ፊት ለፊትም ተያይተዋል” ዘሐ. 12፥5 ቅዱሴ ማርያም ቁጥር 161

“እግዚአብሔር እርሱ አምላካችን እንደሆነ እወቁ እርሱ ፈጠረን እኛም አይደለንም” መዝ. 99፥3 ፍጥረታት ሁሉ በየራሳቸው ሠሪና ፈጣሪ እንደአላቸው ይናገራሉ “ሰማያት የእግዚአብሔርን ክብር ይናገራሉ የሰማይ ጠፈርም የእጁን ሥራ ያወራሉ” መዝ. 18፥1 “የነጻድቃድ ድምፅ ስለ እርሱ ይናገራሉ እንስሶችም ደግሞ ስለሚመጣው ውሽንፍር ይጮሃሉ” ኢዮ. 36፥33

በዚህ ዓለም ላይ የሚታየው በክንፍ የሚበረው፤ በእግር የሚሸከረከረው፤ በልብ የሚሳበው፤ በባሕር የሚኖረው፤ በሰማይ የሚታየው፤ የሚንቀሳቀሰውና የማይንቀሳቀሰው ሁሉ የፈጠራቸው እና የሠራቸው፤ ያስገኛቸው አለ። ያለ አስገኝና ያለ ሠሪ የተገኘ የለም በራሱ የተገኘ ሕያው ሆኖ የሚኖር እግዚአብሔር ብቻ ነው። ስለዚህ በዓይን የማይታየው፤ በእጅ የማይዳሰሰው እግዚአብሔር በድንቅ ሥራው በሥነ ፍጥረቱ” ይታወቃል ዘፍ. 1፥1 ሮሜ. 1፥20 ዕብ. 1፥12

የሃይማኖት ሰው የሚያምነው



- ❖ እግዚአብሔር ሁሉን ቻይ ነው ብሎ ያምናል፤ ዳን. 4÷35 ዮሐ. 5÷26 ራዕ 4÷10
- ❖ እግዚአብሔር ዘለዓለማዊ ነው ብሎ ያምናል፤ መዝ. 32÷11 ሚል. 3÷6 ዕብ. 6÷17
- ❖ እግዚአብሔር በሁሉ ይኖራል ብሎ ያምናል፤ መዝ. 89÷2 መዝ. 138÷7 መዝ. 144÷3 ዮሐዋ. 17÷27
- ❖ እግዚአብሔር ሁሉን አዋቂ ነው ብሎ ያምናል፤ 1ኛ ሳሙ. 2÷3 ኢሳ. 46÷10 ሕዝ. 11÷5 1ኛ ቆሮ. 2÷10
- ❖ እግዚአብሔር ሁሉን ያደርጋል ብሎ ያምናል፤ ዳን. 2÷20 ሮሜ. 11÷33 1ኛ ቆሮ. 2÷7
- ❖ እግዚአብሔር ቸር ነው ብሎ ያምናል፤ መዝ. 145÷8 ማቴ. 8÷8
- ❖ እግዚአብሔር ፍቅር ነው ብሎ ያምናል፤ ዮሐ. 3÷16 ዮሐ. 10÷17 ሮሜ. 2÷4 2ኛ ፔጥ 3÷9 1ኛ ዮሐ. 4÷7
- ❖ እግዚአብሔር ልዩ ነው ብሎ ያምናል፤ ኢሳ. 6÷3 እንባ. 1÷3
- ❖ እግዚአብሔር ፈራጅ ነው ብሎ ያምናል፤ መዝ. 61÷12 ማቴ. 7÷1 1ኛ ጴጥ. 1÷17

- ❖ እግዚአብሔር ታማኝ ነው ብሎ ያምናል፤ ዘሁ. 23÷19 ዮሐ. 14÷6 ዮሐ. 14÷6 2ኛ ጢሞ. 2÷13 ዕብ. 10÷23
- ❖ እግዚአብሔር ባለሥልጣን ነው ብሎ ያምናል፤ ባቴ. 19÷26 ሮሜ. 9÷14 ኤፌ. 1÷11
- ❖ እግዚአብሔር አይደረስበትም ብሎ ያምናል፤ ዘፍ. 11÷1
- ❖ እግዚአብሔር ቅርብ ነው ብሎ ያምናል፤ ኤር. 23÷23 ማቴ. 7÷7
- ❖ እግዚአብሔር ድንገተኛ እንግዳ ነው ብሎ ያምናል፤ ማቴ. 24÷36
- ❖ እግዚአብሔር ትሁት ነው ሰውን አይንቅም ብሎ ያምናል፤ ማቴ. 11÷29
- ❖ እግዚአብሔር ሐኪም ነው ብሎ ያምናል፤ ማቴ. 15÷21 ማር. 10÷46 ሉቃ. 19÷1 ዮሐ. 5÷1
- ❖ እግዚአብሔር ምግብ ነው ብሎ ያምናል፤ ዮሐ. 6÷50
- ❖ እግዚአብሔር ብርሃን ነው ብሎ ያምናል፤ መዝ. 26÷1
- ❖ እግዚአብሔር ትልቅ ነው ብሎ ያምናል፤ መዝ. 47÷1 ኢሳ. 66÷1
- ❖ እግዚአብሔር ዘመድ ነው ብሎ ያምናል፤ ዘፀ. 32÷9 ሉቃ. 2÷1
- ❖ እግዚአብሔር ወዳጅ ነው ብሎ ያምናል፤ ዘፍ. 18÷17 ዘፀ. 32÷7

- ❖ እግዚአብሔር ጣፋጭ ነው ብሎ ያምናል፤
መዝ. 118÷103 ሕዝ. 3÷3
- ❖ እግዚአብሔር አምላክ ነው ብሎ ያምናል፤
ኢሳ. 44÷1 ኢሳ. 46÷8
- ❖ እግዚአብሔር ጠባቂ መሆኑን ያምናል፤ መዝ. 22÷1
ዮሐ. 10÷11
- ❖ እግዚአብሔር የበደለውን ይቅር የሚል፤ መሐሪ
መሆኑን ያምናል
- ❖ እግዚአብሔር የተቸገሩትን የሚረዳ ርህራሄ መሆኑን
ያምናል፤
- ❖ እግዚአብሔር ሁሉ የእርሱ የሆነለት ክቡር መሆኑን
ያምናል፤
- ❖ እግዚአብሔር ሰጥቶ የማያልቅበት ባለፀጋ መሆኑን
ያምናል፤
- ❖ እግዚአብሔር የማይታይ፥ የማይጸሰስ፥ የማይጨበጥ
መሆኑን ያምናል፤
- ❖ እግዚአብሔር የሚያቃጥል እሳት መሆኑን ያምናል፤
- ❖ እግዚአብሔር መጻሕፍትን የሰጠ መካሪ ነው ብሎ
ያምናል፤
- ❖ እግዚአብሔር ሁሉ የሚኖርበት ሀገር መሆኑን ያምናል፤
- ❖ እግዚአብሔር ሁሉን ፈጥሮ የሚያሳድግ አባት
መሆኑን ያምናል፤

- ❖ እግዚአብሔር ተወዳዳሪ የሌለው ገናና መሆኑን
ያምናል፤
- ❖ እግዚአብሔር ለሁሉ የታረደ ፋሲካ መሆኑን ያምናል፤
- ❖ እግዚአብሔር ለሁሉ ዓመት በዓል የሆነ ደስታ መሆኑን
ያምናል፤
- ❖ እግዚአብሔር ሁሉን የሚያጣፍጥ የሕይወት ጨው
መሆኑን ያምናል፤
- ❖ እግዚአብሔር ከሁሉ የሚበልጥ ጥበበኛ መሆኑን
ያምናል፤
- ❖ እግዚአብሔር ሁሉን በቃሉ የሚያኖር መሆኑን
ያምናል፤
- ❖ እግዚአብሔር ቅዱሳንን የሚያፀድቅ ጻድቅ መሆኑን
ያምናል፤
- ❖ እግዚአብሔር ሌሎችን የሚያነፃ ንፁህ መሆኑን
ያምናል፤
- ❖ እግዚአብሔር የሚመጣውን የሚያውቅ የነበያት
አምላክ መሆኑን ያምናል፤
- ❖ እግዚአብሔር የነገሥታት ሁሉ ንጉሥ መሆኑን
ያምናል፤
- ❖ እግዚአብሔር ሁሉን የሚገዛ ሥልጣን ያለው መሆኑን
ያምናል፤
- ❖ እግዚአብሔር ለሁሉ መድኃኒት መሆኑን ያምናል፤

❖ እግዚአብሔር ሁሉን የሚያጠግብ ምግብ መሆኑን
ያምናል፡

ሠለስቱ ምዕት አሠርቱ ወስምንቱ ርቱዓን ሃይማኖት
(318 ሊቃውንት) መጽሐፍ ቅዱስን መሠረት አድርገው
በሃይማኖት አበው ስለትክክለኛዋና እውነተኛዋ ንፁሕ
የእርቶዶክስ ተዋሕዶ ሃይማኖት የወሰኑትንና የደነገጉትን
ሳይጠራጠር ይቀበላል፡፡

ርዕሰ መናፍቃን ተብለው የሚታወቁት አርዮስ፡
ንስጥሮስ፡ መቅደንዮስ፡ ሰባልዮስ በጥርጥርና በክህደት
በተነሱ ጊዜ እ.ኤ.አ በ325 እ.ኤ.አ ደግሞ በ317 በኤፌሶን
ተሰብስበው የነበሩ ሃይማኖታቸው የጸና ምግባራቸው
የቀና የቤተ ክርስቲያን ሊቃውንት አባቶች የወሰኑትን
“ጸሎተ ሃይማኖትን” መመሪያው ያደርጋል፡፡

“የሃይማኖት ጸሎት”



1ኛ. ሁሉን በያዘ፡ ሰማይንና ምድርን የሚታየውንና
የሚታየውን በፈጠረ በአንድ አምላክ በእግዚአብሔር
እብ እናምናለን፤ ዘዱ. 6÷4

2ኛ. ዓለም ሳይፈጠር ከእርሱ ጋር በነበረ የአብ አንድ
ልጁ በሚሆን በአንድ ጌታ በኢየሱስ ክርስቶስ እናምናለን፤
ዮሐ. 1÷1

3ኛ. ከብርሃን የተገኘ ብርሃን፡ ከእውነተኛ አምላክ የተገኘ
እምላክ፡ የተፈጠረ ያይደለ የተወለደ፡ በመለኮቱ ከእብ
ጋር የሚስተካከል፤ ዮሐ. 14÷8 ዮሐ. 12÷44

4ኛ. ሁሉ በእርሱ ሆነ፡ ያለእርሱ ግን ምንም የሆነ ነገር
የለም፡ በሰማይ ያለ፡ በምድርም ያለ፡ ስለእኛ ስለሰዎች
ስለመጻናችን ከሰማይ ወረደ፡ ከመንፈስ ቅዱስ የተነሳ
ከትድስት ድንግል ማርያም ፈጽሞ ሰው ሆነ፤ ኢሳ. 66÷1
ግቴ. 6÷8 ሉቃ. 2÷1

5ኛ. ሰው ሆኖ በጴንጤናዊው በጲላሞስ ዘመን ስለእኛ
ተሰቀለ፡ ታመመ፡ ሞተ፡ ተቀበረ በሦስተኛውም ቀን
ከሙታን ተለይቶ ተነሳ፡ በቅዱሳት መጻሕፍት እንደተጻፈ
ጪክብር በምስጋና ወደ ሰማይ ዓረገ፡ በአባቱም ቀኝ ተቀመጠ፤
ሙዝ. 48÷5 ኢሳ. 53÷4 ማቴ. 28÷1 ዮሐ. 19÷17 ዮሐዋ. 1÷10

6ኛ. ዳግመኛ ሕያዋንን፥ ሙታንን ይገዛ ዘንድ በጌትነት ይመጣል ለመንግሥቱም ፍፃሜ የለውም፤ ማቴ. 25 ፥ 31 1ኛ ቆሮ. 15 ፥ 52

7ኛ. ጌታ ማህየዊ በሚሆን ከአብ በሰረፀ በመንፈስ ቅዱስም እናምናለን፥ እንሰግድለት፥ እናመሰግንውም ዘንድ ከአብና ከወልድ ጋራ በነቢያት የተናገረ።

8ኛ. ከሁሉ በላይ በምትሆን ሐዋርያት በሰበሰቡለት በአንዲት ቅድስት ቤተ ክርስቲያን ፍፁም እናምናለን፤ ማቴ. 16 ፥ 18 የሐዋ. 11 ፥ 26 የሐዋ. 20 ፥ 28

9ኛ. ኃጢአት በሚሰረይባት በአንዲት ጥምቀት እናምናለን፤ ኢፌ. 4 ፥ 4

10ኛ. የሙታንንም መነሳት ተስፋ እናደርጋለን ዳግም የሚመጣውንም ሕይወት ለዘለዓለሙ አሜን፤ ዘፍ. 1 ፥ 1 ዘፍ. 1 ፥ 26 ዘፍ. 18 ፥ 1 ኢሳ. 7 ፥ 14 ማቴ. 1 ፥ 18 ማቴ. 17 ፥ 1 ማቴ 27 ፥ 11 ማቴ 28 ፥ 19 ሉቃ. 1 ፥ 26 ዮሐ. 1 ፥ 1 ዮሐ. 14 ፥ 5

ይህንን የሃይማኖት ጸሎት ክርስቲያን የሆነ የሃይማኖት ሰው ሁሉ ጠንቅቆ እንዲያውቀው አእማደ ምስጢር ማለትም ምስጢረ ሥላሴ፥ ምስጢረ ሥጋዊ፥ ምስጢረ ጥምቀት፥ ምስጢረ ቁርባን፥ ምስጢረ ትንሳኤ ሙታን ተጠቅሰውበታል።

የኢትዮጵያ ኦርቶዶክዶስ ተዋሕዶ ቤተ ክርስቲያንና

የግብፅ፥ የአርመን፥ የግሪክ፥ የህንድ ኦርቶዶክስ ቤተ ክርስቲያን ይስማሙበታል፥ ያምኑበታል፥ ይጠቀሙበታል በዘወትር ጸሎትና በሥርዓተ ቅዳሴ ተመዝግሞ ይጸለይበታል። የሃይማኖት መሠረት ነውና ያፀናል፥ ያበረታል፥ ያጠነክራል።

መልመጃ አንድ



የሚከተለውን ጥያቄ በትክክል ተመልክተው ያነበቡትን መሠረት በማድረግ እውነቱን እውነት (እ) ሐሰቱን ሐሰት (ሐ) ይበሉ፤ ማቴ. 5:33

1ኛ. እንዲያስቷችሁ ተጠንቀቁ ያለው ቅዱስ ጳውሎስ ነው? _____

2ኛ. ሊቀ ነቢያት ሙሴ እኔና ቤቴ እግዚአብሔርን እናመልካለን ብሏል? _____

3ኛ. ሰይጣን ጴጥሮስን አምነዋለሁ ጳውሎስንም አውቀዋለሁ ብሏል? _____

4ኛ. ፀሎተ ሃይማኖትን የወሰኑት ሠለስቱ ምዕት ናቸው? _____

5ኛ. ወንጌላዊው ማቴዎስ “መንፈስን ሁሉ አትመኑ” በማለት ተናግሯል? _____

6ኛ. እግዚአብሔር “እኔ ቅዱስ ነኝና እናንተም ቅዱሳን ሁኑ” ብሏል? _____

7ኛ. ንዕማንን ከለምፁ የፈወሰው፣ ወደ ዮርዳኖስ ፀበል የላከው ነቢዩ ኤልያስ ነው? _____

8ኛ. ቃየል እና አቤል በእግዚአብሔር ፊት መዝሙር ይዘው ቀረቡ? _____

9ኛ. አርዮስንና ንስጥሮስን ያወገዙት 318 ሊቃውንት ናቸው? _____

10ኛ. እንሰሰችም ደግሞ ስለሚመጣው ውሸንፍር ይጮሃሉ ያለው ጳውሎስ ነው? _____

11ኛ. አንዲት ጥምቀት ኃጢአትን ታስተሰራለች? _____

12ኛ. አርዮስ ንስጥሮስ ርዕሰ መናፈቃን በመባል ይታወቃሉ? _____

13ኛ. ቅዱስ ጳውሎስ “ሸክም የከበደባችሁ ሁሉ ወደ እኔ ኑ ብሏል? _____

14ኛ. ዮሐንስ “ልዩ ልዩ በሆነ እንግዳ ትምህርት አትወሰዱ ብሏል? _____

15ኛ. ጴጥሮስ “እቤቱ ለአፌ ጠባቂ አኑር” ብሏል? _____

16ኛ. ዳዊት “በሃይማኖት ስትኖሩ እራሳችሁን መርምሩ” ብሏል? _____

17ኛ. ከአብ በሰረፀ በመንፈስ ቅዱስ እናምናለን? _____

18ኛ. ነቢያት ቤታቸውን ንፁህ በማድረግ እግዚአብሔርን አይተውታል? _____

19ኛ. ጠቢቡ ሰሎሞን “ሰማያት የእግዚአብሔርን ሥራ ይናገራሉ” ብሏል? _____

20ኛ. ቅዱሳን ሐዋርያት “ፀሎተ ሃይማኖትን” ወሰኑ? _____

ሃይማኖት ማለት ምን ማለት ነው?



ሃይማኖት ማለት ፍጡር ፈጣሪውን የሚያውቅበት፥ እርሱም የሚታወቅበት፥ ሠሪና ሥራው የሚገናኙበት፥ ሰው ተሰፋውን በእግዚአብሔር ላይ የሚጥልበት፥ ፍጡር በፈጣሪው ዘንድ ታውቆና ታምኖ የሚኖርበት መንገድ ነው።

ሃይማኖት ማለት ለዚህ ዓለም አምላክ፥ ፈጣሪ፥ ሠሪና አስተዳዳሪ፥ መጋቢና ተንከባካቢ፥ ጠባቂና ተቆጣጣሪ፥ መሪና አስተማሪ አለው ስሙም እግዚአብሔር ነው ለዘላለም ይኖራል አይዘነጋም፥ አይረሳም፥ አይደክምም፥ አይታክትም፥ አያንቀላፋም፥ ትጉህ ፈጣሪ ነው ብሎ በህሊና ማመንና መቀበል፥ በልቡናም መስማማት፥ በአንደበትም መመስከር፥ በተግባርም መኖር ነው። ዘፍ. 1፥1 ዘፍ. 1፥26 መክ. 3፥11 ኢሳ. 40፥27 ኢሳ. 44፥6 ኢሳ. 49፥14 ዮሐ. 1፥2 ዕብ. 11፥1

“ሃይማኖት” የሚለውን ቃል ፈረንጆች "Dogma" ይሉታል፤ ቃሉ የጽርዕ ቃል ነው፤ ዶግማ የሚለውን ቃል በዓለም አቀፍ ደረጃ ሁሉም ይጠቀሙበታል ትርጉሙ ሃይማኖት ማለት ነው።

እግዚአብሔር ሰውን በመፍጠር፥ ትእዛዝ በመስጠት፥

ለሰው ኑሮ የሚያስፈልገውን በማድረግ ዕፀ በለስ በልቶ፥ በዲያቢሎስ ተሳስቶ ከገነት ወጥቶ የጠፋውን የሰው ልጅ በመፈለግ ያደረገውን ጉዞ የሚያዩበትና የሚያውቁበት ቃል ነው። ዘፍ. 2፥16 ዘፍ. 3፥10 ዮሐ. 1፥14 ሉቃ. 2፥10

ሃይማኖት ማለት “ኩሎ ዘፈቀደ ገብረ እግዚአብሔር በሰማይኒ፥ ወበምድርኒ፥ ወበባህርኒ፥ ወበኩሉ ቀላያት” ሁሉም በእግዚአብሔር ፈቃድ ተፈጠረ፥ ተሠራ፥ ተዘጋጀ በሰማይ በምድር በባህር በቀላያት ያለው በእግር የሚሸከረከረው፥ በልብ የሚሳበው፥ በክንፍ የሚበረው ሁሉ በአንድ ፈጣሪ እንደተፈጠረ በትክክልም እንደተሠራ ማመን ነው።

ማንኛውም ምድራዊ ህንፃ ያለ እናጢና ግንበኛ፥ ያለ መሐንዲስ አልተሠራምና ዓለም በሙሉ (ከነግሱ ከነልብሱ) የእግዚአብሔር እጅ ሥራ ነው፤ መዝ. 23፥1

እግዚአብሔር ሁሉን ይመረምራል፥ ሁሉን ያውቃል፥ በሁሉ ይኖራል እንጂ ፍጡር እርሱን ሊያየው፥ ሊመረምረው፥ ሊወሰነው አይችልም (ስሉጥ ላዕለ ኩሉ) በሁሉ ላይ ሥልጣን ያለው፥ ባለሙበት የሆነ ንጉሠ ነገሥት ነው፤ ኢዮ. 36፥26 መዝ. 138፥7 ኢሳ. 66፥1

እግዚአብሔር ሁሉን ያስገኘ፥ ያመጣ፥ የፈጠረ፥ የጀመረ፥ የፈፀመ ነው። ሁሉን የሚመግብ፥ ሁሉን የሚያድን፥ የሁሉ ጌታ እርሱ ነው። ይህንን ዓለም ከአለመኖር ወደ መኖር አምጥቶ የፈጠረ እርሱ ብቻ ነው።

ለእርሱ ግን አምጪና አስገኘ የለውም አያልፍም፤ ሕያው
ሆኖ ለዘላለም የሚኖር ነው፤ ዓመቶቹም አያልቁም ለልጅ
ልጅ ናቸው፤ መዝ. 101፥24 ራዕ. 4፥8 ራዕ. 11፥17

እግዚአብሔር ገባሬ ኩሉ ወክሐሌ ኩሉ የሚታየውንና
የማይታየውን በገዛ ሥልጣኑ በከሃሊነቱ ያለአማካሪ
ያመጣ፤ ያስገኘ፤ የፈጠረ፤ ጓሳም ሊያሳልፈው የሚችል፤
ሁሉ የእርሱ የሆነ፤ ምንም ያልጎደለው፤ ጥበበኛ፤ ብቸኛ
የሆነ፤ ባለፀጋ አምላክ ነው፤ ዘፀ. 3፥14 ዘዳ. 11፥1
ኢዮ. 11፥7 ኢሳ. 40፥12 ኢሳ. 42፥5 ኢሳ. 45፥5
ሮሜ. 11፥33 ቆላ. 1፥15 ቆላ. 2፥3

ሃይማኖት ማለት እግዚአብሔር ቀዳማዊ ወደኃራዊ
(ፈተኛና ኋለኛ) አልፋ እና አሜጋ ነው። እራሱ በባህርዩ
አንድነትና ሦስትነት ያለው መጀመሪያ እና መጨረሻ፤
ርዕስ መግህለቅት፤ መሠረትና ጉልላት መሆኑን ማመን ነው፤
ኢሳ. 43፥10 ዮሐ. 14፥8 ራዕ. 22፥10

ሃይማኖት ፈጣሪን ተረድቶ እና አውቆ በቅዱሳት
መጻሕፍት የተጻፈውን ሳይቀንሱ፤ ሳይጨምሩ፤ በሃይማኖተ
አበው የተቀመጠውን፤ በቅዱሳን አባቶች የተወሰነውን
ሳያበላሹ እንደነበረ አጥንቶ እና አጥብቆ መያዝ ነው፤
ኤር. 6፥15 ዕብ. 3፥13 ዕብ. 6፥1

ሁሉንም በቃሉ የፈጠረ፤ በፈቃዱ የሠራ፤ በሥራው
ግሩምና ድንቅ የሆነ አምላክ ቅዱስ እግዚአብሔር ተብሎ
ይጠራል። በአንድነት፤ በሦስትነት ይመሰገናል ቅዱሳን

ሙላክት በሰማያት፤ ደቂቀ አዳም በምድር ቅዱስ፤
ቅዱስ፤ ቅዱስ እግዚአብሔር የሠራዊት ጌታ በማለት
የሚያመሰግኑት፤ የሚሰግዱለት፤ የሚገዙለት ፍፁም
አምላክ ነው ማለት ሃይማኖት ይባላል፤ ዘሌ. 19፥2
ዘሐ. 15፥3 መዝ. 67፥4 ኢሳ. 6፥3 ኢሳ. 51፥15
ሉቃ. 1፥49

“ሃይማኖትስ ጥይቅት ይእቲ ለዘይሴፈዋ” ሃይማኖት
ተስፋ ስለምናደርገው ነገር የሚያስረግጥና የማናየውን
ነገር የሚያስረዳ ነው፤ ዕብ. 11፥1

እንደ ቅዱስ ጳውሎስ አገላለፅና አገባብ በዓይነ ሥጋ
የማናየውን፤ በእጃችን የማንዳስሰውን፤ የማንጨብጠውን
ነገር የምናረጋግጥበትና የምንቀበልበት፤ መንግሥተ
ሰማያትና ገሃነመ እሳት፤ ገነትና ሲእል፤ እግዚአብሔርና
ሰይጣን መኖራቸውን የተነገረውና የተጻፈው ቃል ትክክል
ነው፤ እውነት ነው፤ በዓይን የማይታየት በመጻሕፍት
የተጠቀሱት ነገሮች ሁሉ አሉ ብለን የምንሰማማበት ነው።

ሐልወተ እግዚአብሔርን፤ ነገረ እግዚአብሔርን፤
ምስጢረ መንግሥተ ሰማያትን፤ ትንሳኤ ሙታንን ዳግም
ምፅዓትን፤ ጽድቅና ኩነኔን በሃይማኖት እናውቃለን
(እናረጋግጣለን)።

ሃይማኖት በዓይን የማይታየውን በእጅ የማይዳስሰውን
በጀሮ ብቻ ሰምቶ፤ በአይምሮ ውስጥ አስገብቶ ይህ ነገር
እንዴት ሊሆን ይችላል? የሚል ጥርጣሬንና ክህደትን ትቶ

እግዚአብሔር ሁሉን ማድረግ ይችላል ብሎ በነቢያት የተነገረውን፡ በሐዋርያት የተሰበከውን፡ በሊቃውንት የታመነውን እንደ ሣራና እንደ ድንግል ማርያም መቀበልና ማመን ነው። “እስመ አልቦ ነገር ዘይሰለኖ ለእግዚአብሔር” ዘፍ. 18÷14 ሉቃ. 1÷37

የሃይማኖትን ነገር ሁሉ በመመራመርና በመራቀቅ፡ በሥጋ ጥበብና በሳይንስ ፍልስፍና የሚታወቅ ሳይሆን በየዋህነትና በቅንነት፡ በንፅህናና በተሰበረ ልብ የሚገኝ ሚስጢር ነው። ለተሰወረባቸው የሚገልፀው የጥበብ ባለቤት እግዚአብሔር ነው። “አባት ሆይ ይህንን ሚስጢር እናውቃለን ከሚሉ ከጠቢባን ሰውረህ ለህፃናት ስለገለጽህላቸው አመሰግንሃለሁ” ማቴ. 11÷25 1ኛ ቆሮ. 2÷14 ያዕ. 1÷5

ሃይማኖት ለትሁታን እውቀትን ስለምትገልፅ፡ ከእውቀትም ሁሉ በላይ ስለሆነች በመጽሐፍ ቅዱስ ውስጥ ጥበብ ተብላ ተጠቅሳለች፤ ምሳ. 9÷1

ሃይማኖት ጥበብ መሆኗ ተረጋግጧል ጥበብነቷም ከምድራዊ ሰው ወይም ከወደቀው መልአክ (ከስይጣን) የተገኘች አይደለችም እና ነው። አይቲ ብሔራ ለጥበብ፡ ወአይቲ ማሕደራ፡ አይቲ ደወላ፡ ወበአይቲ ተረክበ አሰረ ፍኖታ” የጥበብ ሀገሯ ወዴት ነው? ማደሪያዋስ ወዴት ነው? ቦታዋስ ወዴት ነው? የነጻናዋስ ፍለጋ በወዴት ተገኘ፤ ቅዳሴ ኤጲ. ቁጥር 76

ሃይማኖት ቀዳማዊና ደጋራዊ (ጥንታዊና ዘላለማዊ፡ ፊተኛ እና ጳላኛ) ከሆነ “አልፋና አሜጋ” ተብሎ ከሚጠራ የሠራዊት ጌታ ከእግዚአብሔር ዘንድ ተገኝታ ከፍጡራን ጥበብ ሁሉ በላይ ሆና የፍጡራንን እውቀት ከንቱ አድርጋ ትኖራለች፤ ያዕ. 1÷5

ሃይማኖት እባቡን ለመርገጥ፡ ጊንጡን ለመጨበጥ፡ ጂያቢሎስን ድል ለማድረግ፡ አጋንንትን ለመግዛት በቂ ሥልጣን አላት። “ያመኑትንም እነዚህ ምልክቶች ይከተሏቸዋል በስሜ አጋንንትን ያወጣሉ፡ በአዲስ ቋንቋ ይናገራሉ፡ እባቦቹን ይይዛሉ፡ የሚገድልም ነገር ቢጠጡ አይነጻጽቸውም፡ እጃቸውንም በድውዮዎች ላይ ይጭናሉ እነርሱም ይድናሉ፤ ማር. 16÷17 ሉቃ. 10÷17

“የሰናፍጭ ቅንጣት የሚያክል እምነት ቢኖራችሁ ይህንን ተራራ ከዚህ ወደዚያ እለፍ ብትሉት የሚላናችሁ ነገር የለም” በማለት ኢየሱስ ክርስቶስ አስተምሯል፤ ማቴ. 17÷20

ሃይማኖት ሰዎች እግዚአብሔርን ደስ የሚያሰኙበት ትልቅ መሣሪያ ነው ያለ ሃይማኖት ማገልገል፡ መሥራት፡ መመፈወት፡ መሰገድ፡ መጸም፡ መጸለይ ደስ ሊያሰኘው አይችልም።

ሃይማኖት ማለት እግዚአብሔርን የሚከተሉበትና የሚያውቁበት፡ የሚያምኑበት በመሆኑ ፍፍተ እግዚአብሔር (የእግዚአብሔር መንገድ) በመባል ይታወቃል።

ሃይማኖት በፊተና ጊዜ የሚፀኑበት፥ በችግር ጊዜ የሚበረቱበት፥ ጠላት ዲያቢሎስን የሚዋጉበት የጦር መሣሪያ ነው። ሠለስቱ ምዕት አሠርቱ ወስምንቱ ርተዓነ ሃይማኖት (ሃይማኖታቸው የፀና 318 ሊቃውንት) ለአልተከለሰውና ለአልተበረዘው የክርስትና ሃይማኖት አርቶዶክስ ብለው በጽርዕ ቋንቋ መለያ የሚሆን ስም ሰጥተውታል። አርቶዶክስ የሚለው ቃል ሲተረጎም ርትዕይት ሃይማኖት (የቀኖች የተስተካከለች) ማለት ነው።

የቃሉን ምስጢር አተረጓጎምና የሃይማኖትን ዶግማ ለማዕናት፥ በጽኑ እምነት ላይ ለመመሥረት፥ ለማጥናትም የነገረ ሃይማኖት ሊቃውንት መጽሐፍ ቅዱስን መሠረት በማድረግ በሃይማኖት አበው በሰፊው ጽፈው ያስቀመጡትን መቀበልና መጠበቅ ይገባል።

በብሉይ ኪዳንም ሆነ በሐዲስ ኪዳን እውነተኛዋና ቀጥተኛዋ ሃይማኖት አንዲት ናት። መላእክት በተልዕኮ፥ ነቢያት በትንቢት፥ ሐዋርያት በሰብከት በተለምዶት፥ ጳውሎስን ስማዕታት በገድል በትሩፋት ሊቃውንተ ቤተ ክርስቲያን በትምህርት የመሰከሩላትና የተጋደሉላት ንዕይት፥ ቅድስት የሆነች የቀደመች እምነት አንዲት ናት።

“በመጠራታችሁ፥ በአንድ ተስፋ እንደተጠራችሁ አንድ አካልና አንድ መንፈስ አለ። አንድ ጌታ፥ አንድ ሃይማኖት፥ አንዲት ጥምቀት ከሁሉ በላይ የሚሆን በሁሉም የሚሠራ፥ በሁሉም የሚኖር አንድ አምላክ የሁሉ

አባት አለ” ኤፌ. 4፥4

“እግዚአብሔር እንዲህ ይላል በመንገድ ላይ ቁሙ፥ ተመልከቱም፥ የቀደመችውንም መንገድ ጠይቁ፥ መልካሚቱ መንገድ ወዴት እንደሆነች እወቁ በእርሷም ላይ ሂዱ ለነፍሳችሁም እረፍት ታገኛላችሁ” ኤር. 6፥18

“ወንድሞች ሆይ ምን አልባት ሕያው እግዚአብሔርን የሚያስከዳችሁ ክፉና የማያምን ልብ ከእናንተ በአንድነትሁ እንዳይኖር ተጠንቀቁ ነገር ግን ከእናንተ ግንም በኃጢአት መታለል እልክኛ እንዳይሆን ዛሬ ብሎ ሲጠራ ሳለ በእያንዳንዱ ቀን እርስ በርሳችሁ ተመካከሩ የመጀመሪያ እምነታችንን እስከ መጨረሻው አፅንተን ብንጠብቅ የክርስቶስ ተካፋዮች ሆነናልና” ዕብ. 3፥12

የቀደሙት አባቶቻችን በእምነታቸው ፅናት፥ በምግባራቸው ጥራት ተመስክሮላቸዋል በእግዚአብሔርም ሆነ በሰው ዘንድ ታሪካቸው አምሯል፤ ዕብ. 11፥1

መልመጃ ሁለት



የሚከተለውን ጥያቄ ተመልክተው ትክክለኛውን መልስ ያስምሩበት፡-

1ኛ. ሃይማኖት ለማናየው ነገር ማረጋገጫ ነው ያለው ማን ነው?

ሀ. ኢየሱስ ክርስቶስ ለ. ጳውሎስ ሐ. ጴጥሮስ መ. ሁሉም

2ኛ. የቀደመችውን መንገድ ጠይቁ፡ በእርሷም ላይ ሂዱ ያለው ማን ነው?

ሀ. እግዚአብሔር ለ. አብርሃም ሐ. ሙሴ መ. ጳውሎስ

3ኛ. ሃይማኖት በመጽሐፍ ቅዱስ ውስጥ ምን ተብላ ተጠርታለች?

ሀ. አርቶዶክስ ለ. ምግባር ሐ. ጥበብ መ. ሁሉም

4ኛ. ኃጢአት በሚሰረይበት በአንዲት ምን እናምናለን?

ሀ. ሃይማኖት ለ. ቤተ ክርስቲያን ሐ. ሀገር መ. ጥምቀት

5ኛ. ከሁሉ በላይ የሆነች ሐዋርያት የሰበሰቧት ምንድን ናት?

ሀ. መጽሐፍ ቅዱስ ለ. ቤተ ክርስቲያን ሐ. ሰበካ ጉባኤ መ. ሁሉም

6ኛ. የባዕድ ጭፍሮችን በአምነት ያባረረው የእግዚአብሔር ሰው ማን ነው?

ሀ. ዮፍታሔ ለ. ሴዴቅያስ ሐ. ባርክ መ. ባርቅ

7ኛ. የተሳለው ስዕለት ደርሶ ልጁን መስዋዕት ያደረገው ማን ነው?

ሀ. ዮፍታሔ ለ. አብርሃም ሐ. ሐና መ. ሎጥ

8ኛ. የያዕቆብን ልጅ (ዲናን) ያረከሰው እምነት የሌለው ማን ነው?

ሀ. አቤሴሎም ለ. አቤሚሴክ ሐ. እስማኤል መ. ሲኬም

9ኛ. እስራኤልን እንዲረግምለት በለአምን የቀጠረው የሞአብ ንጉሥ ማን ነው?

ሀ. ባልደራስ ለ. ባላቅ ሐ. ባሳን መ. ቂሮስ

10ኛ. መንፈስ ቅዱስን በገንዘብ ለመግዛት የፈለገው ጠንቋይ ማን ነው?

ሀ. ሲሞን ለ. ሲራክ ሐ. ሲሳስ መ. ሲፖራ

የሃይማኖት ሰው መለያ



1ኛ. እግዚአብሔርን ያከብራል

ተወዳዳሪ፥ ተመጣጣኝ፥ ተፎካካሪ፥ ንደኛ የሌለውን ብቸኛ ፈጣሪ እግዚአብሔር ነው ከእርሱ ሌላ ፈጣሪ የለም፤ ዘፀ. 20፥1

“ከእግዚአብሔር በቀር አምላክ ማን ነው? ከአምላካችን በቀር አምላክ ማን ነው? ኃይልን የሚያስታጥቀኝ፥ መንገዴንም የሚያቃና፥ እግሮቼን እንደ ብሔር እግሮች የሚያበረታ፥ በከረብቶችም የሚያቆመኝ እግዚአብሔር ነው” መዝ. 17፥31

“የእስራኤል ንጉሥ እግዚአብሔር፥ የሚቤኸም የሠራዊት ጌታ እግዚአብሔር እንዲህ ይላል እኔ ፊተኛ ነኝ፥ እኔም ኋለኛ ነኝ፥ ከእኔ ሌላም አምላክ የለም፥ እንደ እኔ ያለ ማን ነው? ይነሳና ይጥራ፥ ይናገርም፥ ከጥንት የፈጠርኩትን ሕዝብ ያዘጋጅልኝ፥ የሚመጣውንም ነገር ሳይደርስ ይንገረኝ፥ አትፍሩ፥ አትደንግጡም፥ ከጥንት ጀምሮ አልነገርኳትሁምን? እናንተ ምስክሮቼ ናችሁ ከእኔ ሌላ አምላክ አለን? አምባ የለም ማንንም አላውቅም፤ ኢሳ. 44፥6

እግዚአብሔር የሚለው ስም የአካልና፥ የመለኮት፥ የባህርይ ስም ነው፤ ይህንን ስም ሰዎች ተሰብስበው

ለእግዚአብሔር አላወጡለትም ኃያላን ነገሥታት ይሁን ብለው አላወደቁለትም ይቅር ብለው ስሙን ሊለውጡ አይችሉም በሙሴ በኩል ከተሰጠው አሥሩ የእግዚአብሔር ሕጎች መካከል በሦስተኛ ደረጃ የተጠቀሰው ትዕዛዝ አንዱ “የእግዚአብሔር የአምላክህን ስም በከንቱ አትጥራ” የሚል ነው፤ ዘፀ. 20፥7

ስም ማለት አንድን ነገር ከሌላው ተለይቶ የሚታወቅበት መሣሪያ ነው ጠባይንና ግብርን ሁኔታን ለመግለጥ እንዲያመች ሆኖ የሚሰየም ነው።

የሠራዊት ጌታ ልዑል እግዚአብሔር ባህርዩን ሕልውናውንና ግብሩን የሚገልጽበት ብዙ ስም አለው። ፈጣሪውን በትክክል አውቆ የሚከተል ሰው የአምላኩን ስም ያከብራል፥ በከንቱ አይጠራም፥ ያለቦታውም በስሙ አይጠቀምም።

እግዚአብሔር ኤልሻዳይ፥ አዶናይ፥ ያህዌ፥ ኤሎሂ፥ አማኑኤል፥ ኢየሱስ፥ ክርስቶስ የሚሉ ስሞች አሉት። እነዚህ ጥቂቶች ናቸው በርካታ ሕቡዕ ስም አለው፤ ዘፍ. 17፥1 ዘፍ. 22፥14 ዘፀ. 3፥13 ማቴ. 27፥46 ኢሳ. 7፥14፥ ማቴ. 1፥23 ማቴ. 1፥21 ሉቃ. 1፥31

በእግዚአብሔር ስም ሆነው በሰላም፥ በፍቅርና በአንድነት ቢሰባሰቡ በመካከላቸው ይገኛል። “ሁለት ወይም ሦስት ሆነው በስሜ በሚሰባሰቡበት በዚያ በመካከላቸው እሆናለሁ፤ ማቴ. 18፥20

በዓይን የማይታየው በእጅ የማይዳሰሰው እግዚአብሔር ራሱን የገለጠልን በስሙ አማኝነት ነው። በተለይም ኢየሱስ ክርስቶስ በሥጋ በተገለጠ ጊዜ ስሙን ለዓለም አስታውቋል፤ ዮሐ. 17፥6

“ሕዝቡም ሁሉ እያንዳንዱ በየአምላኩ ስም ይሔዳል እኛም በአምላካችን በእግዚአብሔር ስም ለዘለዓለም እንሔዳለን” ሚክ. 4፥5

የሃይማኖት ሰው የእግዚአብሔርን ስም ተከትሎ መኖርና መሔድ አለበት ማክበርና ለስሙ ክብር መስጠት ዘወትርም መጠንቀቅ አለበት እንጂ በከንቱ መጥራት አይገባም ስሙ ቅዱስ ነው፤ ሉቃ 1፥50

የእግዚአብሔር ስም ባዶ አይደለም በተጠራበት ቦታ ይገኛል፡ ይባርካል፡ አጋንንትን ያስደነግጣል፡ እንደ እሳት ያቃጥላል፡ በሽተኛን ይፈውሳል፡ ኃጢአትን ይደመስሳል፤ ኢዮ. 2፥32 ዮሐዋ. 2፥21 ያዕ. 5፥13

የሌሎችን ፍጥረታት ስም ዘወትር ልንጠራ እንችል ይሆናል ነገር ግን የእግዚአብሔርን ስም በማይገባ ቦታ በተናቀና ምናምንቱ በሆነ ነገር ታላቅ ስሙን መጥራት አይገባም “የእግዚአብሔርን የአምላክህን ስም በከንቱ አትጥራ እግዚአብሔር ስሙን በከንቱ የሚጠራውን ከበደል አያነፃውምና፤ ዘፀ. 20፥7

የልዑል እግዚአብሔርን ስም ብቻ ሳይሆን እርሱ የመረጣቸውንና ያከበራቸውን የቅዱሳንን ስም እንኳ

እንዲሁ በከንቱ መጥራት አይገባም። ለቅዱሳኑም ቢሆን የእግዚአብሔር ክብርና ፀጋ አላቸው በዚያ መሠረት ማክበር ይገባል፤ ዘሐ. 12፥1

የሃይማኖት ሰው በልዑል እግዚአብሔር ስም በሐሰት አይምልም፤ ዘሌ. 5፥4 ማቴ. 5፥33 በስሙ አይናገርም ማቴ. 5፥44 ሮሜ. 12፥14 በስሙ አይጠነቀልም፤ ኢሳ. 19፥3 ኤር. 29፥9 ዮሐ. 8፥1 የእግዚአብሔርን ስም አያቃልልም በስሙ የተቀደሱ ነገሮች ሁሉ ክብር ይሰጣል፤ ዳን. 5፥23 በስሙ የተነገረውን ተስፋ ይፈፅማል፤ ዘዳ 23፥21 ስለ ስሙ ክብር የመሰከረውንና ያስተማረውን በተግባር ላይ ያውላል፤ ሮሜ. 2፥24 ቲቶ. 1፥16

የሃይማኖት ሰው የእግዚአብሔርን ስም የሚጠራው፡-
1ኛ. በጸሎት ጊዜ ኢዮ. 2፥32 ማቴ. 18፥20 ዮሐ. 14፥14
2ኛ. በጸሎተ ቡራኬ ጊዜ ዘሐ. 6፥23 2ኛ ቆሮ. 13፥3
3ኛ. በፍቅር ሰላምታ ጊዜ 1ኛ ጴጥ. 1፥1 ሮሜ. 1፥7
4ኛ. በሥርዓተ አምልኮ ጊዜ መዝ. 134፥3 ሚል. 1፥11
ፊል. 2፥10

ሐዋርያው ቅዱስ ያዕቆብ “አንደበቱን ሳይገታ ልቡን እያሳተ እግዚአብሔርን የሚያመልክ የሚመስለው ማንም ቢኖር የእርሱ አምልኮ ከንቱ ነው፤ ያዕ. 1፥26 ብሏል።

መልመጃ ሦስት



የሚከተለውን ጥያቄ ተመልክተው ትክክለኛውን መልስ ያዘምዱ፡-

- | | | |
|---------------------------------|---|-------------|
| _____ 1ኛ. ከጥፋት ውኃ የጸትት | ሀ | ኢልያስ |
| _____ 2ኛ. ከሁለት ልጆቹ የወለደው | ለ | ናትናኢል |
| _____ 3ኛ. የናቡከደነጸርን ሕልም የፈታ | ሐ | ማትያስ |
| _____ 4ኛ. የፈርኦንን ሕልም የፈታ | መ | ዱማስ |
| _____ 5ኛ. መንፈስ ቅዱስን ያታለሉት | ሠ | ዮሐንስ |
| _____ 6ኛ. መጥምቁ ዮሐንስን የወለደው | ረ | ኒቆሊሞስና ዮሐንስ |
| _____ 7ኛ. በአንበሳ ጉድጓድ የተጣለው | ሰ | ዘኪያስ |
| _____ 8ኛ. ሞትን ሳያይ የተወሰደው | ሸ | ሌዊ |
| _____ 9ኛ. በሰረገላ ወደ ሰማይ ያረገው | ቀ | መግደላዊት ማርያም |
| _____ 10ኛ. ፊሊጶስን የጠራው | በ | ሔኖክ |
| _____ 11ኛ. በይሁዳ ምትክ የተመረጠው | ተ | ዳንኤል |
| _____ 12ኛ. የክርስቶስን ትንሳኤ የተጠራጠረው | ቸ | ዘካርያስ |
| _____ 13ኛ. እነኋት እናትህ የተባለው | ኃ | ሐናንያና ሰጺራ |
| _____ 14ኛ. ክርስቶስን ከመስቀል ያወረደው | ነ | ዮሴፍ |
| _____ 15ኛ. ቁመቱ ሲያጥር ዛፍ ላይ የወጣው | ኘ | ዳንኤል |
| _____ 16ኛ. ከቀረጥ ሥራ ላይ የተጠራው | አ | ሎጥ |
| _____ 17ኛ. ሰባት አጋንንት የወጣላት | ከ | ሴም፣ ካም፣ ያፌት |

የሃይማኖት ሰው ይጻልያል



ጸሎት ልመና፡ ምስጋና፡ ስዕለት፡ ትምህርት፡ ስጦታ፡ ደረሰኝ አቤቱታ ማለት ነው። በጸሎት እግዚአብሔርን ማነጋገር፡ ማመስገን መለመን ይቻላል። “ጸሎት ብሔል ተናግሮተ እግዚአብሔር ወሰብዕ” ጸሎት ማለት የእግዚአብሔር እና የሰው መነጋገሪያ ትልቅ መስመር ነው።

ሃይማኖት ያለው ሰው በጸሎት እንዲኖር፡ ለጸሎት እንዲተጋ ዲያብሎስን በጸሎት እንዲዋጋ፡ ጠላቱንና ፈተናውን ሁሉ በጸሎት እንዲያሸንፍ ሥራውንና ሕይወቱን ሁሉ በጸሎት ጀምሮ በጸሎት እንዲፈጽም ከእግዚአብሔር ዘንድ ታዟል፤ ማቴ. 6፡5 ማቴ. 17፡21 ማቴ. 26፡40 1ኛ ሳሙ. 12፡23 ቆላ. 4፡2 1ኛ ጢሞ. 2፡8 ሮሜ. 12፡12

አጥርና መዝጊያ የሌለው ቤት የሌቦች ዋሻ፡ የወንበዴዎች መሸሻ፡ የአራዊት መሮጫ፡ የእንስሳት መፈንጫ እንደሚሆን ሁሉ ያለጸሎት የሚኖር ሕይወትም የዲያብሎስ ማደሪያ፡ የክፋት ሁሉ መናኸሪያ መሆኑ አይቀርም። ኢየሱስ ክርስቶስ ከሰማይ ወርዶ ከድንግል ማርያም ተወልዶ በዚህ ዓለም በኖረበት ዘመን ለሰው

አርአያና ምሳሌ ለመሆንና ለማስተማር ጸሎትን አሳይቷል፡፡
ሥርዓቱንም አስተምሯል፡፡ ማቴ. 5፡8 ማቴ. 26፡36 ዕብ. 5፡7

በኢየሱስ ክርስቶስ ደም የተመሠረተችው ቅድስት ቤተ
ክርስቲያንም የጸሎት፡ የምስጋና፡ የስግደትና የስዕለት
ቤት ናት በውስጧ የሚኖሩ ሁሉ የጸሎት ሰዎች መሆን
ይገባቸዋል፡፡ ኢሳ. 56፡7 ኤር. 7፡13 ማቴ. 21፡12
የሐዋ. 3፡1 የሐዋ. 1፡14 የሐዋ. 6፡4 የሐዋ. 2፡42
የሐዋ. 12፡5

ጸሎት ልመና፡ ንስሐና ጾም ምዕዋት ሲጨመርበት
ከሁሉም በላይ ንፁህ ልብ ካለበት ወደ እግዚአብሔር
ያደርሳል፡፡ የእግዚአብሔርን ፊት ወደ ሰው ይመልሳል፡፡
ኢዩ. 2፡12 ዘካ. 1፡1 ዘካ. 7፡13

ክርስቲያን የሆነ ሰው መጸለይ ያለበት፡-

ሀ. ለራሱ

ወደ ፈተና አታግባኝ፡ የዕለት እንጀራ ስጠኝ፡ በደሴን
ይቅር በለኝ ከጎደሎ ቀን ሰውረኝ፡ ተናግሮ ከሚያናግር፡
በሐሰት ከሚመሰክር፡ ክፉ ስም ከሚፈጥር፡ ከአለብልተኛ፡
ከመተተኛ፡ ከሚርተኛ፡ ከዘረኛ፡ ከነገረኛ፡ ከአድመኛ፡
ከምቀኛ፡ ከሸረኛ አድኝ፡ ድንገት ከሚመጣ ፈተናና መከራ
አውጣኝ፡ እድሜ ለንስሐ ስጠኝ፡ ዘመን ለፍስሐ አድለኝ፡
በዘመኔ እኩሌታ አትውሰደኝ እያለ ለራሱ ይጸልያል፡፡
መዝ. 78፡8 መዝ. 101፡24 መልክአ ውዳሴ ዘእሑድ፡፡

ለ. ለሌላው

አንዱ ለአንዱ መጸለይ ይገባዋል የጨተነቀውን፡
የተቸገረውን፡ የወደቀውን፡ የታሰረውን፡ የታመመውን፡
ምግብ ያጣውን፡ ሰላም የሌለውን፡ ግራ የተጋባውን፡ ቀን
የከዳውን በጸሎት ማሰብ ያስፈልጋል፡፡ አብርሃም ለሰዶም
ለገሞራ፡ ለአቤሜሌክ፡ ኢየሱስ ለንደኞቹ፡ ሙሴና አርን
ለፈርዖን፡ የእግዚአብሔር መልአክ ለኢየሩሳሌም እና
ለይሁዳ ከተሞች እንደጸለዩት ዘፍ. 18፡19 ዘፍ. 20፡10
ኢዮ. 42፡8 ዘፀ. 5፡1 ዘካ. 1፡12 ያዕ. 5፡13
1ኛ ሳሙ. 12፡20 ዮሐ. 6፡4 የሐዋ. 12፡5 የሐዋ. 1፡14
የሐዋ. 2፡42 ሮሜ. 12፡12 ቆላ. 4፡2 1ኛ ጢሞ. 2፡8
ዕብ. 5፡7

ሐ. ለበሽተኞች

በደዌ ዳኛ ተይዘው፡ በሕመም የአልጋ ቁራኛ
ሆነው ለሚማቅቁ፡ የመዳንን ቀን ለሚናፍቁ፡ በየፀበሉ
ለሚጠብቁ፡ በየሆስፒታሉ ለሚገኙ፡ ጠያቂ አስታማሚ
ለሌላቸው፡ በዳግም ምዕዓት “ታምሜ አልጠየቃችሁኝም”
ብሎ ለሚጠይቅላቸው በዓለም ላይ ለሚኖሩ በሥጋና
በነፍስ ለታመሙ መጸለይና ማራቸው፡ ፈውሳቸው፡
ከመድኃኒትና ከሀኪም አገናኛቸው፡ እርዳቸው ብሎ ማሰብ
ይገባል፡፡ ማቴ. 15፡21 ማር. 8፡22 ማር. 10፡46
ሉቃ. 7፡1 ዮሐ. 5፡1

መ. ለሰደተኞች

በልዩ ልዩ ምክንያት ከሀገራቸው፡፡ ከቀያቸው እና ከሰፈራቸው ተልይተው በሰው ሀገር ለሚኖሩ ሰዎች፡፡ ልዩ ልዩ የሆነ መከራ ለሚቀበሉ፡፡ ነፃነት ለተቸገሩ፡፡ በሀገራቸው ሆነው የገሊና ስደት ለገጠማቸው፡፡ ሀገር፡፡ ወገን፡፡ ደብር፡፡ ሰፈር፡፡ ባህል፡፡ ሥርዓት፡፡ ቤተሰብ፡፡ አየር እየናፈቃቸው ለሚገኙ ሰዎች በሰላም ወደ ሀገራቸው እንዲመለሱ በፀሎት ማማለድ ያስፈልጋል፡፡

ሠ. ለታሰሩ

በገሊናም ሆነ በወህኒ ቤት ታስረው ጠያቂና ፍትሕ (ዳኝነት) ለሚጠብቁ፡፡ መሪር በሆነ አገዛዝ ለተያዙ እውነትን ግለጥላቸው፡፡ እውነተኛ ዳኛ ፍጠርላቸው፡፡ ጊዜውን ሰጣቸው፡፡ እንባቸውን ጥረግላቸው፡፡ ሰው አስነሳላቸው እያሉ መጸለይ ይገባል፡፡

ረ. ለቤተ ክርስቲያን

የሰማያዊት ኢየሩሳሌም መግቢያ የሆነች ቅድስት ቤተ ክርስቲያን መሠረቷ ሳይናወጥ፡፡ ሥርዓትዋና ዓላማዋ ሳይለወጥ፡፡ ሰላሚ ሳይበጠበጥ አንድነቷ ተጠብቆ እግዚአብሔር እና ሰው የሚገናኙበት፡፡ የጠፋ ሕይወት የሚገኝበት፡፡ የተጣሉ ሰዎች የሚታረቁበት፡፡ ኃጢአተኛ በንስሐ የሚመለስበት፡፡ ሰው የሚድንበት፡፡ ቅዱስ ሥጋውና ክቡር ደሙ የሚሰጥበት፡፡ እውነተኛ የኖህ መርከብ ሆና

እንድትኖር፡፡ ከውስጥና ከውጪ ፈተና እንድትድን ሁል ጊዜም ማሰብና መጸለይ ያስፈልጋል፡፡

ሰ. ለሃይማኖት መሪዎች

ጳጳሳት፡፡ ቀሳውሶች፡፡ ዲያቆናት፡፡ ደናግል፡፡ መነኮሳት፡፡ ዘወትር የክህነትን ሥራ ይሠሩ ዘንድ፡፡ በዓላማቸው እንዲፀኑ ለመንጋው እንዲራሩ፡፡ ለቤተ ክርስቲያን እንዲቀኑ፡፡ ለአገልግሎት እንዲፋጠኑ፡፡ ከንቱ ውጻሴ ምድራዊ ክብር ከእነሱ እንዲርቅ መጸለይ ይገባል፡፡

ሸ. ለሀገር መሪዎች

እግዚአብሔር በሕዝቡ ላይ እንዲሾሙ አድርጓቸዋልና በቤተ መንግሥት ተቀምጠው ሕዝቡን እንዳይበድሉ፡፡ ድሃውን ሰው እንዳይጎዱ፡፡ ፍርድ እንዳያጓድሉ፡፡ እንደ ሙሴ፡፡ እንደ ዳዊት ከመንጋው ይልቅ እኛ እንቀጣ እንዲሉ፡፡ ለሕዝቡ እንዲያዝኑ፡፡ ርህራሔ እንዲኖራቸው፡፡ ሰውን ከመበደል እንዲመለሱ፡፡ ከክፋት ወደ በጎነት እንዲለወጡ መጸለይ፡፡ ዘፀ. 32፡7 2ኛ ሳሙ. 24፡15 1ኛ ጢሞ. 2፡1

ቀ. ለሰማይ ዝናም፡፡ ለምድር ፍሬ፡፡ ለወንዝ ውኃ

ሁሉም በወቅቱ እንዲሆን በጊዜው እንዲዘንም፡፡ ምድርም ፍሬ በረከቷን እንድትሰጥ፡፡ ወንዞች ከገደብ አልፈው እንዳይፈሱ፡፡ ጥፋት እንዳያደርሱ መጸለይ ይገባል፡፡

በዓለም ላይ በህመም ከሚሞተው ሰው ይልቅ በውኃ

መጥለቅለቅ የሚሞተው የሰው ዘር ቁጥሩ የበዛ ነውና ስለወንዞች ውኃ መጸለይ ይገባል።

በ. ለሀገር

የሰው ልጅ በሰላም ወጥቶ በሰላም የሚገባው፥ በፍቅር በአንድነት የሚኖረው፥ ፍጥረታት ሁሉ በአግባቡ የሚንቀሳቀሱት ሀገር በሰላምና በፀጥታ ስትኖር ነው።

ክርስቲያን የሆነ ሰው ሁሉ ሀገር ሰላም እንዲኖራት፥ ጻር ድንበሯ ተከብሮ እንዲኖር፥ ሕዝቡ ከመቅስፈትና ከቸነፈር እንዲድን መጸለይ ይገባዋል።

በእጠቃላይ ስለ ሰላም፥ ስለ ሃይማኖት፥ ስለ አንድነት፥ ስለ ትዕግስት፥ ስለ ቤተ ክርስቲያን፥ ስለ አገልጋዮች፥ ስለ ጳጳሳት፥ ስለ ቀሳውስት፥ ስለ ዲያቆናት፥ ስለ ደናግል እና መነኮሳት፥ ስለ ሕዝባዊያን ምዕመናን፥ ስለ ንዑስ ክርስቲያን፥ ስለ ምድር ፍሬ፥ ስለ ሀገር፥ ስለ ህዝብተኞች፥ ስለ ታሰሩ፥ ስለ ተማሪኩ፥ ስለ ተሰደዱ፥ ስለ ዝናም ወደ እግዚአብሔር መጸለይ ይገባዋል። ዘፍ. 20፥6 ማቴ. 14፥36 ቆላ. 4፥3 ያዕ. 5፥14 1ኛ ጢሞ. 2፥1 መዝ. 122፥6 ኢሳ. 62፥6 (በእንተ ቅድሳት)

ጸሎት ልመና ነው

የለመኑትን የማይነሳ፥ የነገሩትን የማይረሳ ኢየሱስ ክርስቶስ “ለምኑ ይሰጣችኋል፥ ፈልጉ ታገኛላችሁ፥ መዝጊያ አንኳኩ ይከፈታላችኋል” ማቴ. 7፥7 ብሏል።

እግዚአብሔር ሰጥቶ የማይልቅበት ባለፀጋ ነው። ለሁሉም ይሰጣል ለጋስ ነው። ሁሉን የሚንከባከብ አምላክ ነው። ሰው የሚፈልገውን ሁሉ አስቀድሞ ገና ሳይለምኑት የሚያደርግ ነው። ማቴ 6፥8

የታዘዘውን መቅሰፍት ወደ ምህረት፥ የተቃጣውን ሰይፍ ወደ በረከት፥ ቁጣውን ወደ ትዕግስት የሚለውጠው፥ የከበደውን የሚያቀለው፥ ቸነፈር፥ ጓጉንቸር፥ ድርቅ፥ ረሃቡን፥ ኩብኩባ አንበጣውን፥ ወባ ንጻዱን፥ ተናካሽ ተናጻፊውን ሁሉ የሚያጠፋው የሰው ልጆች በንፁህ ልብ ሆነው ሲለምኑት ነው። 2ኛ ዜና. 7፥11

1ኛ. መሴ ስለ ሕዝብ እስራኤል “ለምን በባሪያህ ላይ ክፉ አደረግህ? ለምንስ በፊትህ ሞገስ አላገኘህም? ለምንስ የዚህን ሕዝብ ሁሉ ሽክም በእኔ ላይ አደረግህ? እንተ ለአባቶቻቸው ወደ ማልክላቸው ምድር አድርሳቸው ሞግዚት የሚጠባውን ልጅ እንዲታቀፍ በብብትህ እቀፋቸው የምትለኝ በውኑ ይህን ሕዝብ ሁሉ እኔ ፀነስኩትን? ወለድሁትን? በፊቱ ያለቅሳሉና የምንበላውን ሥጋ ስጠን ይላሉና ለዚህ ሁሉ ሕዝብ የምሰጠው ሥጋ ከወዴት እወስዳለሁ? እጅግ ከብዶኛልና ይህን ሁሉ ሕዝብ ልሸክም አልቻልም እንዲህስ ከምታደርግብኝ በፊትህ ሞገስ አግኝቼ እንደሆነ በእኔ ላይ የሚሆነውን መከራ እንዳላይ እባክህ ፈጽሞ ግደለኝ፤ ዘሐ. 11፥11 ብሎ እንደለመነ።

2ኛ. ኢያሱ እስራኤልአውያን ጠላት በበረታባቸው ጊዜ “ዋይ ጌታ እግዚአብሔር ሆይ በአሞራዊያን እጅ አሳልፈህ ትሰጠን ታጠፋንም ዘንድ ይህንን ሕዝብ በዮርዳኖስ ለምን አሻገርኸው” ኢያ. 7:7 እንዳለው።

3ኛ. ኤልያስ በኤልሳቤልና አክሐብ መከራ በደረሰበት ጊዜ “አቤቱ እኔ ከአባቶቼ አልበልጥምና ነፍሴን ውስድ” 1ኛ ነገ. 19:4 ብሎ ሞትን እንደለመነ።

4ኛ. ኢዮብ ፈተና በበዛበት ጊዜ “ያ የተወለድሁበት ቀን ይጥፋ! ያም ወንድ ልጅ ተፀነሰ የተባለለት ሌሊት ያ ቀን ጨለማ ይሁን፤ እግዚአብሔር ከላይ አይመልከተው፤ ብርሃንም አይብራብት፤ ጨለማና የሞት ጥላ የራሳቸው ገንዘብ ያድርጉት” ኢዮ. 3:3 “ስለምን ከማህፀን አወጣኸኝ? ዓይን ሳያየኝ ምንው በሞትሁ፤ እንዳልነበረ በሆንኩ፤ ከማህፀን ወደ መቃብር ወሰዱኝ” ኢዮ. 10:18

5ኛ. ኤርምያስ እግዚአብሔር ባሸነፈው ጊዜ “አቤቱ አታለልክኝ፤ እኔም ተታለልኩ፤ ከእኔም በረታህ፤ አሸነፍህም፤ ቀኑን ሙሉ መሳቂያ ሆኜአለሁ፤ ሁሉም ያላገጡብኛል፤ በተናገርሁ ቁጥር ይጮሃሉ፤ ግፍና ጥፋት ብዬ እጮሃለሁ፤ የእግዚአብሔር ቃል ቀኑን ሁሉ ስድብና ዋዛ ሆኖብኛል፤ እኔም የእግዚአብሔርን ስም አላነሳም፤ ከእንግዲህም ወዲህ በስሙ አልናገርም ብል በአጥንቶቼ

ውስጥ እንደገባ እንደሚነድ እሳት ያለ በልቤ ሆነብኝ፤ ደክምሁ፤ መሸከምም አልቻልሁም፤ የብዙ ሰዎችን ስድብ ሰምቻለሁ፤ ማስፈራራትም ከብባኛል፤ መውደቄን የሚጠብቁ የሰላሚ ሰዎች ሁሉ ምንአልባት ይታለል እንደሆነ እናሸንፈውም እንደሆነ እርሱንም እንበቀል እንደሆነ ክስሱት እኛም እንከሰዋለን ይላሉ” ኤር. 20:10

6ኛ. እንባቆም ጸድቃን ለምን ይሰቃያሉ ብሎ “አቤቱ እኔ ስጮህ የማትሰማው እስከ መቼ ነው? ስለ ግፍ ወደ አንተ እጮሃለሁ አንተም አታድንም በደልንስ ስለምን አሳየኸኝ? ጠማማነትንስ ስለምን ትመለከታለህ? ጥፋትና ግፍ በፊቴ ነው ፀብና ክርክር ይነሳሉ” ዕንባ. 1:1

7ኛ. ዳዊት አሳዳጆች በተነሱበት ጊዜ “አቤቱ ፍረድልኝ ከጽድቅ ከራቁ ሕዝብም ክርክሬን ተከራከር፤ ከሸንጋይና ከግፈኛ ሰው አንተ አድነኝ፤ አንተ አምላኬ ኃይሌም ለምን ትተወኛለህ? ጠላቶቼ ሲያስጨንቁኝ ለምን አዝኜ እመለሳለሁ? ብርሃንና እውነትህን ላክ እነርሱ ይምሩ” መዝ. 42:1

8ኛ. ኢዮሱስ ክርስቶስ ስለ ጸሎት በአስተማረበት ጊዜ “እናንተም ስትጸልዩ እንዲህ ብላችሁ ጸልዩ - በሰማይ የምትኖር አባታችን ሆይ፤ ስምህ ይቀደስ፤ መንግሥትህ ትምጣ፤ ፈቃድህ በሰማይ እንደሆነች እንዲሁም በምድር ትሁን፤ የዕለት እንጀራችንን ስጠን፤ በደላችንንም ይቅር

በለን፡ ወደ ፈተናም አታግባን፡ ከክፉ ሁሉ አድነን እንጂ”
ማቴ. 6፡8

9ኛ. ቅዱሳን አባቶች፡ ነቢያት ሐዋርያት፡ ጻድቃን ሰማዕታት፡ የቀደሙት ሰዎች በጸሎት እግዚአብሔርን አግኝተው አነጋግረውታል፡ ሕልም ተርጉመውበታል፡ ራዕይ አይተውበታል፡ ድውይ ፈውሰውበታል፡ ምህረት አምጥተውበታል፡ ባህር ተሻግረውበታል፡ ሙታንን አንስተውበታል” 2ኛ ነገ. 4፡18 ዮሐ. 9፡10 ዮሐ. 16፡5 ዮሐ. 20፡36 ዮሐ. 21፡50 ሮሜ. 10፡1

ጸሎት ምስጋና ነው

እግዚአብሔር ሰውን ሰው አድርጎ ከመፍጠር ጀምሮ ራሱን አሳልፎ እስከ መስጠት የደረሰ ቸርና ለጋስ አምላክ ስለሆነ ሊመሰገን ይገባዋል። ቀንና ሌሊት ፍጥረቱን ሳይረሳ የሚጠብቅ፡ የሚመግብ ተስፋ ለሌላቸው ሁሉ ተስፋ የሆነ ፈጣሪ ከሰው የሚቀርብለት ስጦታና መስዋዕት አንዱና ዋነኛው ምስጋና ነው።

እግዚአብሔር በባህርዩ የተመሰገነ ምስጋና ገንዘቡ የሆነ ፍፁም አምላክ በመሆኑ ሲመሰገን ክብርና ሥልጣን አይጨምርም ባይመሰገንም ክንበረው ክብርና ሥልጣን ሳይ አንዳች ነገር አይቀንስም።

መላእክት እግዚአብሔርን ቅዱስ ቅዱስ ቅዱስ እያሉ

ዘወትር ያመሰግኑታል ሰው እና መላእክት የተፈጠሩት የእግዚአብሔርን ስሙን ቀድሰው ክብሩን ወርሰው በፀጋ እንዲኖሩ ነው፤ ኢሳ. 6፡3

እግዚአብሔርን የምናመሰግንበት ምክንያት፡-

ሀ. እግዚአብሔር አስቀድሞ ሳደረገው ይመሰገናል፡

ውሊታን አለመርሳት “አድርገህልኛልና ለዘለዓለም አመሰግንሃለሁ” ብሎ እግዚአብሔርን ያደረገውን፡ የሠራውን፡ የዋለውን ባጠቃላይ ከመነሻችን ጀምሮ እስከ አሁን የሆነልንን በማሰብ “ስምህ ይቀደስ” እያሉ ማሰብና ማስታወስ፡ ማመስገን ይገባል።

“አምላክህ እግዚአብሔር ለአንተ ለሰጠው ለአባቶችህ ለአብርሃም፡ ለይስሐቅ፡ ለያይዕቆብ ወደ ማለላቸው ምድር በገባህ ጊዜ፡ ያልሠራሃቸውንም ታላቅና መልካም ከተሞች፡ ያልሞላሃቸውንም ሀብትን፡ የሞሉ ቤቶች፡ ያልማስካቸውን የተሟሉ ጉድጓዶች፡ ያልተከልካቸውን ወይንና ወይራ በሰጠህ ጊዜ፡ በበላህና በጠገብህ ጊዜ በዚያን ጊዜ ከግብፅ ምድር፡ ከባርነት ቤት ያወጣህን እግዚአብሔርን እንዳትረሳ ተጠንቀቅ” ዘዳ 6፡10 “ለብወ ዘንተ ኩልክሙ እለትረስ እምለእግዚአብሔር” መዝ. 49፡22

ለ. አሁን እያደረገልን ስላለው ነገር

“ስምህ ይቀደስ” እያሉ ማመስገን ይገባል። ከድንገተኛ

አደጋ፡ ከመቅሰፍት የሚያድን፡ ከጭንቀት የሚያወጣ፡ ፈጥኖ የሚደርስ ነውና “እባርኮ ለእግዚአብሔር በኩሉ ጊዜ ወዘልፈ ስብሐቱሁ ውስተ አፋዩ” እግዚአብሔርን ሁልጊዜ አመሰግንዋለሁ ምስጋናው ዘወትር በአፌ ነው፤ መዝ. 33፡1። እርሱ ዓይኖችን እያየ ከተወረወረበት ጦር ይልቅ እኛ ሳናየው ጠላት ዲያብሎስ ከሚወረውረው የሰወረን ይበዛል።

ሐ. ወደፊት ስለሚያደርግልን ነገር

የነገውንና የወደፊቱን ሕይወታችንን የሚመራው እግዚአብሔር ነው። ለሚያመስግን ይጨመርለታል ተበሏልና “ወዘእንበለ ንስኦሎ ይሁብ ፍትወተን” ማቴ. 6፡8 የሚያስፈልገንን ነገር ገና ሳንጠይቀው ያደርግልናል የሰውን ሐሳብና ጭንቀት የሚያስወግድ ነውና ምስጋና ይገባዋል፤ 1ኛ ጴጥ. 5፡6 ያዕ 4፡13

ሕዝበ እስራኤል ባህረ ኤርትራን አቋርጠው፡ ፈርአንን አምልጠው በተሻገሩ ጊዜ “በክብር ከፍ ከፍ አለ አፌ በጠላቶቼ ላይ ተከፈተ” 1ኛ ሳሙ. 2፡1 ብለው አመስግንዋል።

ቅዱስ ዳዊት የእግዚአብሔርን ቸርነት እና መሐሪነት እያሰበ “ነፍሴ ሆይ እግዚአብሔርን ባርኪ፡ አጥንቶቼም ሁሉ የተቀደሰ ስሙን ምስጋናውንም ሁሉ አትርሽ፤ ኃጢአትሽንም ሁሉ ይቅር የሚል፡ ደዌሽንም ሁሉ የሚፈውስ፡ ሕይወትሽን ከጥፋት የሚያድናት ነውና” መዝ. 102፡1 ብሎ አመስግኗል።

ዕዝራ “ ምህረቱን ወደ እኔ የላክ የአባቶቻችን አምላክ እግዚአብሔር ይባረክ” በማለት እንዳመሰገነ፤ እዝ. 7፡27

ቅዱሳን መላእክት የኢየሱስ ክርስቶስን መወለድ አይተው እንዳመሰገኑት፤ ሉቃ. 2፡8

ድንግል ማርያም ኢየሱስ ክርስቶስን በወለደች ጊዜ “ነፍሴ ጌታን ታክብረዋለች፤ መንፈሴም በአምላኬ በመድኃኒቴ በእግዚአብሔርን ደስ ይላታል፤ የባሪያይቱን ትህትና ተመልክቷልና ስሙም ቅዱስ ነው፤ ሉቃ 1፡47 በማለት እንዳመሰገነችው።

ቅዱስ ጳውሎስ “የጌታን ልብ ያወቀው ማን ነው? ወይስ አማካሪው ማን ነው? ወይስ ብድራቱን ይመልስ ዘንድ ለእርሱ አስቀድሞ የሰጠው ማን ነው? ሁሉ ከእርሱ፡ በእርሱና ለእርሱም ነውና ለእርሱ ለዘለዓለም ክብር ይሁን አሜን” ሮሜ. 11፡34 እንዳለ።

የጸሎት ቦታ

እግዚአብሔር በሁሉም ቦታና ሥፍራ ይገኛል ነገር ግን እግዚአብሔር የሚገኝባት፤ ህዝቡን የሚባርክባት ልጅነትና ምህረት የሚሰጥባት፤ ኢየሱስ ክርስቶስ በደሙ የመሠረታት ቅዱስ ሥጋውና ክቡር ደሙ የሚፈተትባት፤ የመላእክት ዝማሬ፤ ቅዱሴ፤ ውዳሴ የሚሰማባት፤ ፍቅር፤ ትህትና፤ አንድነት፤ ጾም፤ ይቅርታ፤ ሰላም የሚሰበክባት፤ ነገረ መለኮት እና ትምህርተ ሃይማኖት የሚነገርባት

አማኖቂቷ የኖህ መርከብ ቤተ ክርስቲያን ናት።

1ኛ. በዘመነ ኦሪት የእግዚአብሔር ህዝቦች የሆኑ ሁሉ በቤተ መቅደስ ተሰብስበው መስዋዕት ይሰው፥ ጸሎትም ያቀርቡ፥ ልጆቻቸውንም ያስባርኩ ነበር፤ ዘሌ 12፥1

2ኛ. የሳሙኤል እናት ሐና የልብዋን ሀዘን ለእግዚአብሔር ነግራ የተፅናናችውና መልስ ያገኘችው በቤተ መቅደስ ቆማ አልቅሳ ነው፤ 1ኛ ሳሙ. 3፥1

3ኛ. ብላቴናው ሳሙኤል ለታላቅ ክብር የተጠራው በቤተ መቅደስ ተገኝቶ እግዚአብሔርን እያገለገለ ስለተገኘ ነው፤ 1ኛ ሳሙ. 3፥1

4ኛ. “በእግዚአብሔር ቤት በመቅደሱ ውስጥ እንገናኝ የመቅደሱንም ደጆች እንዘጋ” ነህ. 6፥10 የሚለው ቃል የሚገልጠው ቤተ መቅደስ የእግዚአብሔር ቤት መሆኑን ነው።

ነህም “ከእናንተ ሰዎች እስከ ሰማይ ዳርቻ ድረስ ምንም ቢበተኑ በዚያ እሳባስባቸውአለሁ ስሜም ይኖርበት ዘንድ ወደ መረጥኩት ሥፍራ አመጣቸዋለሁ ብለህ ለባሪያህ ለሙሴ ያዘዝከውን ቃል እባክህ አስብ እነዚህም በታላቅ ኃይልህና በብርቱ እጅህ የተቤዝሃቸው ባሪያዎችህና ሕዝብህ ናቸው። ጌታ ሆይ ጆሮህ የባሪያህን ጸሎት ስምህንም ይፈሩ ዘንድ የሚወዱትን የባሪያዎችህን ጸሎት አድምጥ፤ ዛሬም ለባሪያህ

እከናውንለት፤ በዚህም ሰው ፊት ምህረትን ሰጠው” ነህ. 1፥10 5ኛ. ዳዊት “አቤቱ በድንኳኑህ ውስጥ ማን ያድራል? በተቀደሰው ተራራህ ማን ይኖራል? በቅንነት የሚሔድ፤ ጽድቅንም የሚያደርግ አይደለምን?፤ በልቡም እውነትን የሚናገር፤ በአንደበቱ የማይሸነግል፤ በባልንጀራውም ላይ ከፋትን የማያደርግ” መዝ. 14፥1 እንዳለው።

6ኛ. ዳዊት “እግዚአብሔርን አንዲት ነገር ለመንኩት፤ እርሷንም እሻለሁ፤ በሕይወቴ ዘመን ሁሉ በእግዚአብሔር ቤት እኖር ዘንድ፤ እግዚአብሔርን ደስ የሚያሰኘውንም አይ ዘንድ መቅደሱንም እመለከት ዘንድ” መዝ. 26፥4

7ኛ. ዳዊት “በድንኳኑም የልልዕልታ መስዋዕትን ሰዋሁ፤ ለእግዚአብሔርም ቅኔ አቀኛለሁ፤ እዘምርለታለሁም” መዝ. 26፥6

8ኛ. ዳዊት “ሕዝቤ ሆይ ስሙኝ ለእግዚአብሔር፤ ለቃል ኪዳን ታቦትና፤ ለአምላካችን እግር ማረፊያ፤ የእረፍት ቤት ለመሥራት እኔ በልቤ አስቤአለሁ ለሥራም የሚያስፈልገውን አዘጋጅቻለሁ” 1ኛ ዜና. 22፥2 ያለው ቤተ መቅደስ ለመሥራት ነው።

9ኛ. ጠቢቡ ሰሎሞን “በአባቴ በዳዊት ፈንታ ተነሳሁ፤ ለእስራኤልም አምላክ ለእግዚአብሔር ስም ቤት ሠራሁ፤ ከእስራኤልም ልጆች ጋር ያደረግነው የእግዚአብሔር

ቃል ኪዳን ያለበትን ታቦት በዚያን ውስጥ አኖርሁ”
2ኛ ዜና. 6÷10

10ኛ. ሰሎሞን በጉልበቱ ተንበርክኮ፥ እጁንም ወደ ሰማይ
ዘርግቶ እንዲህም አለ “እቤቴ አምላክሆይ በፍፁም ልባቸው
በፊትህ የሚጸልዩውን ጸሎትና ጥሪውን ስማ፥ ባሪያህ
ወደ እዚህ ሥፍራ የሚጸልዩትን ትሰማ ዘንድ በዚህ ስሜ
ይሆናል ወደ አልከው ሥፍራ፥ ወደ እዚህ ቤት ዓይኖችህ
ቀንና ሌሊት የተገለጡ ይሁኑ፥ ባሪያህና ሕዝብህ እስራኤል
ወደ እዚህ ሥፍራ የሚጸልዩትን ልመና ስማ በማደራያህ
በሰማይ ስማ፥ ሰምተህም ይቅር በል” 1ኛ ዜና. 6÷13

11ኛ. እግዚአብሔርም ሰሎሞን የሠራውን ቤተ መቅደስ
አይቶ፥ ጸሎቱንም ሰምቶ “ጸሎትህን ሰምቻለሁ፥ ይህንንም
ሥፍራ ለራሴ ለመስዋዕት ቤት መርጨዋለሁ ዝናም
እንዳይዘንም ሰማያትን ብዘጋ፥ ወይንም ምድሪቱን ይበላ
ዘንድ አንበጣውን ባዝዘው፥ ወይንም በሕዝቡ ላይ ቸንፈር
ብሰድ በሰሜ የተጠሩት ሕዝቤ ሰውነታቸውን አዋርደው
ቢጸልዩ ፊቱንም ቢፈልጉ፥ ከክፉ መንገዳቸውም ቢመለሱ
በሰማይ ሆኜ እሰማለሁ፥ ኃጢአታቸውንም ይቅር እላለሁ፥
ምድራቸውንም እፈውሳለሁ። አሁንም በዚህ ሥፍራ
ለሚጸልይ ሁሉ ዓይኖቼ ይገለጣሉ፥ ጀሮዎቼም ያዳምጣሉ
አሁንም ስሜ ለዘለዓለም በዚያ ይኖር ዘንድ ይህንን ቤት
መርጫለሁ፥ ቀድሻለሁም፥ ዓይኖቼና ልቤም ዘወትር

በዚያ ይሆናሉ” 2ኛ ዜና. 7÷12

12ኛ. ሕዝቅያስ የሃያ አምስት ዓመት ጎልማሳ ሆኖ በነገሠ
ጊዜ በመጀመሪያው ወር የእግዚአብሔርን ቤት ደጀች
ከፈተ፥ አደሰ፥ ካህናቱንና ሌዋውያኑንም ሰብስቦ
“የእግዚአብሔርን ቤት ቀድሱ፥ ርኩሱን ነገር ሁሉ
ከመቅደሱ አስወግዱ” 2ኛ ዜና. 29÷1

13ኛ. ዳዊት “ከቤትህ በርክትን እንጠግባለን፥ ቤተ
መቅደስህ ቅዱስ ነው፥ በጽድቅም ድንቅ ነው” መዝ. 64÷4

14ኛ. ዳዊት “ወደ እግዚአብሔር ቤት እንሒድ ባሉኝ
ጊዜ ደስ አለኝ ኢየሩሳሌም ሆይ እግርቻችን በአደባባይሽ
ቆሙ” መዝ. 121÷1

15ኛ. ዳዊት እግዚአብሔርን ባርኩ እናንተ የእግዚአብሔር
ባሪያዎች ሁላችሁ በሌሊት በቤተ መቅደስ ውስጥ
እጆቻችሁን አንሱ” መዝ. 133÷1

16ኛ. ዳዊት “አንተ አምላኬ ዝም አትበለኝ፥ ወደ መቅደስህ
ማደሪያ እጄን ባነሳሁ ጊዜ ወደ አንተ የጮክሁትን
የልመናዬን ቃል ስማ” መዝ. 27÷1

17ኛ. ዳዊት “በቅድስናው ሥፍራ ለእግዚአብሔር ስገዱ”
መዝ. 28÷2

18ኛ. እግዚአብሔር “ሰንበቴን ለሚጠብቁ፥ ደስ

የሚያስኘኝንም ነገር ለሚመርጡ፤ ቃል ኪዳኔንም ለሚይዙ ጃንደረቦች እንዲህ ይላል “በቤቴና በቅጥሬ ውስጥ ከወንዶችና ከሴቶች ልጆች ይልቅ የሚበልጥ መታሰቢያና ስም እስጣቸዋለሁ፤ ቤቴ ለአሕዛብ ሁሉ የሚሆን የጸሎት ቤት ይባላል እና” ኢሳ. 56፥4

19ኛ. ኢየሱስ ክርስቶስ በዘመኑ ሥጋዊው ወደ ቤተ መቅደስ ሔዶ በቤተ መቅደሱ የማይገባ ሥራ የሠሩትን በጅራፍ ገርፎ ያስወጣው “የቤትህ ቅናት በላኝ” የሚለውን ቃል ያስታወሰው ቤተ መቅደስ የጸሎት፤ የምስጋና፤ የመስዋዕት፤ የስግደት ቤት በመሆኑ ነው፤ መዝ. 68፥9 ማቴ. 21፥12

20ኛ. ሊቀ ካህናት ዘካርያስ ጸሎቱ የሰመረው ማዕጠንቱ ያረገው መልአኩ ቅዱስ ገብርኤል ያነጋገረው፤ ዮሐንስን ትወልዳለህ የተባለው በቤተ መቅደስ ዕጣን እያጠነ ሳለ ነው፤ ሉቃ. 1፥5

21ኛ. ቅዱሳን ሐዋርያት በጸሎት ጊዜ በዘጠኝ ሰዓት ወደ ቤተ መቅደስ እየሔዱ ይጸልዩ ነበር፤ ዮሐዋ. 12፥1

እግዚአብሔር ሰማይ ዙፋኑ ምድርም የእግሩ መረገጫ በመሆኑ በሁሉም ቦታ የሚኖር አምላክ ነው። የሌለበትና የማይገኝበት ሥፍራና ቦታ የለም። ነገር ግን በመረጠውና በአከበረው በቅዱሱ ቦታና ሥፍራ ለሚጸልዩ አብዝቶ

ያደርግላቸዋል፤ ኢሳ. 66፥1 2ኛ ዜና. 7፥12

23ኛ. ቅዱስ ጳውሎስ የሚርተኝነት መንፈስ የነበረባትንና ለጌቶቿ ብዙ ትርፍ ታስገኝ የነበረችውን ቤት የፈወሳትና የመዳንን መንገድ የነገራት ወደ ጸሎት ሥፍራ እየሔዱ ሳለ ነው፤ ዮሐዋ. 16፥16

24ኛ. ዳዊት “አቤቱ ዳዊትን ገርነቱንም ሁሉ አስብ ለእግዚአብሔር እንደማለ ሁሉ... ለዓይኖቼም መኝታ፤ ለሽፋኸቶቼም እንቅልፍ፤ ለጉንጮቼም እረፍትን አልሰጥም ለእግዚአብሔር ሥፍራ ለያዕቆብም አምላክ ማደሪያ እስካገኝ ድረስ” መዝ. 131፥1

ከቤተ ክርስቲያን ውጪ በመኖሪያ ቤት፤ በመሥሪያ ቤት፤ በትምህርት ቤት፤ በእስር ቤት፤ በሆስፒታል፤ በጉዞ ላይ ሆኖ መጸለይ ይቻላል። ነገር ግን በማህበርም ሆነ በግል በተመረጠውና በክርስቶስ ደም በተቀደሰው ቤተ ክርስቲያን መጸለይ ያስፈልጋል። ለሁሉም ሥርዓትና ደንብ ሊኖረው ይገባል፤ ቦታና ሰዓትም ይመረጣል።

ከፍጹም እምነት ጋር ያልተገናኘ፤ መልካም ሥራ ያልተጨመረበት ጸሎት በእግዚአብሔር ላይ እንደመዘበት ነው። በበረከት ፋንታ መርገምን፤ በኃጢአት ሥርየት ፋንታ ገሀኔ መለሳትን ያመጣል “በየገደሉ መቀደስ፤ የተኛን ሰይጣን መቀስቀስ” ነውና። ለጸሎት ንፁህ ልብ፤ የቀና እምነት፤ ፍፁም ፍቅር ያስፈልጋል።

በግልም ሆነ በማህበር በእግዚአብሔር ፊት ቆሞ የሚጸልይ ሰው ራሱን መመርመርና መጠየቅ አለበት ይህ ካልሆነ ግን “ዘጠኝ ገዝቶ ዘጠኝ መሸጥ፣ ትርፉ ዘጥ ዘጥ” እንዲሉ ይሆናል።

የጸሎት ሰዓት

ኢየሱስ ክርስቶስ በወንጌል “ልቦን ጸሎቶች ብፁዓን ናቸው...እግዚአብሔርን ያዩታልና፤ ማቴ. 5፥8 ብሎ እንደተናገረው የሰው ልጅ ምድራዊው ኑሮ ተጠናቆ ወደ እግዚአብሔር ፊት እስከሚቀርብና እስከሚታይ ድረስ ዘወትር መጸለይ፥ ማመስገን ይገባዋል፤ ዘካ. 1፥2 ዘካ. 7፥13 ኢዩ. 2፥12

መላእክትና ሰው የተፈጠሩት የእግዚአብሔርን ስሙን እንዲቀድሱና ክብሩን እንዲወርሱ ነው። መላእክት ቅዱስ ቅዱስ ቅዱስ እያሉ ሳያቋርጡ ያመስግናሉ፤ ኢሳ. 6፥3 ክርስቲያኖችም ማመስገን መጸለይ አለባቸው።

“ጌታችሁ በምን ሰዓት እንደሚመጣ አታውቁምና እንግዲህ ንቁ” ማቴ. 24፥42 በማለት ኢየሱስ ክርስቶስ የተናገረውንና “ወደ ፊተና እንዳትገቡ ትጉና ጸልዩ” ማቴ. 26፥40 የሚለውን መሠረት በማድረግ ከዚህ ዓለም ውጣ ውረድ ከልዩ ልዩ ፈተና ለመጻን በትጋት መጸለይ ይገባል።

“እባርኩ ለእግዚአብሔር በኩሉ ጊዜ ወዘልፈ

ስብሐቲሁ ውስተ አፋየ” እግዚአብሔርን ሁልጊዜ አመሰግንዋለሁ ምስጋናውም ዘወትር በአፌ ነው፤ መዝ. 33፥1

“ስለ ጽድቅህ ፍርድ በእኩለ ሌሊት አመሰግንህ ዘንድ እነሳለሁ” መዝ. 118፥62 “ቀኑን ሁሉ እርሱ ትዝታዬ ነው” መዝ. 118፥97 “በሌሊት በቤተ መቅደስ ውስጥ እጆቻችሁን አንሱ እግዚአብሔርንም ባርኩ” መዝ. 113፥2

“እግዚአብሔርን በፍጹም ልብህ፥ በፍጹም ነፍስህ፥ በፍጹም ኃይልህ ውደድ እኔም ዛሬ አንተን የማዝዘውን ይህን ቃል በልብህ ያዝ ለልጆችህም አስተምራቸው በቤትህም ስትቀመጥ፥ በመንገድህም ስትሔድ፥ ስትተኛ፥ ስትነሳም ተጫውተው በእጅህም ምልክት አድርገህ እሰረው” ዘዳ. 6፥4

ዳዊት “ስብአ ለዕለትየ እሴብሐክ” በቀን ሰዓት ጊዜ አመሰግንሃለሁ እንዳለው፤ መዝ. 118፥164

የጠፋውን የሰው ልጅ ለመፈለግ ከዙፋኑ ወርዶ በቀራንዮ የተሰቀለው ኢየሱስ ክርስቶስ የተያዘበትን፥ በአይሁድ አደባባይ የቆመበትን፥ በመስቀል ላይ የዋለበትን፥ ነፍሱን በፈቃዱ የሰጠበትን፥ ወደ መቃብር የወረደበትን፥ በአጤቃላይ ውለታውን እያሰቡ ጠዋትና ማታ ብቻ ሳይሆን በየሰዓቱ ማመስገንና መጸለይ ይገባል። ጸሎት በቀን አስራ ሁለት ጊዜ ቢሆን ለተመረጡት የተሰጠ ነው።

የዕለት እንጀራ የሚሰጥ እግዚአብሔር ነውና ምግብ

ሲቀርብና ሲነሳ መጸለይና በስሙ መባረክ ይገባል።

የሳይንስ ውጤት የሆነው ስልክ ሰውን ከሰው የሚያገናኘው ቁጥሩ በትክክል ሲታወቅ ነው። ጸሎትም ከእግዚአብሔር ጋር የሚያገናኘው በእምነትና በንጹህ ልብ ሲሆን ነው። ከህደት፣ ተንኮል፣ ክፋት፣ ምቀኝነት፣ ሟርት፣ ዘረኝነት፣ ስርቆት የተቀላቀለበት ጸሎት ከጥቅሙ ጉዳቱ ያመዝናል። በስልክ መስመር ውስጥ ችግር ሲኖር ሰውና ሰው ሲነጋገሩ እየተንጫጫ እንደሚያስቸግር ሁሉ በንጽህና፣ በፍቅር፣ በትህትና የማይቀርብ ጸሎት ከእግዚአብሔር ጋር ያለውን የግንኙነት መስመር ያበላሻል። ተንኮሉ ክፋቱ በመስመሩ ውስጥ ገብቶ ይዘጋዋል “ሳል ይዞ ስርቆት ቂም ይዞ ጸሎት” የማይገባ ነውና።

የጸሎት አቀራረብ

ቅድመ ጸሎት (ከጸሎት በፊት)

- ሀ. ሰውነትን መታጠብ (ንዕሕናን ማስቀደም)
- ለ. መጻሕፍትን መያዝ (ለጸሎት እንዲጠቅም)
- ሐ. የግል ጸሎት ከሆነ ቦታን መምረጥ
- መ. ሰዓቱን መወሰን (መነሻውንና መድረሻውን)
- ሠ. ልቡናን መርምሮ ከባክነበት መሰብሰብ
- ረ. የተቀየሙት ሰው ካለ መታረቅ

ጊዜ ጸሎት (በጸሎት ጊዜ)

- ሀ. ከልብ መሆን (ልብን በአንድ ሐሰብ ማድረግ)
- ለ. ማንን እንደሚያነጋግሩ ማወቅ እግዚአብሔርን ማሰብ
- ሐ. ቀጥ ብሎ መቆም (ከተቻለ በጉልበት መንበርከክ)
- መ. ፊትን ወደ ምሥራቅ ማዞር
- ሠ. ዓይንን ወደ ሰማይ ማቅናትና መግለጥ
- ረ. ወገብን መታጠቅ (በጽናት መቆም)
- ሰ. በመድኃኔዓለምና በድንግል ማርያም ስዕል ፊት መቆም
- ሸ. ጸሎትን በመረጋጋት መጀመር፤
- ቀ. ወደ ቀኝ ወደ ግራ አለማየት፤ ኢያሱ 1፡8
- እጆችን ወደ ላይ መዘርጋት፤ መዝ. 67፡31

ድንረ ጸሎት (ከጸሎት በኋላ)

- ሐሳብን በእግዚአብሔር ላይ መጣል፤ ማቴ. 6፡25
2ኛ ጴጥ. 5፡7
- ስለምን እንደጸለዩ ረጋ ብሎ ማሰብ
- ለእግዚአብሔር ቃል መግባት
- የሚጸልዩበትን ቦታ ማክበርና ማስከበር
- የጸለዩበትን የጸሎት መጻሕፍት መሳለም
- ፀበል (የተቀደሰውን ውሀ) መረጨት፤
መዳሰስ መጠመቅ
- በጸሎተኛነት አለመመጸደቅ (እኔ ከሌላው አበልጣለሁ አለማለት)

ከጸሎት ጋር መሟላት ያለበት

ሀ. ትህትናን ገንዘብ አድርጎ በተሰበረ ልብ መሆን፤ መዝ. 50÷17

- እንደ አብርሃም አፈር ነኝ፤ ዘፍ. 18÷26
- እንደ ሎጥ ደካማ ነኝ፤ ዘፍ. 19÷19
- እንደ ዳዊት ትል ነኝ፤ መዝ. 21÷6
- እንደ ሙሴ ኮልታፋ ነኝ፤ ዘፀ. 4÷10
- እንደ ጳውሎስ ጭንጋፍ ነኝ፤ 1ኛ ቆሮ. 15÷8
- እንደ ዳንኤል እውቀት የለኝም፤ ዳን. 2÷19

ለ. ኃጢአተኝነትን አምኖ ምህረቱን መጠየቅ፤ መዝ. 6÷6

- እንደ ቀራጩ ኃጢአተኛ ነኝ ማለት፤ ሉቃ. 18÷9
- እንደ ጳውሎስ ከኃጢአተኞች ዋና ነኝ ማለት፤ 1ኛ ጢሞ. 1÷15

ሐ. ለቅዱሳን ሁሉ ክብር መስጠት ሮሜ. 8÷33

- እንደ ጳውሎስ ከቅዱሳን ሁሉ አንሳለሁ ማለት፤ ኤፌ. 3÷8
- እንደ ከነዮዊቷ ሴት ቤቸላ ነኝ ማለት፤ ማቴ. 15÷21

መ. በእግዚአብሔር ብቻ ማመንና መታመን ዘፀ. 20÷1

- እንደ ሠለስቱ ደቂቅ ያድነናል፤ ዳን. 3÷17
- እንደ ሶስና ኃጢአትን መፍራት፤ ሶስ. 1÷21

- እንደ ዮሴፍ እግዚአብሔር ያየኛል ማለት፤ ዘፍ. 39÷7

- እንደ ሐዋርያት ለእግዚአብሔር መታዘዝ፤ የሐዋ. 5÷27

ሠ. አቅምን ማወቅ

- ነባቢት፡ ለባዊትና ሕያዊት የሆነች ቅድስት

ነፍስ ከአፈር፡ ከውሀ፡ ከእባትና ከነፋስ ተደባልቃ መፈጠሯን ዘወትር ማሰብ ይገባል። ይህንን ተመልክቶ የሰውን ደካማነትና የእግዚአብሔርን ኃይል አውቆ መኖር ያስፈልጋል።

ፍጡር መሆናቸውንና ድካማቸውን ያላወቁ ሰዎች በእግዚአብሔር ዘንድ ወደቁ፡ አለቁ፡ ደቀቁ፡ ከአፈር ተደባለቁ።

አቅማቸውን ባለማወቅ በትዕቢትና በክህደት ውስጥ ከወደቁት መካከል ጥቂቶቹ፡-

1ኛ. ሳጥናኤል በትዕቢት ተሞልቶ ፈጣሪ ነኝ አለ፡ ወደቀ፤ ራዕ. 12÷7 ሕዝ. 18÷1 2ኛ ጴጥ. 2÷4

2ኛ. አዳምና ሔዋን በስይጣን ተመርተው በደሉ ሞቱ፤ ዘፍ. 3÷1

3ኛ. ቃየል በቅንዓት ተነስቶ ወንድሙን ገደለ ተቅበዘበዘ፤ ዘፍ. 4÷9

4ኛ. ባቢሎናውያን በሠሩት ህንፃ ተመኩ ታበዩ ተበተኑ፤

- ዘፍ. 11÷1
- 5ኛ. ፈርአን እግዚአብሔርን አላውቅም አለ ተቀሰፈ፤
ዘፀ. 5÷1
- 6ኛ. አሮንና ማርያም ሙሴን አሙት በለምፅ ተቀጡ፤
ዘሐ. 12÷1
- 7ኛ. በለዓም ለመርገም ተነሳ አህያው በለጠችው፤
ዘሐ. 23÷1
- 8ኛ. ዲታንና አቤሮን በደሉ ምድር ዋጠቻቸው፤
ዘሐ. 16÷1 መዝ. 105÷1
- 9ኛ. አፍኒንና ፊንሐስ እግዚአብሔርን በደሉ በጦርነት፤
ሞቱ፤ 1ኛ ሳሙ. 14÷4
- 10ኛ. ነቢዩ ኤልሳፅን የሰደቡ ሕፃናት አውሬ በላቸው፤
2ኛ ነገ. 2÷23
- 11ኛ. ናቡከደነጾር ጣኦት አመለከ እንደ በሬ ሳር ጋጠ፤
ዳን. 4÷28
- 12ኛ. ዮናስ ከእግዚአብሔር መኮብለል ፈለገ ወደ ባህር ተጣለ፤ ዮና. 1÷2
- 13ኛ. ፈያታዊ ዘፀጋም በክርስቶስ ላይ ተዘባበተ ሞተ፤
ሉቃ. 23÷39
- 14ኛ. የአስቄዋ ልጆች የርኩስ መንፈስ ማደሪያ ሆኑ፤
የሐዋ. 19÷13

የእምነት ጸሎት

- | | |
|-----------------|------------------|
| • ሕመምን ይፈውሳል | • ጠላት ያስታግሳል |
| • ሰይጣንን ድል ይነሳል | • ሰማይን ይዘጋል |
| • ኃዘንን ያስረሳል | • ዓይንና ልቡናን ያበራል |
| • ከጭንቀት ይፈውሳል | • ፀሐይን ያዕቆማል |
| • ሰማይን ይከፍታል | • መፍትሔ ይሰጣል |
| • መንገድ ይመራል | • ባሕር ይከፍላል |
| • ኃጢአት ያነፃል | • ሙታንን ያስነሳል |

የጸሎት መሰናክሎች

- 1ኛ. ስውር የሆነ ኃጢአትና በደል መሥራት፤
መዝ. 66÷18
- 2ኛ. ፍፁም እምነት ሳይዙ ለመታየት ብቻ መፈለግ፤
ማቴ. 6÷5
- 3ኛ. የሥጋን ምኞት ሳያስወግዱ ከንቱ የሆነ አንደበት፤
ያዕ. 4÷3
- 4ኛ. እግዚአብሔር ያደርጋልኛል ማለትን ትቶ መጠራጠር፤
ያዕ. 1÷5
- 5ኛ. በቤተሰብ ውስጥ ሰላምና ፍቅር ማጣት፤
1ኛ ጴጥ. 3÷7
- 6ኛ. ከሰይጣን በተወረሰ ትዕቢት ውስጥ መውደቅ፤
ሉቃ. 18÷10

7ኛ. የእግዚአብሔርን ትእዛዝና ሕግ አለማክበር፤ ዘፀ. 21÷4
8ኛ. አሥራት በኩራትን ለእግዚአብሔር አለመስጠት፤
ሚል. 3÷8

9ኛ. የእግዚአብሔርን ቃል ሰምቶ ከሥራ ላይ አለማዋል፤
ምሳ. 11÷24 ምሳ. 28÷9

10ኛ. ተበድሎ ይቅርታ አለማድረግ በድሎም ይቅርታ
አለመጠየቅ፤ ማቴ. 5÷23

11ኛ. ነዳያንን አለመርዳትና ቸርነት፤ ርህራሄ ማጣት፤
ምሳ. 21÷31 1ኛ ዮሐ. 3÷16

ጸሎት ዲያቢሎስን ድል ስለሚያደርግ ማቴ. 17÷21
ኃጢአትን ስለሚያነፃ እና፤ ሉቃ. 18÷13 በሽተኛን
ስለሚፈውስ፤ ያዕ. 5÷13 የደከመውን ስለሚያበረታ፤
ያዕ. 5÷16 ቅዱሳንና ክርስቲያኖችን ኃይል ስለሚሰጥ
ይሁዳ 10÷20 የእግዚአብሔርን ክብርና ስም ከፍ
ስለሚያደርግ፤ ራዕ. 5÷8 ራዕ. 8÷2 የማይቻለውን
ስለሚያስችል፤ ማቴ. 21÷22 ማር. 9÷29 ዮሐዋ. 12÷5
ያዕ. 5÷17 መልካም የሆነ ነገርን ሁሉ ስለሚያሟላ፤
ፊሊ. 4÷5 ጸሎት የእግዚአብሔርን በጎ ፈቃድ የሚገልጽ
ኃያል ቃል ነው፤ ሉቃ. 11÷9

እነማን ጸለዩ

1ኛ. አብርሃም ስለ ሰዶም ገሞራ ሰዎች ምህረትን ለመነ፤
ዘፍ. 18÷23

2ኛ. ሕዝቅያስ ስለ ኢዮሩሳሌም ድህነት፤ 2ኛ ነገ. 19÷14
3ኛ. የነነዌ ሰዎች ስለ ሀገራቸውና ስለራሳቸው፤ ዮና. 3÷1
4ኛ. ያዕቆብ ከኤሳው እጅ እግዚአብሔር እንዲያድነው፤
ዘፍ. 32÷9

5ኛ. ዳዊት እግዚአብሔር ከሳኦል እጅ እንዲያድነው፤
መዝ. 30÷1

6ኛ. ሐዋርያት ክርስቶስ ከሞት ያድናቸው ዘንድ፤
ማቴ. 14÷28

7ኛ. ክርስቲያኖች ጴጥሮስ እንዲፈታላቸው፤ ዮሐዋ. 12÷5
8ኛ. ሙሴ ግብፃውያን እንዲገሰፁና እንዲቀጡ፤ ዘፀ. 8÷12

9ኛ. ሙሴ ቀይ ባህር ለሕዝቡ እንዲከፈል፤ ዘፀ. 14÷21
10ኛ. ኢያሱ የዮርዳኖስ ወንዝ እንዲከፈል፤ ኢያ. 4÷15

11ኛ. ሙሴ እግዚአብሔርን ማየት በፈለገ ጊዜ፤ ዘፀ. 18÷19
12ኛ. ሙሴ አዲስ የሆነ የሀገር መሪ (ንጉሥ) ለማግኘት፤
ዘሐ. 27÷15

13ኛ. ሐዋርያት በይሁዳ ቦታ ሐዋርያ እንዲተካላቸው፤
ዮሐዋ. 6÷24

14ኛ. ሙሴ እግዚአብሔር አሮንን ይቅር እንዲለው፤
ዘዳግ. 9÷20

15ኛ. ሙሴ ሀገረ ከነዳንን ለማየት እንዲችል፤ ዘዳ. 3÷23
16ኛ. ኢያሱ ፀሐይን በሰማይ ለማቆም፤ ኢያ. 10÷12

17ኛ. ጌዴዎን ፈቃድ እግዚአብሔር እንዲገለጥለት፤
መሳ. 16÷28

18ኛ. ዳዊት እግዚአብሔር ሕዝብ እስራኤልን እንዳይቀጣጥም፤
2ኛ ሳሙ. 24÷10

19ኛ. ኢዮብ የእግዚአብሔርን ምህረት ለማግኘት፤
ኢዮ. 40÷3

20ኛ. የጠፋው ልጅ ወደ አባቱ ቤት ለመመለስ፤ ሊቃ. 15÷27

21ኛ. ሰሎሞን እግዚአብሔር አስተዋይ የሆነ ልብ
እንዲሰጠው፤ 1ኛ ነገ. 18÷42

22ኛ. ኤልያስ የሰማይ ዝናምን ለማግኘት፤ 1ኛ ነገ. 18÷42

23ኛ. ኢዩሴል አባት ከመሬት ላይ እንዲጠፋ፤ ኢዩ. 1÷19

24ኛ. ኤልያስ ደቀመዝሙሩ የሰማይ መላእክትን
እንዲመለከት፤ 2ኛ ነገ. 6÷17

25ኛ. ሕዝቅያስ የሞቱ ቀን እንዲቀየርለት፤ 2ኛ ነገ. 20÷
ኢሳ. 38÷1

26ኛ. ያቤፅ እግዚአብሔር እንዲባርክው፤ መሬቱም
እንዲሰፋለት፤ 1ኛ ዜና. 4÷10

27ኛ. ዳንኤል የናቡከደነጾር ሕልም እንዲገለጥለት፤
ዳን. 2÷18

28ኛ. ሐዋርያት ወንጌል ለማስተማር እንዲረዳቸው፤
የሐዋ. 4÷24

29ኛ. ጴጥሮስ ለግሪኮች መንፈስ ቅዱስ እንዲያድርባቸው
የሐዋ. 11÷5

30ኛ. እስጢፋኖስ ለጠላቶቹ ምህረት እንዲደረግላቸው፤
የሐዋ. 7÷59

31ኛ. ነቢያትና መምህራን እግዚአብሔር ለመረጣቸው፤
ሐዋርያት የሐዋ. 13÷3

32ኛ. ጳውሎስ ስለ መንፈሳዊ አገልግሎት መቃናት፤
ሮሜ. 1÷9

33ኛ. ጳውሎስ እግዚአብሔር ከህመሙ እንዲፈውሰው፤
2ኛ ቆሮ. 12÷7

34ኛ. ሰማዕታት እግዚአብሔር ስለደማቸው እንዲፈርድ፤
ራዕ. 6÷10

35ኛ. ዮሐንስ ስለ ኢየሱስ ክርስቶስ መምጣት፤ ራዕ. 22÷20

36ኛ. ለምጻሙ ሰው ኢየሱስ ክርስቶስ እንዲፈውሰው፤
ማቴ. 8÷1

37ኛ. መቶ አለቃው የታመመ ብላቴናው እንዲፈወስለት፤
ሉቃ. 7÷1

38ኛ. መኮንኑ ሰው ኢየሱስ ክርስቶስ ልጁን ከሞት
እንዲያነሳለት፤ ማቴ. 9÷18

38ኛ. በርጤሜዎስ ኢየሱስ ክርስቶስ ይቅር እንዲለውና
ዓይኑን እንዲያበራለት፤ ማር. 10÷46

39ኛ. ከነዋሪቷ ቤት ኢየሱስ ክርስቶስ ይቅር እንዲሳትና
ልጇን እንዲፈውስላት፤ ማቴ. 15÷21

40ኛ. አንድ አባት በጨረቃ የሚወድቅ ልጁ እንዲፈወስለት
ማቴ. 17÷14

41ኛ. አሥሩ ለምጻሞች ኢየሱስ ክርስቶስ እንዲሞራቸው፤
ሉቃ. 17÷12

- 42ኛ. ጳውሎስ የታመመው የፑፕልዩስ አባት እንዲድኑ
የሐዋ. 28÷8
- 43ኛ. ኤልያስ የሞተው የመበለቲቱ ልጅ እንዲነሳ፤
1ኛ ነገ. 17÷20
- 44ኛ. ያዕቆብ አሥራ ሁለቱን ነገድ ለመባረክ፤ ዘፍ. 48÷49
- 45ኛ. እስራኤላውያን እግዚአብሔር ከግብፅ
እንዲያወጣቸው፤ ዘፀ. 2÷23
- 46ኛ. እስራኤላውያን እግዚአብሔር እንዲመራቸው፤
መሳ. 10÷10
- 47ኛ. ኤርምያስ እግዚአብሔር በምህረት እንዲመለስ፤
ኤር. 14÷20
- 48ኛ. ዕዝራ በሠርክ መስዋዕት ጊዜ፤ ዕዝ. 9÷5
- 49ኛ. ነህምያ የኢየሩሳሌም ቅጥር መፍረሱንና ወገኖቹ
መማረካቸውን በሰማ ጊዜ፤ ነሀ. 1÷4
- 50ኛ. ዕንባቆም የእግዚአብሔርን ዝና ሰምቶ ቃሉን
ተመልክቶ፤ ዕንባ. 3÷1
- 51ኛ. ሐና እግዚአብሔር ሐዘንዋን እንዲቀበልላት፤
1ኛ ሳሙ. 1÷10
- 52ኛ. ጴጥሮስ ለጽንጦስ፤ ለገላትያ፤ ለቀበዶቅያ፤ ለእስያ፤
ለቢታንያ፤ 1ኛ ጴጥ. 5÷10
- 53ኛ. ድንግል ማርያም እግዚአብሔር ያደረገላትን አስባ
ሉቃ. 1÷47
- 54ኛ. የሙሴ እህት ማርያም እስራኤላውያን ባህረ ኤርትራን

- በተሻገሩ ጊዜ፤ ዘፀ. 15÷1
- 55ኛ. ስምእንና ሐና ኢየሱስ ክርስቶስን ማየት በቻሉ ጊዜ፤
ሉቃ. 2÷25
- 56ኛ. ጳውሎስና ሲሳስ መከራ በመቀበላቸው፤ የሐዋ. 5÷4
- 57ኛ. ጳውሎስ ለሮም፤ ለኤፌሶን፤ ለፊልጶስ፤ ለቆላስይስ፤
ጴጥሎንቄ ለሁሉም አብያተ ክርስቲያናት፤ ሮሜ. 1÷8
- 58ኛ. 1÷15 ኤፌ. 3÷13 ፊል. 1÷2 ቆላ. 1÷1 1ኛ ተፈ. 1÷2÷3÷9

መልመጃ አራት



ሀ. የሚከተለውን ተመልክተው እውነቱን እውነት (አ)

ሐሰቱን ሐሰት (ሐ) በሉ

1ኛ. ኤልያስ እግዚአብሔርን ፊትህን ልየው ብሎ ጠይቋል _____

2ኛ. ሙሴ ከአባቶቹ አልበልጥምና ነፍሴን ውሰድ ብሏል _____

3ኛ. ነቢያት ሰውነታቸውን ንፁህ በማድረግ እግዚአብሔርን አይተዋል _____

4ኛ. እግዚአብሔር ባሪያዬ ዳዊት በምሳሌ ሳይሆን ፊት ለፊት ያየኛል ብሏል _____

5ኛ. እግዚአብሔር “እኔ የቅርብ አምላክ ነኝ እንጂ የሩት አምላክ አይደለሁም” ብሏል _____

6ኛ. ሰዎች በማንኛውም ምክንያት ቢሰበሰቡ እግዚአብሔር በመካከላቸው እገኛለሁ ብሏል _____

7ኛ. ጸድቃን፣ ሰማዕታት፣ ሐዋርያት የባህርይ ቅድስና አላቸው _____

8ኛ. ኦሮን እግዚአብሔርን ፈጽሞ ግደለኝ ብሎ ለምኗል _____

9ኛ. እግዚአብሔር በፍጥረቱ ለፍጥረቱ ይታወቃል _____

10ኛ. ቅዱስ ጳውሎስ “አባታችን ሆይ” ብላችሁ ጸልዩ ብሏል _____

11ኛ. የጠራችሁ ቅዱስ ነውና ሰውነታችሁን ቀድሱ ያለው ጳውሎስ ነው _____

12ኛ. እግዚአብሔር አዳምን ሲጠራው ምግብ ስለሌለኝ ፈራሁ አለ _____

13ኛ. ኢያሱ እግዚአብሔርን ደጋግሞ ሰላነጋገረ በደብረታቦር ተገለጠለት _____

14ኛ. ከነናዊቷ ሴት ዓይኔን አብራልኝ ብላ ኢየሱስ ክርስቶስን ለመነችው _____

15ኛ. ነቢዩ ሶፎንያስ የኢየሩሳሌምን ጥፋት አታሳየኝ ብሎ ጠይቋል _____

16ኛ. ሐዋርያው ቶማስ የመበለቲቱን ልጅ ከሞት አስነስቷል _____

17ኛ. ሣራ የለመነችውን በፈጸመላት ጊዜ “ልቤ በእግዚአብሔር ፀና” ብላለች _____

18ኛ. ስምኦንና ሐና ኢየሱስ ክርስቶስን አይተዋል _____

19ኛ. ጴጥሮስ የፑፕሊውስ አባት ከንዳድ በሽታ እንዲድን ጸሎት አድርጓል _____

20ኛ. ዳዊት በሰርክ መስዋዕት ጊዜ ጸሎት አቅርቧል _____

21ኛ. ሙሴ ምድረ ከንኦንን ለማየት እንዲችል እግዚአብሔርን ጠይቋል _____

22ኛ. ኢሳይያስ የዮርዳኖስ ወንዝ እንዲከፈልለት ለምኗል

23ኛ. ዳዊት ከአምኖን እጅ እግዚአብሔር እንዲሰውረው ለምኗል

24ኛ. ዮሴፍ የናቡከደነጾርን ሐልም ለመፍታት እንዲችል በጸሎት ጠይቋል

25ኛ. ይስሐቅ ለሰዶምና ገሞራ ሕዝብ እግዚአብሔርን ለምኗል

ለ. የሚከተለውን ጥያቄ በትክክል አይተው እውነተኛውን መልስ ይከገሙ

1ኛ. የእግዚአብሔር ፈቃድ እንዲገለጥለት የለማነው ሰው ማን ነው?

ሀ. ኢዮብ ለ. ሙሴ ሐ. ጌዴዎን መ. ማቴሳሳ

2ኛ. ቀይ ባህር እንዲከፈልለት በጸሎት የለመነው ሰው ማን ነው?

ሀ. አብርሃም ለ. ሣራ ሐ. ሙሴ መ. ኢያሱ

3ኛ. የሰማይን ዝናም ለማግኘት ወደ እግዚአብሔር የለመነው ማን ነው?

ሀ. ኤልሳዕ ለ. እዝራ ሐ. ኤልያስ መ. ናሆም

4ኛ. ለግሪኮች መንፈስ ቅዱስ እንዲወርድባቸው የለመነው ማን ነው?

ሀ. ማቴዎስ ለ. ሉቃስ ሐ. ጴጥሮስ መ. ጳውሎስ

5ኛ. የታመመ ልጁን እንዲፈውስለት ሲለምን ቆይቶ ልጁ ሲሞት የተጽናናው ማን ነው?

ሀ. መቶ አለቃው ለ. ያዕቆብ ሐ. ዳዊት መ. አዳም

6ኛ. አስተዋይ ልቡና ለማግኘት ሲል ወደ እግዚአብሔር የጠየቀ ማን ነው?

ሀ. አቤል ለ. ርብቃ ሐ. ሰሎሞን መ. ገነት

7ኛ. በእምነት የሚደረግ ጸሎት ምን ያስገኛል?

ሀ. ፈውስን ለ. ዝናምን ሐ. ክብርን መ. ሁሉንም

8ኛ. ከኃጢአተኞች ሁሉ እኔ ዋና ነኝ ያለው ማን ነው?

ሀ. አብርሃም ለ. ዳዊት ሐ. ሎጥ መ. ጳውሎስ

9ኛ. በአባቴ ፋንታ እኔ ተተካሁ ያለው ሰው ማን ነው?

ሀ. ይስሐቅ ለ. ቃየል ሐ. ሕዝቅያስ መ. ሰሎሞን

10ኛ. እግዚአብሔርን እንዲት ነገር ለመንከት ያለው ማን ነው?

ሀ. አዳም ለ. ዳዊት ሐ. ሙሴ መ. ኤልያስ

11ኛ. በቤተ መቀደስ ተኝቶ ሳለ እግዚአብሔር የጠራው ሰው ማን ነው?

ሀ. ዳዊት ለ. ኤልሳዕ ሐ. ሳሙኤል መ. ኤልያስ

12ኛ. “እቤቱ እኔ ስጮህ የማትሰማው እስከ መቼ ነው” ያለው ማን ነው?

ሀ. ኤርምያስ ለ. እንባቆም ሐ. ሕዝቅኤል መ. ሁሉም

13ኛ. የተወለድሁባት ቀን የተረገመች ትሁን
ያለው ማን ነው?

ሀ. አዳም ለ. አቤል ሐ. ኢዮብ መ. ሙሴ

14ኛ. የሃያ አምስት ዓመት ኅላማሳ ሆኖ የነገሠው
የእግዚአብሔር ሰው ማን ነው?

ሀ. ሙሴ ለ. ዳዊት ሐ. ሕዝቅያስ መ. ኢያሱ

15ኛ. መልአኩ ቅዱስ ገብርኤል ትወልዳለህ ብሎ ያበሰረው
ሰው ማን ነው?

ሀ. አሮን ለ. ማርያም ሐ. ዘካርያስ መ. ዮሐንስ

የሃይማኖት ሰው ይጽማል



ሃይማኖት በአለበት ጾም አለ ጾም ባለበት ሃይማኖት
ሌለ። ያለ ሃይማኖት መጾም ያለ ጾምም ሃይማኖት
ሌለም በእግዚአብሔር አምናለሁ (ሃይማኖት አለኝ)
ቆጠምቼአለሁ፤ ዳግም በክርስቶስ ተወልጃለሁ የሚል
ው የጾምና የጸሎት ወዳጅ ነው።

ነፍስን ለማዳንና መንግሥተ ሰማያትን ለመውረስ
ሥጋን በጾም መቆጣጠር ይገባል። የዓይን አምሮትን፣
ግልብ ፍላጎትን መከላከል የሚቻለው በመብልና በመጠጥ
ሳይሆን በጾም በጸሎት ነው። “ነቢዩ ዳንኤል ሦስት ሳምንት
ሁሉ ሳዝን ነበር ማለፊያ እንጀራ አልበላሁም ቅባትም
አልተቀባሁም ሥጋና ጠጅ በአፌ አልገባም” ዳን. 10÷3

ጾም ለሃይማኖት ማጥበቂያ ማገር ነው፤ ዘፀ. 34÷28
ጾም የእግዚአብሔርን ቁጣ መመለሻ ጋሻ ነው፤ ዮና. 3÷5
ሰይጣንን ድል መንሻ ነው፤ ማቴ. 17÷21 ማር. 9÷2 ጾም
ሰውነትን መቆጣጠሪያ ነው፤ ዮሐዋ. 13÷2 ጾም ከሃይማኖት
ጋር አብሮ የመኖር እና እግዚአብሔርን እሺ የማለት
ምስጢር ነው።

ጾምና ጸሎት ቤተ ክርስቲያንን ለማገልገል ይረዳል፤
ዮሐዋ. 13÷2 ሥጋዊ ሰውነትንም ለእግዚአብሔር ታዛዥ
እንዲሆን ያደርጋል፤ ዮሐዋ. 3÷3 ዮሐዋ. 4÷25 ጾም ልዩ

የሆነ ሞገስና ክብር ሳያስቡት ያመጣል፤ የሐዋ. 10፡20 ጸም የጠላትን ልብ ይመልሳል ኃይልንም ያደክማል፤ ዲዲስቅልያ 1፡5 ጸም ሕሙማንን ይፈውሳል፤ ምርኮኞቹን ይመልሳል ጸም ሀገርን ከጥፋት ሕዝቡንም ከስደት ያድናል፤ ዮና. 3፡1 ጸም ለጤንነት ጠቃሚ ነው ለሕሊናም ሰላምን ይሰጣል፤ ኢዮ. 2፡15 ጸም የነፍስን ቁስል ይፈውሳል መድኃኒት ነው።

ዓይን ክፉ ነገር እንዳያይ፤ አፍ ክፉ እንዳይናገር፤ እንዳያናግርም፤ ጆሮ ክፉ እንዳይሰማ እና እግር ወደ ኃጢአት እንዳይሔድ እንዲሁም አጅ ክፉ ነገር እንዳይሠራ ይጸማል ይከላከላል።

በጸም ጊዜ ከምግብ ሥጋ ተቆጥቦ ሥጋን ከነፍሳት ማድከም መዝ. 68፡10 የሥጋን ፍላጎት የዓይንን አምሮት መከልከል 1ኛ ቆሮ. 7፡5 መንፈሳዊ ቅምህርት መማር፤ በወንጌል ጉባኤ ላይ መገኘት፤ በጸሎት መጸሕፍት መታገዝና መጸለይ፤ ቅዱስ ሥጋውን ክቡር ደሙን መቀበል ነዳያንን እያሰቡ ምፅዋት ማድረግ።

መጽሐፍ ቅዱስን መሠረት በማድረግ ቅድስት ቤተ ክርስቲያን በቀኖና ያስቀመጠችውን ክርስቲያን የሆነ ሁሉ ሊጸመው የሚገባው ጸም ብዛታቸው ሰባት ናቸው። ከዚያም በላይ የሚጸሙ ለጸም የሚያደሉ አሉ እነዚህም የተሻለ አድርገዋል።

ዘመነ ዕጌን የጳጉሜን ዕለታት የሚጸሙ አሉ ዓመቱን

በሙሉ ጸምን ገንዘብ የሚያደርጉ አሉ።

□ ሰባቱ አፅዋማት የሚባሉት፡-

1ኛ. ዓቢይ ጸም - ኢየሱስ ክርስቶስ የጸመው ማቴ. 4፡1

2ኛ. ጸመ ነቢያት - ስለ ኢየሱስ ክርስቶስ ልደት ነቢያት የጸሙት

3ኛ. ጸመ ሐዋርያት (የሰኔ ጸም) - ቅዱሳን ሐዋርያት የጸሙት

4ኛ. ጸመ ፍልሰታ (ጸመ ማርያም) - ቅዱሳን ሐዋርያት የጸሙት


5ኛ. ጸመ ድህነት (ረቡዕና ዓርብ) ሉቃ. 18፡9

6ኛ. ጸመ ገሠድ (የጥምቀት ዋዜማ)

7ኛ. ጸመ ነፃዊ - የነፃዊ ሰዎች የእግዚአብሔርን ምህረት ለማግኘት የጸሙት

መብልና መጠጥለሥጋነው እንጂ ለነፍስ አይጠቅምም። መብል ለሆድ ሆድም ለመብል ነው 1ኛ ቆሮ. 6፡13 መብል ከክብር ያዋርዳል፤ ዘፍ. 3፡1 መብል ቅጣት ያመጣል፤ 1ኛ ነገ. 13፡20 መብል ቅድስናን ያረክሳል፤ ዳን. 1፡18 መብል ምድራዊ ያደርጋል፤ ፊሊ. 3፡18 መብል ፅናትን ያሳጣል፤ ዕብ. 13፡9 መብል ራቁት ያደርጋል፤ ዘፍ. 9፡21 መብል ሕሊናን ይለውጣል፤ ዘፍ. 19፡30 መብል ትርፍ የለውም፤ 1ኛ ቆሮ. 8፡8 መብል ደስታን ይለውጣል፤ ሮሜ. 14፡17

መልመጃ አምስት



የሚከተለውን ጥያቄ በትክክል ተመልክተው ባዶ ቦታውን ይሙሉ፡-

- 1ኛ. “ነፍሴን በጾም አስመረርኳት” ያለው ሰው ማነው? _____
- 2ኛ. “ሦስት ሳምንት ሙሉ ሳዝን ነበር” ያለው ነቢይ ማነው? _____
- 3ኛ. “ቤተ ክርስቲያን በቀኖና ወስኖ ያስቀመጠችው ጾም ስንት ነው? _____
- 4ኛ. “ስለ ሀገራቸውና ስለራሳቸው ጥፋት የጸሙት ጾም ምን ይባላል? _____
- 5ኛ. “ይህ አይነቱ ግን ከጸሎትና ከጾም በቀር አይወጣም” ያለው ማን ነው? _____
- 6ኛ. መንፈስ ቅዱስ በጾም ላይ እያሉ ከበርናባስ ጋር የለየው ማነው? _____
- 7ኛ. እኔ ኮልታፋ ምሳሌም ፀያፍ የሆነብኝ ሰው ነኝ ያለው ማን ነው? _____
- 8ኛ. ትዕዛዝ አፍርሶ መብል በመብላቱ በአንበሳ የተበላው ማን ነው? _____
- 9ኛ. ለጸሎት ትተጉ ዘንድ ተስማምታችሁ ካልሆነ በስተቀር አትከላከሉ ያለው ማነው? _____
- 10ኛ. ሆድ ለመብል መብልም ለሆድ ነው ያለው ማን ነው? _____

የሃይማኖት ሰው በፍቅር ይኖራል



ፍቅር የሌለው እግዚአብሔርን አያውቅም እግዚአብሔር ፍቅር ነውና፡፡

ፍቅር በሁለት አይነት ይከፈላል - ፍቅረእግዚአብሔርና ፍቅረ ቢፅ ይባላል፡፡ ይህም ሁለት ሲሆን አንድ አንድ ሲሆን ሁለት ማለት ነው፡፡ የሰው ልጅ በዓይኑ የሚያየውን ወንድሙን የማይወድ ሰው እግዚአብሔርን እወዳለሁ ቢል ሐሰተኛ መሆኑ ተነግሮአል ፍቅር የሕግ ሁሉ ፍጻሜ ናትና፡፡

በፍቅር የሚያምንና በፍቅር የሚኖር ሰው ሕገ እግዚአብሔርን ሁሉ ፈፅሞታል በፍቅረ እግዚአብሔርና በፍቅረ ቢፅ ሕግ ሁሉ ይሰበሰባል፡፡ ይንጠለጠላል፡፡ እውነተኛ የሃይማኖት ሰው ተለይቶ የሚታወቀው ፍቅርን ገንዘቡ ሲያደርግ ነው፡፡ “ተፋቀሩ በበይናቲክሙ እስመ ዝንቱ የአምረክሙ ኩሉ ከመ አማን አርዳዕየ እንትሙ” ዮሐ. 13÷33

እውነተኛ ፍቅር በሥራው የተለየ ውበት አለው፤ 1ኛ ቆሮ. 13÷1

ፍቅር ያስታግሳል፡፡ አያስመካም፡፡ አያበላጭም፡፡ ከእውነት ጋር ደስ ይለዋል፡፡ ሁሉን ያምናል፡፡ ለዘወትር

አይወድቅም፡ ያስተዛዝናል፡ አያስታብይም፡ ክፉ ነገርን
አያሳስብም፡ ስለ አመፃ ደስ አይሰኝም፡ ሁሉን ተስፋ
ያደርጋል፡ ለሁሉ ይሰጣል፡ ድሀውንም አይንቅም፡
አያቀናናም፡ ይታገሳል፡ በሁሉ ይፀናል፡ ለሁሉ ይራራል፡
ዘረኝነት የለበትም፡ የእኔ፡ ለእኔ ማለትን ትቶ ለእኛ፤
ለእርሱ፤ ለእነዚያ ይላል፡ መንደር፡ ሰፈር፡ ወንዝ፡
አካባቢ አይወሰነውም፡፡

ሃይማኖት ያለው ሰው ራሱን ከፍ ከፍ አያደርግም
ሰውን ሁሉ ከራሱ ጋር አስተካክሎ ይመለከታል እንጂ፤
ፊሊ. 2፡3 ምቀኛ አይሆንም፤ ዕብ. 3፡14 ሐሰት አይናገርም
ዘፀ. 20፡26 ኤፌ. 4፡25 አይጨቃጨቅም፤ 2ኛ ጢሞ. 2፡21
ክፉ አይመክርም፤ መዝ. 1፡2 ቂም አይዝም፤ ዘሌ. 19፡18

ሃይማኖት ያለው ሰው ክፉ ለዋለብኝ ክፉ ልመልስ
አይልም፤ ሮሜ. 12፡17 1ኛ ተሰ. 5፡15 እግዚአብሔርን
ማመስገን አያቋርጥም፤ መዝ. 33፡1 መዝ. 102፡1
ዘዳግ. 6፡4 ለእግዚአብሔር ይታዘዛል፤ የሐዋ. 5፡27
በመከራ ጊዜ ይታገሳል፤ ሮሜ. 12፡12 በጸሎት ፅኑ ነው፤
ሮሜ. 12፡13 እንግዶችን ለመቀበል ይተጋል፤ ዘፍ. 18፡1
ዘፍ. 19፡1 ሮሜ. 12፡13 ቅዱሳንን በሚያስፈልጋቸው
ይረዳል፤ ሮሜ. 12፡12

ሃይማኖት ያለው ሰው በኑሮው ሁሉ ቅዱስ ይሆናል፤
ዘሌ. 19፡2 ቤቱና ቤተሰቡ እግዚአብሔርን ያመልካል
ኢያ. 24፡15

የሃይማኖት ሰው እግዚአብሔር በቀባው ሰው ላይ እጁን
አያነሳም፤ ለድሀ ይራራል፡ ያዝናል ያስባል፤ መዝ. 40፡1
ያዕ. 2፡16 የተጣላ ያስታርቃል፡ ተጣልቶም ይታረቃል፤
ማቴ. 5፡9 ሁልጊዜ በእግዚአብሔር ደስ ይለዋል፤
መዝ. 94፡1

ሃይማኖት ያለው ሰው ዝም ይላል፤ የሐዋ. 21፡14
ያዕ. 4፡13 በእግዚአብሔር ቤት ይኖራል፤ መዝ. 26፡4
መዝ. 12፡1 ማቴ. 17፡5 ሃይማኖት ያለው ሰው በጸሎቱ
ሁሉን ይረዳል፤ ያዕ. 5፡16

ፍቅር ለሃይማኖት ሰው ልዩ መታወቂያ ነው፤ ሉቃ.
10፡29 የፍቅጹ መለያዎች የሚባሉት ደግሞ አንድነት፡
ሰላምና ቸርነት ናቸው፡፡ ፍቅር የሌለው ሰው ሰላምን
የማይሻ ቸርነትና በጎነት የጎደለው ነው፡፡ ፍቅር የሌለው
ሰው ሃይማኖት አለኝ፡፡ እግዚአብሔርን አውቃለሁ ቢል
ውሽታም ነው፡፡ ሃይማኖት ያለ ምግባር የሞተ መሆኑን
ሐዋርያው ያዕቆብ ገልጸታል፤ ዮሐ. 13፡33 ያዕ. 2፡14

እግዚአብሔር ፍቅር ነው ፍቅርም እግዚአብሔር
ነው፡፡ “ወንድሞች ሆይ ፍቅር ከእግዚአብሔር ነው እርስ
በርሳችን እንዋደድ፤ ፍቅር የሌለው እግዚአብሔርን
አያውቅም” ዮሐ. 4፡7 እውነተኛ ፍቅር በሰዎች መካከል
ልዩነትን አይፈጥርም ሀብታምና ድሀ፡ ዘመድና ባዕድ፡
ቀይና ጥቁር አያስብልም ሁሉንም ይወዳል፤ ሉቃ. 10፡27
ሮሜ. 12፡16 1ኛ ቆሮ. 13፡1

የሃይማኖት ሰው በንስሐ ያምናል



ንስሐ የእግዚአብሔር ውሀ ነው፤ እድፍ በውሀ፥ ኃጢአት በንስሐ ይታጠባል ኢሳ. 1፥16 ሕዝ. 36፥25

ንስሐ ኃጢአትን ድል ያደረጉ ሰዎች መዝሙር ነው፤ መዝ. 123፥6 ንስሐ ከእንቅልፍ መንቃት ከሞትም መነሳት ነው፤ ኤፌ. 3፥14 ከእግዚአብሔር ጋር የሚደረግ እርቅ ነው፤ 2ኛ ቆሮ. 5፥20 ወደ እግዚአብሔር መመለሻ መንገድ ነው፤ ዘካ. 1፥1 ከኃጢአት ባርነት የምንላቀቅበት ኃይል ነው፤ ዮሐ. 8፥34

ንስሐ ሕይወትን በሕይወት ይለውጣል፤ ያዕ. 5፥20 አእምሮን ያድሳል፤ ሮሜ. 12፥2 ከነፍስ በሽታ የሚያድን መድኃኒት ነው፤ ኢሳ. 6፥7 ከሞት ወደ ሕይወት ይለውጣል፤ ሕዝ. 18፥23 የእግዚአብሔርን በረከት ለመቀበል እጅ ነው፤ ኢሳ. 1፥19 የኃጢአትን ግንብ ያፈርሳል፤ ማቴ. 11፥28 እግዚአብሔርን የምንጠራበት ደብዳቤ ይሆናል፤ ማቴ. 18፥11 ማር. 2፥18 ወደ እግዚአብሔር ሀገር መግቢያ ነው፤ ዮሐ. 6፥37 የጠፋ ሕይወት ያስገኛል፤ ሉቃ. 15፥1 ነፃነትን ይሰጣል፤ ሉቃ. 8፥32 እውነተኛ ያደርጋል፤ 1ኛ ዮሐ. 1፥8

ንስሐ የሚገባው እንዴት ነው?

ሰው ንስሐ የሚገባው ከኃጢአት ተለይቶ በጽድቅ ሥራ ለመኖር ራሱን በፈቃዱ ለእግዚአብሔር የተቀደሰ አድርጎ ለማቅረብ ስለሆነ ሕይወቱን መርምሮ ወደ ኋላ ሳይመለስ ወስኖና ለራሱ ቃል ገብቶ ነው፤ ዘፍ. 19፥19 1ኛ ዜና. 29፥15 2ኛ ቆሮ. 13፥5 ወደ ኃጢአት የሚወስዱትን መንገዶችን ሁሉ መዝጋት ያስፈልጋል (የባህርይ ለውጥ ወይም የሕይወት ለውጥ ማምጣት)

ንስሐ ለቆጢአተኛ መድኃኒት ለበሽተኛ

በሥጋ ደዌ (በሽታ) የተያዘ ሰው ሀኪምና መድኃኒት ያስፈልገዋል ያ ካልሆነ ግን በተያዘው በሽታ ይሳዳል፤ ይሰቃያል ለሞትም ያበቃዋል ኃጢአትም በንስሐ ከአልታጠበና ከአልተደመሰሰ ነፍሱን ያሰቃያል ክፉ ደዌ ሆኖ ነፍሱን ለሞት (ለገህነመ እሳት) ይደርጋል “በሽታውን የደበቀ መድኃኒት አይገኝለትም” ምሳ. 28፥13 ማቴ. 25፥30

ኃጢአት ምንድን ነው?

ኃጢአት ማለት “ኃጥአ” አጣ ከሚለው ግሥ የወጣ ሲሆን የማጣት ዓይነቱ ብዙ ነው። ከሁሉም የሚበልጠውና የሚከፋው ግን የእግዚአብሔርን ክብር፥ ሀገር፥ ስምና

መንግሥት ፀጋውን ማጣት ነው።

ሰው ኃጢአት ሲፈፅም እግዚአብሔርን ያጣል ከእርሱ ይለያል ከሁሉም የሚከብደው ይህ ነው። የሰው ልጅ ዘመድ፣ ገንዘብ፣ ጉልበት፣ ሥራ፣ ጤና፣ ሙያ ቢያጣ እግዚአብሔር ከአለው ሁሉም ነገር አለው ማለት ነው፤ ማቴ. 5፥3 ዮሐ. 5፥1 2ኛ ቆሮ. 6፥3

በዚህ ዓለም ተቸግረው የነበሩ ሰዎች ከእግዚአብሔር ዘንድ አግኝተው የተደሰቱና የተፅናኑ ብዙዎች ናቸው፤ ማቴ. 6፥8 ማቴ. 6፥25 ማቴ. 6፥33 ሉቃ. 23፥24 ጤና ለጎደላቸው ጤንነትን እድሜ ለጠየቁት እድሜ የሚሰጥ እግዚአብሔር ነው። ኢዮብ ከፈተናው በኋላ ተደረገለት፤ ኢዮ. 42፥10 ንዕማን በፀበሉ ተፈወሰ፤ 2ኛ ነገ. 5፥1 አንካሳው ዳነ የሐዋ. 3፥6 አልአዛር ከበረ ሉቃ. 16፥19 መጽጉዕ ሰው የለኝም ሲል ደረሰለት፤ ዮሐ. 5፥7

የሰው ልጅ በማወቅም ይሁን ባለማወቅ፣ በስህተትም ይሁን በድፍረት፣ በሐልዮ፣ በነቢብ፣ በገቢር የሚሠራው ክፉ ሥራ ሁሉ ኃጢአት ነው። ሕግን በመተላለፍ፣ በኅ ነገርን አውቆ ባለማድረግ፣ እምነት በማጉደል፣ ንዝህላል በመሆን፣ በሥጋ ድካም፣ የሰይጣንን ጥበብ ባለማወቅ የሚመጣ ስህተት ነው ያሳፍራል፤ ዘፍ. 3፥7

ከፍጡራን መካከል ከቅድስት ድንግል ማርያም በቀር ኃጢአትን ያልሠራ የለም ሁሉም ሽተው በድለው ከሰማይ ወደ ምድር ወርደዋል፤ ራዕ. 9፥1 ራዕ. 12፥7

ሉቃ. 1፥28

ፍጡር ደካማ ነው ኃጢአት ይሰማማዋል፤ ይበድሳል፤ ያጠፋል “ጳድቅ የለም አንድ እንኳን አስተዋይ የለም፤ እግዚአብሔርን የሚፈልግ የለም” ሮሜ. 3፥11 “ሁሉም ኃጢአትን ሠርተዋል የእግዚአብሔርም ክብር ኅድሎ አቸዋል” ሮሜ. 3፥23

ኃጢአት አመፅ ነው 1ኛ ዮሐ. 3፥4 የሥጋን ሥራ መሥራት ነው ገላ. 5፥16 ሕግን መተላለፍ ነው ያዕ. 2፥10 መልካም ነገር ለማድረግ እየቻሉ አለማድረግ ነው፤ ያዕ. 4፥17

ኃጢአት ሞትና ውድቀት እንጂ ድል አይደለም፤ ሮሜ. 12፥21 ሽክምን ያበዛል፤ አንገት ያስደፋል፤ ዘፍ. 4፥13 በእግዚአብሔርና በሰው መካከል ገደል ይሆናል፤ ሉቃ. 16፥26 የመንፈስ ቅዱስ ተቃዋሚ ያደርጋል፤ ኤፌ. 4፥30 የእግዚአብሔርን ፍቅር ያጠፋል፤ 1ኛ ዮሐ. 2፥15 ቅድስናን አጥፍቶ ያረክሳል፤ መዝ. 13፥3 ከመንፈስ ቅዱስ ያርቃል፤ 2ኛ ተሰ. 5፥19 ቃል ኪዳንን ያጠፋል፤ ነህ. 13፥29 ምድርን ያረክሳል፤ ኤር. 3፥2 ሰላምን ያጠፋል፤ ኢሳ. 48፥22 ፀጥታን ይነሳል፤ 1ኛ ነገ. 20፥1 ኢሳ. 57፥20 ዮሐ. 3፥36

ኃጢአት የወደዱትን ያጠፋል፤ መጋ. 3፥2 ሚዛናዊነትን ያበላሻል፤ ማቴ. 27፥24 ወንጀለኛ ያደርጋል፤ ዘፍ. 11፥8 ማቴ. 22፥48 ክብርን ያጠፋል፤ ዘፍ. 3፥19

ኃጢአት ከሰው ለይቶ ከአራዊት ጋር ያውላል፤
 ዳን. 5÷12 ማስተዋልን ያጠፋል፤ ፅውር ያደርጋል
 መሳ. 16÷19 ዘፍ. 2÷17 የጥፋት ውሀን ያመጣል
 ዘፍ. 6÷7 እሳት አደጋን ይፈጥራል ዘፍ. 19÷24 መለያየትን
 ይፈጥራል ማር. 11÷14 ዘፍ. 11÷1 መርገምን ያመጣል
 ማር. 11÷14 ሞትን ያደርሳል፤ 1ኛ ሳሙ. 4÷18 1ኛ. ዜና. 2÷16
 የሐዋ. 5÷1 በሽታን ያመጣል፤ ዘፀ. 9÷9 ዘሐ. 12÷10
 2ኛ ነገ. 5÷25

በአጠቃላይ ኃጢአት በእግዚአብሔ እና በሰው
 መካከል ግድብ (ገደል) ሆኖ ይለያያል፤ ሰውን ከዘለዓለማዊ
 ሕይወት ያጠፋል፤ ሉቃ. 16÷26 ከሰማያዊ ቤት ያስወጣል፤
 2ኛ ቆሮ. 5÷1 ከእውነተኛዋ ሀገር (ከኢየሩሳሌም ሰማያዊት)
 ያስወጣል፤ ፊል. 3÷20 በመጨረሻው ቀን በፍርድ ሰዓት
 ጌታ ሲመጣ በግራ ያስቆማል፤ ማቴ. 25÷41

ለንስሐ የሚደሰፈልገው

ቅድመ ንስሐ መማር፤ ጊዜ ንስሐ ማመን፤ ድኅሪ ንስሐ መታመን
 1ኛ. ቅድመ ንስሐ (ከንስሐ በፊት) የንስሐን ትርጉም
 ማወቅ፤ ጥቅሙን ማመን፤ ራዕ. 2÷1 ወደ ልብ መመለስ
 ሉቃ. 15÷15 ንስሐ የሚገባው ለማን ነው? ብሎ መጠየቅ፤
 ንስሐን ተቀብሎ ቀኖና የሚሰጠው ማን ነው? ማለት፤ የንስሐ
 መሰናክሎችን ማስወገድ፤ ማቴ. 5÷29 ጥቂቶቹ ናቸው።

2ኛ. ጊዜ ንስሐ (በንስሐ ጊዜ) የእግዚአብሔርን መሐሪ
 ነት የሰውን በደለኛነት ማመን፤ በሠሩት ኃጢአት
 መፀፀት፤ ኃጢአትን ሳይፈሩና ሳይደብቁ መናዘዝ፤ ልብን
 መመለስና በቀደ ኃጢአት ማዘን፤ ሉቃ. 15÷11 የንስሐ ፍሬ
 ለማፍራት መወሰን፤ ማቴ. 3÷8 ስለ ንስሐ አለመፍራት፤
 ዘሌ. 5÷5 ኃጢአትን በየጊዜው አለመሰወር፤ ምሳ. 28÷13
 ራስን ለካህን ማሳየት፤ ማቴ. 8÷1 ማቴ. 19÷28
 ሉቃ. 17÷14 1ኛ ዮሐ. 1÷9 አስፈላጊና ተገቢዎች ናቸው።

3ኛ. ድሀሪ ንስሐ (ከንስሐ በኋላ) በቅድስና በንፅህና
 መኖር፤ ፅዝ. 6÷4 ከክፉ ሰዎችም መለየት፤ ዘፍ. 12÷1
 1ኛ ቆሮ. 15÷33 1ኛ ጢሞ. 5÷33 እኔ ማን ነኝ? እያሉ
 እራስን መጠየቅ፤ በኑር መጠንቀቅ፤ 1ኛ ቆሮ. 11÷9 የኢየሱስ
 ክርስቶስን ሞቱንና ትንሳኤውን ማሰብ፤ ዘወትር በጸሎት
 መትጋት፤ ከገንዘብ ከሥልጣን ፍቅር መራቅ፤ መንፈሳዊ
 ቆራጥነትን ገንዘብ ማድረግ፤ ሉቃ. 8÷2 ማር. 15÷40
 ዮሐ. 20÷1 እስከ መጨረሻው ለመጽናት መወሰን፤
 ማቴ. 24÷13 ራዕ. 2÷10 በካህን ምክር መኖር፤
 ቅዱስ ሥጋውን ከቡር ደሙን መቀበል፤ ዮሐ. 6÷4
 የእግዚአብሔርን ቃል መስማት፤ ሕዝ. 3÷1 ማቴ. 4÷2
 ቤትንና ሥራን ማመቻቸት፤ ኢያ. 24÷15 የልብ
 ርህራሄን እና ቸርነትን መያዝ፤ ገላ. 5÷22 ራስን
 መግዛት፤ ገላ. 5÷23 ኃይልን፤ ሥልጣንን፤ ጉልበትን፤

ሀብትን ትቶ በእግዚአብሔር መመካት፤ 1ኛ ቆሮ. 1፡29 ጠላት፡ ወዳጅ፡ ዘመድ፡ ባዕድ ሳይሉ ሁሉን ማፍቀር፤ መዝ. 40፡1 ዘወትር እግዚአብሔርን መራብና መጠማት፤ መዝ. 41፡1 ከልዩ ልዩ አስነዋሪ ነገር (ሱስ) መራቅና መጠንቀቅ፡ አንደበትን ከክፉ ንግግር መከልከል፤ መዝ. 16፡4 ኤፌ. 4፡29 በዓላማ ፀንቶ መኖርና ሕይወትን በመንፈሳዊነት መምራት፡፡

እግዚአብሔርን በማመንና በመፍራት በሃይማኖት ለሚኖር ሰው ንስሐ ወደ እግዚአብሔር የሚቀርቡበት ከጥምቀት ቀጥሎ የተሰጠች 2ኛ ፀጋ (ሀብት) ስለሆነች ዘወትር ታስፈልጋለች፡፡

በፍርድ ቀን ኃጥአን በግራ፡ ጻድቃን በቀኝ ይቆማሉና መደባችን በግራ ከሚቆሙት ኃጥአን ጋር እንዳይሆን በኃጢአት ሳይፈርደን ንስሐ መግባት ያስፈልጋል፡፡

ንስሐን የሚጠላ ሰው የእግዚአብሔርን ፕርነት የማያምን ነውና ቀጠሮ ሳይሰጥ፤ ለነገ ሳይል ከንስሐ ጋራ መገናኘትና መወያየት አለበት፡፡

ለንስሐ ጉዳይ ቀጠሮ አይሰጥም፡ መረሳት የለበትም የማይረሳ ነውና፡፡ እኛ ኃጢአታችን ብንረሳ እግዚአብሔር አይረሳውምና እንደ ዳዊት ብንረሳው ናታንን ልኮ ሳይቆጣን “ኃጢአተኛው አንተ ነህ” ብሎ ሳይቀጣን፤ 2ኛ ሳሙ. 12፡7 ንስሐ ለመግባት ዮናስ ተልኮ ትጠፋላችሁ እስከሚለን ድረስ መቆየት የለብንም፤ ዮና. 4፡1 ነገ የሚሆነውን አናውቅምና

በድንገት ሳንጠራና የዚህ ዓለም ሕይወት ሳይጠናቀቅ ተዘጋጅቶ መኖር ይገባናል ኃጢአት ለነገ አይባልም፤ ምሳ. 27፡1 ማቴ. 6፡34 ኤፌ. 4፡27 ያዕ. 4፡13 የሰው ሰውነቱ በውሀ እንደሚፀዳ ሁሉ ነፍሱም የምትፀዳው በንስሐ ነውና፡፡ በሥጋ ፍላጎት በዓይን አምሮት (በሐልዮ፡ በነቢብ፡ በገቢር) የበደለና የተሳሳተ ሰው ኃጢአቱና ጥፋቱ ትዝ ቢለው ፈጥኖ ንስሐ መግባት አለበት፡፡

ንስሐ የኃጢአትን ሥር ቆርጦ መጣልና ከልብ መለወጥ ነው እንጂ በንስሐ አባት በኩል የኃጢአት ሪፖርት ማቅረብ ብቻ አይደለም፡፡

ንስሐ እንደ ዳዊት፤ መዝ. 6፡6 መዝ. 87፡1 እንደ ጴጥሮስ ሉቃ. 23፡61 በእንባ የታጀበ ሲሆን የተወደደ ነው፡፡ ንስሐ የሚደምቀውና እውነተኛ የሚሆነው እምነት፡ ጸሎት፡ ጾም፡ ፍቅር፡ ምፅዋት፡ ስግደት፡ አርምም፡ ቆራጥነት፡ ትእግስት፡ ትህትና ሲጨመርበት ነው (ሙሽራ በሚዜዎቹና በአጃቢዎቹ እንደሚደምቅ)፡፡

ንስሐ መግባት የሚቻለው የማሠርና የመፍታት ሥልጣን በተሰጠው ትክክለኛ ካህን ፊት ነው፤ ማቴ. 8፡5 ማቴ. 18፡19 ሉቃ. 17፡14

ንስሐ እውነተኛ የሚሆነው ካህኑ የሚሰጠውን ቀኖና አክብሮ ለሚፈጽም ሰው ነው፡፡ ንስሐ ለመግባት የተወሰነ ጊዜ የለውም መቼ እንደሚጠራ የማያውቅ የሰው ልጅ ዘወትር ተዘጋጅቶ መጠበቅ አለበት፤ ማቴ. 24፡36 ማቴ. 25፡1

መልመጃ ስድስት



ሀ. የሚከተለውን ጥያቄ ተመልክተው እውነቱን እውነት (እ) ሐሰቱን ሐሰት (ሐ) በማለት ይመልሱ

1ኛ. ንስሐ መግባት የሚቻለው ለካህንና ለወዳጅ ነው።

2ኛ. በፍርድ ቀን ኃጥአን በግራ ጻድቃን በቀኝ ይቆማሉ።

3ኛ. ኃጢአት ከአራዊትና ከእንስሳት ጋር ይዛምዳል።

4ኛ. ቅዱስ ዮሐንስ “ሁሉም ኃጢአት ሠርተዋል” ብሏል።

5ኛ. ቅዱስ ጳውሎስ “ነፍሴን በጾም አስመረርኳት” ብሏል።

6ኛ. ከፍጡራን መካከል ኃጢአትን ያልሠሩ መላእክት ብቻ ናቸው።

7ኛ. ሰሎሞን በአባቴ ፈንታ እኔ ተነሳሁ ብሏል።

8ኛ. ቅዱስ ዳዊት በቤተ መቅደስ ተንበርክኮ ጸሎት አድርጓል።

9ኛ. ሕዝቅያስ ለእግዚአብሔር ቤት ለመሥራት በልቤ አስቤአለሁ ብሏል።

10ኛ. ሕዝቅኤል በ25 ዓመቱ የነገሠ ጻድቅ ሰው ነው።

ለ. የሚከተለውን ጥያቄ ተመልክተው ትክክለኛውን ያዛምዱ.

- | | |
|--------------------------------|------------------|
| — 1ኛ. በይሁዳ ምትክ የተመረጠው | ሀ ቅዱስ ሉቃስ |
| — 2ኛ. እነዚህ ሦስቱ ፀንተው ይኖራሉ | ለ ንጉሥ ኢየሱስ |
| — 3ኛ. ጳውሎስን ወደ ቤቷ ግባ ያለችው | ሐ ሊቀ ካህናት አርጋ |
| — 4ኛ. የሐዋርያትን ሥራ የጻፈው | መ ማርያምና አርጋ |
| — 5ኛ. በገባእን ሰማይ ፀሐይን ያቆመው | ሠ ዮሐንስ ለኖት ሐና |
| — 6ኛ. ከሙሴ ጋር ሆኖ ፈርሶትን ያነጋገረው | ረ ኅልያድ |
| — 7ኛ. በሐሜት ምክንያት የተቀጡ | ሰ ሐማ |
| — 8ኛ. ልቤ በእግዚአብሔር ፀና ያለችው | ሸ ዮናስ |
| — 9ኛ. ዳዊት በወንጭፍ የገደለው | ቀ ኤልያስ |
| — 10ኛ. አይሁዳውያን እንዲሞቱ ነገር የሠራው | በ ማትያስ |
| — 11ኛ. ወደ ነፃዊ ሰዎች የተላከው | ተ እምነት፣ ተሰፊ፣ ፍቅር |
| — 12ኛ. ሰማይን በማዘዝ ዝናም የከለከለው | ቸ ልድያ |
| — 13ኛ. መንፈስ ቅዱስን ሲያታልሉ የተቀሰፉት | ኀ መንገዳዊው ዮሐንስ |
| — 14ኛ. ዳዊትን ኃጢአተኛ ነህ ያለው ነቢይ | ነ ዘካርያስ |
| — 15ኛ. እግዚአብሔር ከኮሎዶጎሞር እጅ ያዳነው | ሃ ድንግል ማርያም |
| — 16ኛ. በአጥንቱ ሙት ያነሳው ነቢይ | አ በርጤሜዎስ |
| — 17ኛ. እግዚአብሔር 15 ዓመት የጨመረለት | ከ አዳም |

— 18ኛ. በፈጥሞ ደሴት ታስሮ የነበረው	ኸ ቃዩል
— 19ኛ. ኢየሱስ ክርስቶስን 6 ወር የሚበልጠው	ወ አቤል
— 20ኛ. ቅዱስ ገብርኤል ያበሰረው ካህን	ዐ ሴት
— 21ኛ. በሉቃስ ወገኔል 1:39 ላይ የተናገረው	ዘ ዘኪያስ
— 22ኛ. ዓይኔን አብራልኝ ብሎ የለመነው	ዠ ንዕማን
— 23ኛ. ሙሴ ታቦተ ጽዮንን የተቀበለበት ቦታ	የ ጲላሙስ
— 24ኛ. ድንግል ትጽንሳልች ብሎ የተናገረው	ደ ሐናንያና ሰጸራ
— 25ኛ. ድንግል ትወልጃለሽ ብሎ የተናገረው	ጀ ናታን
— 26ኛ. አብርሃም በአማላጅነቱ የፈወሰው	ገ አብርሃም
— 27ኛ. ራቁቴን ስለሆነኩ ፈራሁ ያለው	ጠ ኤልሳዕ
— 28ኛ. ጋጠአቱ ታላቅ ናት ለመሸም አልችልም ያለው	ጫ ሕዝቅያስ
— 29ኛ. መስዋዕቱን እግዚአብሔር የተቀበለበት ሰው	ጸ የአላቤጥ ልጅ ዮሐንስ
— 30ኛ. በአቤል ምትክ የተወለደው	ጸ ደብረ ሲና
— 31ኛ. ከዛፍ ላይ ሆኖ ኢየሱስ ክርስቶስ የጠራው	ፀ ነቢዩ ኢሳይያስ
— 32ኛ. በዮርዳኖስ ፀባል ከለምፁ የተፈወሰው	ፈ ቅዱስ ገብርኤል
— 33ኛ. ከደሙ ንፁህ ነኝ ብሎ እጁን የታጠበው	ፐ አቤሚሊክ

የሃይማኖት ሰው የምግባር ሰው ይሆናል



ሃይማኖት አለኝ፡ የእግዚአብሔር ሰው ነኝ፡ በሥላሴ ስም ተጠምጭአለሁ፡ ቅዱስ ሥጋውን ክቡር ደሙን ተቀብያለሁ የሚል ክርስቲያን የሆነ ሰው የሚታወቅበትና ከአሕዛብ የሚለይበት መስፈርት (መመዘኛ) አለው፡፡

የሰው ልጅ በማመኑ ብቻ ሃይማኖተኛ ሊሆን አይችልም፡፡ ክርስቲያን መሆኑ የሚረጋገጠውና ከሌሎች ተለይቶ የሚታየው በሚሠራው ሥራና በሚኖረው ኑሮ ነው፤ ሮሜ. 2፡6 ገላ. 5፡1 ያዕ. 2፡14

የእግዚአብሔር ሰው በኑሮው ኢያ. 24፡15 ኤፌ. 4፡17 በንግግሩ ዮሐ. 3፡11 ኤፌ. 4፡25 በአመጋገቡ 1ኛ ቆሮ. 10፡23 በአለባበሱም የተለየ ነው፡፡

እያንዳንዱ ሰው በባህል ሥርዓቱ፡ በአነጋገር ዘይቤው፡ በአለባበስ ሁኔታው፡ በአመጋገቡ ሁሉ ይታወቃል፡፡ እንዲሁም እውነተኛ ክርስቲያን የሆነ ሰው የሚታወቅበትና የሚለይበት ብዙ መመዘኛወችና መስፈርቶች ይኖሩታል፡፡ መልካም ዛፍ የሚታወቀው በፍሬው ነውና፤ ማቴ. 7፡16

ክርስቲያን ነኝ ብሎ የእግዚአብሔርን ስም ደጋግሞ ስለጠራ፡ ወደ ቤተ ክርስቲያን ስለሔደ፡ የሃይማኖት

አባቶችን ስላወቀ፡ የጸሎት መጻሕፍትን በእጁ ስለያዘ፡ የመጽሐፍ ቅዱስን ጥቅስ ስለጠቀሰ፡ በየገዳማቱ ስለሔደ ብቻ ክርስቲያን ነው (የእግዚአብሔር ሰው ነው) ብሎ መደምደም ያስቸግራል። እነዚህ ምልክቶች ወደ ክርስትና ሊያቀርቡና መግቢያ ሊሆኑ ይችላሉ እንጂ ፍፁም የሆነ ክርስቲያን ነው ብሎ ለመመስከር ከባድ ነው።

በደረሰበት በዚህ ዘመን ከሆነው ይልቅ የሚመስለው ይበዛል። እንኳን ሰው ሥጋ የለበሰው ሰይጣንም የብርሃን መልአክ መስሎ ይመጣል። የበግ ለምድ ለብሰ፡ ነጣቂ ተኩላ ሆኖ ከበጎች መካከል ይውላል። የተመረጡትን የሚያሳስቱ የሚነሱበትና ብዙዎቹን የሚያሰናክሉበት ወቅት በመሆኑ “ያብረቀረቀ ሁሉ ወርቅ አይደለም” የሚለውን የብልሆች ጥቆማ “በጠመጠመ ሁሉ መምሬ፡ በጠመደ ሁሉ ገበሬ” የሚለውን የሊቃውንት ምሳሌ መሠረት በማድረግ እንደ ከልክሌዎስ በቤቱ እየዋሉ መልካም ሥራ (ግብር) የሌላቸውን የስም ክርስቲያኖች የእግዚአብሔር ቃል እና የሰውን ሥራ በሚዛን እየመዘንን እናየዋለን። ክርስትና በስም ብቻ ከሆነማ አባ ጨንፊም “አባ” ተብሏል።

ሐዋርያው ቅዱስ ጳውሎስ በመጨረሻው ዘመን የሚታየውንና የሚፈጠረውን ለደቀመዝሙሩ ለጢሞቴዎስ እንዲህ በማለት ገልጸለታል። “ነገር ግን በመጨረሻው ቀን የሚያስጨንቅ ዘመን እንደሚመጣ ይህንን እወቅ። ሰዎች

ራሳቸውን የሚወዱ፡ ገንዘብ የሚወዱ፡ ትምክህተኞች፡ ትዕቢተኞች፡ ተሳዳቢዎች፡ ለወላጆቻቸው የማይታዘዙ፡ የማያመሰግኑ፡ ቅድስና የሌላቸው፡ ፍቅር የሌላቸው፡ እርቅን የማይሰሙ፡ ሐሚተኞች፡ ራሳቸውን የማይገዙ፡ ጨቃኞች፡ መልካም የሆነውን የማይወዱ፡ ከዳተኞች፡ ችኩሎች፡ በሰይጣን ትዕቢት የተሞሉ፡ ከእግዚአብሔር ይልቅ ተድላን የሚወዱ፡ የአምልኮት መልክ ያላቸው ኃይሉን ግን የካዱ፡ ኃጢአት የተከመረባቸው ይሆናሉ፡ 2ኛ ጢሞ. 3፡1

እግዚአብሔርን ለማመን ከሆነ አጋንንትም ያምናሉ ስሙንም ይጠራሉ፡ ፈቃዱንም ይጠይቃሉ፡ የእግዚአብሔር ስም ሲጠራ ይንቀጠቀጣሉ፡ ይሸሻሉ፡ ከሰውም ላይ ይለቃሉ፤ ኢዮ. 21፡14 ማቴ. 8፡28 ዮሐ. 19፡15 ያዕ. 2፡19

እንግዲህ የሃይማኖት ሰው የሚታወቀው ቅጠል ብቻ ሆኖ እንደተገኘቸው በለስ መሆን ሳይሆን ሃይማኖት ከምግባር ይዞ ሲገኝ ነው። ምግባር የሌለው እምነት ቅጠል ብቻ ሆኖ እንደተገኘቸው በለስ ፈጣሪን ያሳዝናል፡ ይረገማል፡ ይደርቃል፡ ወደ እሳት ይጣላል፤ ማቴ. 21፡18

በሌላ በኩል ኢየሱስ ክርስቶስ ምሳሌ አድርጎ እንደጠቀሳት በለስ ተቆርጣ እንድትጣል ይፈርድባታል፤ ሉቃ. 13፡6 ዮሐ. 15፡1

ስለዚህ ክርስትና (ሃይማኖት) እንደላሉን ተክል ሥር

የሌለውና ፍሬ የማያፈራ ከሆነ አያጸድቅም። ሥራን ከሃይማኖት (እምነትን ከምግባር) በአንድነት ይህ መገኘት ይገባል። የውስጥ ደዌና በሽታ የሚሸፈነው በሥጋ ቆዳ ነው ሃይማኖትም የሚገለጠውና የሚታወቀው በምግባር ነው።

የሃይማኖት ሰው በእግዚአብሔር ቃል ይኖራል



በአብ፡ በወልድ፡ በመንፈስ ቅዱስ ስም አምኖ የተጠመቀና በዳግም ልደት የሥላሴን ልጅነት ያገኘ ሰው በክርስቶስ ክርስቲያን፡ በወልድ ውሉድ የተባለ፡ በቅዱስ ሥጋው በክቡር ደሙ የታተመ እና ከኢየሱስ ክርስቶስ ጋር የተዋሽደ ሰው በሐጄውቱ የሚፈጽመውና የማይፈጽመው፡ የሚሠራውና የማይሠራው፡ የተፈቀደለትና የተከለከለው ነገር አለ።

ለክርስቲያን መመሪያው የእግዚአብሔር ቃል ነው። በዓለም ጥበብ፡ በሥጋዊ እውቀት፡ በምድራዊ ሥርዓት ከተመራና ከተመላለሰ ክርስቶስን ሊመስል አይችልም “እኔ ክርስቶስን እንደምመስል እናንተም እኔን ምስሉ” ተብሏልና፤ 1ኛ ቆሮ. 11፥1 የሃይማኖት ሰው እግዚአብሔር የፈቀደውንና የከለከለውን አውቆና ጠብቆ ይኖራል።

ሥሩ የተባለውና በሕግ የተፈቀደው እግዚአብሔር የሚወደውን ለመንግስተ ሰማያት የሚያበቃውን፡ በፍርድ ቀን በክርስቶስ ቀኝ የሚያስቆመውን፡ የአባቴ ቡሩካን የሚያስኘውን፡ ለኅሊና እረፍት የሚሰጠውን ነው።

አትሥሩ የተባለውና የተከለከለው የሥጋ ፈቃድ

የሆነውን፡ እግዚአብሔር የሚጠላውን በፍርድ ቀን በግራ የሚያስቆመውን፡ እናንተ ርጉማን የሚያስብለውን፡ ለገህነመ እሳት የሚዳርገውን፡ የኅሊናን እረፍት የሚነሳውን ነው።

እግዚአብሔር የሚጠላቸው ነገሮች

ሀ. ትዕቢተኛ ዓይን (ሀብታምና ድሀ የምትለይ፡ ዘርና ወንዝ የምትቆጥር፡ የምትጠቅስና የምትገላምጥ፡ ከፍና ዝቅ አድርጋ የምትናገር፡ የምትሳሳና የምታደላ) ምሳ. 6፡17

ለ. ሐሰተኛ ምላስ (የምትናገረውን የማታውቅ፡ በነገር የምታቃጥል፡ በሰው ሥጋ ውስጥ ተደብቃ ልብንና አእምሮን ሳታስፈቅድ የምትለፈልፍ) ምሳ. 6፡17

ሐ. ወደ ክፉ የምትሮጥ እግር (ጣዖት በሚመለከበት፡ ዝሙት በሚፈጸምበት፡ ነፍስ በሚገደልበት፡ ያድማና የተንኮል ስብሰባ ወደ አለበት የምትሮጥ) ምሳ. 6፡17

መ. ክፉ ሐሳብ የምታብቅል ልብ (ልስረቅ፡ ልግደል፡ ሳመንዝር፡ በሐሰት ልመስክር እያለች ያልነበረ ነገር እንዲኖር፡ ያልታሰበ ነገር እንዲታሰብ የምታደርግ በሳ የሆነ ነገር የማይገኝበትና የማይታይበት) ምሳ. 6፡18

ሠ. ንፁህ ደም የምታፈስ እጅ እንደ ቃየል፡ እንደ አይሁድ፡ እንደ ሐማ ሰውን ያለ በደሉ በደለኛ፡ ያለ ኃጢአቱ ኃጢአተኛ፡ ያለጥፋቱ ጥፋተኛ ነው ብላ የምትጠቁም፡ የሰውን ክብር የምትነካ፡ ማስረጃ የምትሰርቅ፡ አስመስላ የምትፈርም፤ ምሳ. 6፡18

ረ. በሐሰት የሚናገር ሐሰተኛ ምስክር ሳያይ፡ ሳይሰማ፡ በይሉኝታ፡ በጥቅም፡ በወገን፡ ለመወደድ፡ ለመክበር፡ ለመበቀል ብሎ የሚመስክር፤ ምሳ. 6፡19

ሰ. በወንድማማች መካከል ጠብን የሚዘራ ነገር በመሥራት፡ አሉባልታ በማውራት፡ ቅያሜን በማበረታታት፡ በሰዎች መካከል ጠብና ክርክር እንዲኖር በማድረግ፤ ምሳ. 6፡19 ሮሜ. 12፡18

ሸ. ሐሜት፡ ሐሰት፡ ጥላቻ፡ ትዕቢት፡ ንፍገት፡ ምቀኝነት፡ መራገም፡ ስርቆት፡ መግደል፡ ስስት፡ ክህደት፡ ሱሰኝነት፡ ዘፋኝነት፡ አድመኝነት፡ መዳራት፡ ጥል፡ ክርክር፡ ቅንአት፡ ቁጣ፡ መለያየት፡ ጠንቋይነት፡ ዝሙት፤ ዘጸ. 27፡1 1ኛ ሳሙ. 2፡22 1ኛ ሳሙ. 30፡34 ኢዮ. 15፡33 1ኛ ሳሙ. 3፡11 መዝ. 14፡1 ኢሳ. 30፡34 ምሳ. 28፡13 ማር. 16፡28 ዕዝ. 10፡29 ማቴ. 12፡31 ማቴ. 12፡43 ማቴ. 15፡14 ገላ. 5፡19 ዕዝ. 6፡4 2ኛ ጴጥ. 2፡20 ሄኖክ 2፡1

የሃይማኖት ሰው ሕገ እግዚአብሔርን ይጠብቃል



ከሙሴ ጀምሮ እስከ ኢየሱስ ክርስቶስ ልደት ያለው ዘመን ዘመነ ኦሪት ይባላል። ያ ዘመን እግዚአብሔር ሕጉን በጽኑነት ላይ ጽፎ ለሙሴ የሰጠበትና መመሪያና ትዕዛዝ የተላለፈበት ሥሩ አትሥሩ የተባለበት ጊዜ ነው።

ሃይማኖት ያለው ሰው ሕገ እግዚአብሔርን ይጠብቃል አሥሩ ትዕዛዛት (ሕገ ኦሪት) ተብለው የተመዘገቡት፤ ዘፀ. 20፡1

- 1ኛ. ከእኔ በቀር ሌላ አምላክ አታምልክ
- 2ኛ. ለጣኦት አትሰገድ አታምልካቸውም
- 3ኛ. የአምላክህን ስም በክንቱ አትጥራ
- 4ኛ. የሰንበትን ቀን አክብር ቀድሰውም
- 5ኛ. አባትህንና እናትህን አክብር ረጅም እድሜና ዘመን ታገኛለህ
- 6ኛ. አትግደል (በክፉ ምክር፥ በጦር፥ በሐሜት ሰነድ ማጥፋት፥ በማስወረድ)
- 7ኛ. አታመንዝር (ከተፈቀደልህ ሌላ አትንካ፥ ሩካቤ ሥጋ፥ ከብር፥ እውቀት፥ ህብት የመሳሰለውን አትንካ)
- 8ኛ. አትሰረቅ (ሠርተህ ከምታገኘው ሌላ አትንካ ለእንተ የሆነውን ሁሉ እግዚአብሔር ይሰጥል

9ኛ. በባልንጀራህ ላይ በሐሰት አትመሰክር) በይሉኝታ፥ በዘረኝነት፥ በጥቅም፥ በምቀኝነት፥ ምስጋናን በመሻት፥ በልማድ፥ ሐሰትን ሱስ በማድረግ)

10ኛ. የባልንጀራህን ሚስት፥ ቤት አትመኝ ሎሌውንም ገረዱንም በሬውንም አህያውንም ኩብቱንም ሁሉ አትመኝ፤ ዘፀ. 20፡3 ዘዱ. 5፡5

ለአሥረኛው ትዕዛዝ አማራጭ የሚሆን በመጽሐፍ ቅዱስ ላይ የምናገኘው ቃል አለ የመጀመሪያዎቹ ሁለት ትዕዛዛት እንደ አንድ ከተቆጠሩ አሥረኛው ትዕዛዝ ዘሌ. 19፡18 “ባልንጀራህን እንደራሱህ ውደድ” የሚለውን መቁጠር ነው። ሃይማኖት አበው ዘሰንበት ቁጥር 129 ገፅ 603 ተመልከት።

ሕገ ወንጌል

- 1ኛ. ተርቤ አብልታችሁኛል (አላበላችሁኝም)
 - 2ኛ. ተጠምቼ አጠጥታችሁኛል (አላጠጣችሁኝም)
 - 3ኛ. እንግዳ ሆኜ ተቀብላችሁኛል (አልተቀበላችሁኝም)
 - 4ኛ. ታርገዜ አልብላችሁኛል (አላለበላችሁኝም)
 - 5ኛ. ታምሜ ጠይቃችሁኛል (አልጠየቃችሁኝም)
 - 6ኛ. ታስራ ወደ እኔ መጥታችኋል (አልመጣችሁም)
- እነዚህ ስድስቱ በመጨረሻው ቀን (በዳግም ምዕአት)

አምላካችን ጌታችን ኢየሱስ ክርስቶስ የሚያመሰግንባቸው የሚወቅስባቸው መሆናቸው ተገልጿል።

በቀኝ የመቆም ዕድል የሚያገኙትን በምስጋና ቃል “እናንተ የአባቴ ብሩካን ኑ ዓለም ከተፈጠረበት ጊዜ ጀምሮ የተዘጋጀላችሁን መንግሥተ ሰማያት ውረሱ” ይላል። በግራ የቆሙትን ደግሞ በወቀሳ ቃል “እናንተ እርጉማን ለሰይጣንና ለመላእክቱ ወደ ተዘጋጀ ወደ ዘለዓለም እሳት ሒዱ” ማቴ. 25÷25 ይላቸዋል።

አንድ ክርስቲያን (የሃይማኖት ሰው) ሕገ ኦሪትንና ሕገ ወንጌልን በሚገባ አውቆ ማክበርና መጠበቅ በጥንቃቄም መኖር አለበት። ከሕጉ ትንሸና ትልቅ የሚባል የለበትም። ሁሉን ፈፅሜአለሁ የሚል አንዲቷን ቢያንድል ሁሉንም አፍርሶአል አጉድሎአልም በእግዚአብሔር ዘንድ ግማሽ ጽድቅ የለም ለምሳሌ አሥር በር ያለው ቤት ቢኖር ዘጠኙ ተዘግቶ አንዱ በር ክፍት ቢሆን ቤቱ ተዘግቷል ማለት አይቻልም።

ወደ ክርስትናም መጠጋትና መግባት የተለያዩ ናቸው። መጠጋት የሚባለው የሃይማኖት ሰው ለመሆን የሚደረግ ዝግጅትና ቅድመ ሁኔታ ነው። መግባት ግን ሆኖ መገኘት ነው። በአንድ የኋለ ሚዳ ገብቶ ተጫዋች መሆንና ተመልካች ሆኖ መውጣት ልዩነት አላቸው። ክርስቲያን መምሰልና ክርስቲያን መሆን ይለያያሉ።

አንዳንድ ሊቃውንት 6ቱ ቃላት ወንጌል (ሕገ ወንጌል)

የሚባሉት የሚከተሉት እንደሆኑ ይናገራሉ ያስተምራሉ። እነዚህም በወንጌል ተመዝግበው የሚገኙ አምላካዊ መማሪያዎች ስለሆኑ መጠበቅና ማክበር ተገቢ ነው።

1ኛ. በወንድሙ ላይ የሚቆጣ ፍርድ ይገባዋል

2ኛ. ወደ ሴት አይቶ የተመኘ ፍርድ አለበት

3ኛ. ያለ ዝሙት ምክንያት ሚስቱን የሚፈታ አመንዝራ ያደርጋታል

4ኛ. በሰማይም በምድርም በራሳችሁም አትማሉ

5ኛ. ክፉውን በክፉ አትቃወሙ

6ኛ. ጠላታችሁን ውደዱ

እነዚህን ሕግጋት ስንመለከት ጌታችን አምላካችን መድኃኒታችን ኢየሱስ ክርስቶስ ከብሉይ ኪዳን ሕግ የበለጠ በማጥበቅና በማፅናት የሰጠው የአዲስ ኪዳን ሕግ ነው። ዘፍ. 27÷11 1ኛ ሳሙ. 20÷30 ምሳ. 15÷8 ምሳ. 6÷25 ምሳ. 25÷51 ኤር. 4÷26 ሕዝ. 11÷5 ማቴ. 5÷28 ማር. 3÷5 ማር. 9÷43 ሮሜ. 12÷19 ቆላ. 3÷8 ያዕ. 1÷19

አምነት ያለው ሰው እነዚህን ሲጠብቅና መልካም የሆነ ሥራ ብቻ ሲሠራ ሃይማኖተኛ ይባላል። የሃይማኖት ማጣፈጫው ምግባር መሆኑን ማወቅ ይገባል። “ሕጉን ብትጠብቁ፥ ብትፈፁሙም ሕዝቤ ትሆናላችሁ እኔም አምላክ እሆናችኋለሁ” ብሎ እግዚአብሔር ቃል ኪዳን ገባ

ሕዝቡም በአንድ አፍ ሆነው ድምፃቸውን ከፍ አድርገው
እግዚአብሔር ያለውን ሁሉ እንፈጽማለን እናደርጋለን
እንታዘዛለን ብለው ቃል ገብተዋል፤ ዘፀ. 19÷8 ዘፀ. 24÷1
በሐዲስ ኪዳንም ልጆቹ እንድንሆን ሥልጣኑን ሰጥቶናል፤
ዮሐ. 1÷12

መልመጃ ሰባት - ልዩ ጥያቄ



የሚከተለው መልመጃ መጽሐፍ ቅዱስን መሠረት ያደረገ
ጥያቄ ነው። በትክክል ተመልክተው መልሱን ይስጡ

- 1ኛ. ለልጆቹ አባትና አያት ለመሆን የበቃው
የእግዚአብሔር ስው ማን ነው? _____
- 2ኛ. እኛ ወንድማማቾች ነን ከመካከላችን ፀብ እንዳይሆን
እለምናለሁ ያለው ማን ነው? _____
- 3ኛ. መገፋቴ ባንተ ሳይ ይሁን ብላ ለባለቤቴ የተናገረችው
ደግ ጮት ማን ናት? _____
- 4ኛ. ሞትን ሳያይ እግዚአብሔር የወሰደው ስው
ማን ነው? _____
- 5ኛ. ዕድሜው ረጅም ሆኖ በ930 ዓመቱ የሞተው
ሰው ማነው? _____
- 6ኛ. የወይን ጠጅ ጠጥቶ የሰከረውና ልጁ የሳቀበት
የእግዚአብሔር ስው ማን ነው? _____
- 7ኛ. አያቱ አባቱ ሆኖ የወለደው የመጀመሪያው ልጅ
ስም ማን ይባላል? _____
- 8ኛ. “ልጄ ሆይ ሰው ሁን” በማለት ልጁን የመከረው
ማን ይባላል? _____
- 9ኛ. “ለአገልግሎቱ ሾመኝ ታማኝ አድርጎ ስለቆጠረኝ”
ያለው ማን ነው? _____

- 10ኛ. አንገቱ ተቆርጦ ለዘፋኝ ወርታ የተከፈለው ጻድቅ
ማን ይባላል? _____
- 11ኛ. በፈጥሮ ደሴት ታስሮ የእግዚአብሔር ምስጢር
የተገለፀለት ማን ነው? _____
- 12ኛ. የኤልያስን መገናፀፊያ ተቀብሎ ወንዝ በመክፈል
የተሻገረው ማን ነው? _____
- 13ኛ. በአጥንቱ ሙት ያነሳው የእግዚአብሔር ሰው
ማን ይባላል? _____
- 14ኛ. በደብረ ሲና ተራራ ላይ እግዚአብሔርን ያነጋገረው
ማን ነው? _____
- 15ኛ. ቅዱስ ሚካኤል ሊረዳኝ እየበረረ መጣ ያለው
ማን ነው? _____
- 16ኛ. በክትክታ ዛፍ ሥር ተኝቶ መልአክ የመገበው
ማን ነው? _____
- 17ኛ. ከአብርሃም ጋር ሆኖ ወደ ካራን የወጣው ሰው
ማን ነው? _____
- 18ኛ. “የቀደመ ፍቅርህን ትተሃልና ንስሐ ግባ” የሚለው
ጥቅስ የት ይገኛል? _____
- 19ኛ. ዶሮ ሳይጮህ ሦስት ጊዜ ትክደኛለህ የተባለው
ሐዋርያ ማን ነው? _____
- 20ኛ. ቅዱስ ማቴዎስ የመጀመሪያ ስሙ ማን ይባላል?

የሃይማኖት ሰው አሥራት በኩራት ያወጣል



የእግዚአብሔርን ድርሻ (የእርሱን ገንዘብ) ከራሳችን ገንዘብ ጋር ቀላቅለን እንድናጠፋ አልተፈቀደልንም ሁሉም የሚገኘው ከእግዚአብሔር ዘንድ እና እጅ ነው። ሀብት፣ ንብረት፣ እውቀትና ጉልበት መግባትና መውጣት በአጠቃላይ ማግኘትና ማጣት ከእግዚአብሔር የተፈቀደ ሲሆን የሚገኝና የሚፈፀም ነው።

የሰው ልጅ ወደ ዓለም ሲመጣ ራቁቱን ይመጣል ዓለምን ተሰናብቶ ሲሔድም ራቁቱን ይሔዳል ለዚህ ትልቅ ምስክር ጻድቁ ኢየሱስ ነው፤ ኢዮ. 1፥20

በለዚህ ሰው እግዚአብሔርን ማመኑና መውደዱ የሚታወቀው አሥራት በኩራት ሲያወጣ ነው። አሥራት በኩራት ማለት ከሥራ ፍሬ ላይ ከአሥር እጅ አንዱን እጅ ማውጣት ሲሆን በኩራት ማለት ደግሞ የመጀመሪያውን መስጠት ነው።

አሥራት በኩራት ማውጣት ሰው ሰራሽ ሕግ አይደለም ልማዳዊ ተግባር አይደለም የሠራዊት ጌታ እግዚአብሔር በእስራኤል በኩል ለሰዎች ሁሉ የሠራው ሥርዓትና ሕግ ነው፤ ዘጳግ. 25፥1

አሥራት በኩራት የሚያወጣ (ለእግዚአብሔር የሚሰጥ) በፍፁም ልቡ በደስታ ማድረግ አለበት እንደ ቃዋላ ሳይሆን እንደ አቤል መሆን አለበት፤ ዘፍ. 4፥3 ቅዱስ ጳውሎስ “ብዕሴ ወሀቤ ወፍሱሐ ያፈቅር እግዚአብሔር” እግዚአብሔር በደስታ የሚሰጠውን ይወዳል እያንዳንዱ በልቡ እንዳስባ ይሰጥ። በኃዘን ወይም በግድ አይደለም፤ 2ኛ ቆሮ. 9፥7

እግዚአብሔር ሰው አድርጎ ከመፍጠር ጀምሮ አንድያ ልጁን ለዋት አሳልፎ እስከ መስጠት ድረስ ዓለሙን ወዶታል ሥጋዬን ብሉ ደሜንም ጠጡ እስከ ማለት ድረስ በሊጋሰነቱ የታወቀ አምላክ በመሆኑ አሥራት በኩራት የሚሰጠው የራሱን ድርሻ ሳይሆን የእግዚአብሔርን ድርሻ ነው። ሰማይና ምድር ዓለምና በውስጡ ያለው ሁሉ የእግዚአብሔር ናቸው፤ መዝ. 23፥1

የእህልና የማዕድናት ዓይነት የምናመርትባት እፀዋትና አትክልትን አልምተን የምንጠቀምባት በጠቅላላው ነገሮችን ሁሉ የምንገናኝባት ምድር ከእግዚአብሔር በነፃ የተሰጠች ናት። እኛ የፈጠርናት አይደለችም “የበረሀ አራዊት ሁሉ የእኔ ናቸው በሺህ ተራራዎች ሁሉ እንሰሳትም የእኔ ናቸው የሰማይን አእዋፍ ሁሉ አውቃለሁ የምድረ በዳም አራዊት በእኔ ዘንድ ናቸው፤ ዓለም በመላ የእኔ ነው፤ መዝ. 49፥10

አሥራት በኩራት የማያወጣ ሰው እግዚአብሔርን

ይሰርቃልና በሕግ መጠየቁ ወይም መቀጣቱ አይቀርም “ሰው እግዚአብሔርን ይሰርቃልን? እናንተ ግን እኔን ሰርቃችሁኛል፤ የሰረቅንህ ምንድን ነው ብላችኋል? በአሥራት በኩራት ነው” ሚል. 3፥7 ቅዱስ ያዕቆብ እግዚአብሔርን ከሰጠኸኝ ሁሉ ለአንተ ከአሥር እጅ አንዱን እጅ እስጣለሁ በማለት የተናገረው አሥራት በኩራት ማውጣት መስጠት እንደሚገባ ለማስተማር ነው፤ ዘፍ. 28፥22

ቅዱስ ዳዊት እግዚአብሔር የሚቀበል ብቻ ሳይሆን የሚሰጥም አምላክ መሆኑን ሲመሰክር “አምላኬ ሆይ በሰማይና በምድር ያለው ሁሉ የአንተ ነው ባለጠግነትና ክብር ከአንተ ዘንድ ነው። ከእጅህም የተቀበልነውን ሰጥተንሃል አቤቱ አምላካችን ሆይ ለቅዱስ ስምህ ቤት እሠራ ዘንድ ይህ ያዘጋጀነው ባለጠግነት ሁሉ ከእጅህ የመጣ ነው ሁሉም የአንተ ነው፤ 1ኛ ዜና 29፥16

አበ ብዙኃን የተባለው አብርሃም ለልዑል እግዚአብሔር አገልጋይ ለካህኑ መልክ ጼዴቅ ከሀብቱ ሁሉ አሥራትን እንደሰጠው በቅዱስ መጽሐፍ ተመዝግቦአል፤ ዘፍ. 14፥18 (ለእግዚአብሔር ስጦታ ከአሥር እጅ አንድ አስተዋዕለ) ከምናደርግባቸው መሠረታዊ ምክንያቶች አንዳንዶቹ ከላይ የተመለከትናቸው መጽሐፍ ቅዱሳዊ መመሪያዎችና ትዕዛዞች ናቸው።

እግዚአብሔር ፈጣሪ ብቻ ሳይሆን የፈጠረውን

የሚጠብቅና የሚመግብ የሕይወት መሠረት ብቻ ሳይሆን ሕይወትን ከሚደርስባት መከራ ሁሉ የሚያድን “ከእርሻህ በየዓመቱ ከምታገኘው ከዘርህ ፍሬ ሁሉ አሥራት ታወጣለህ። ሁልጊዜ አምላክህን እግዚአብሔርን መፍራት ትማር ዘንድ ስሙ እንዲጠራበት በመረጠው ሥፍራ በአምላክህ በእግዚአብሔር ፊት የዘይትህንም አሥራት የላምህንና የበግህንም በኩራት ብላ፤ ዘዱ. 14÷22

የሠራዊት ጌታ እግዚአብሔር አገልጋዮች እንደሆኑ ከእስራኤል ነገድ ሁሉ ለይቶ ለመረጣቸው ሊዋውያን ሁሉ ደመወዛቸው የእስራኤል ልጆች የሚያወጡት አሥራት በኩራት እንዲሆን ካህኑ አሮንን አዞት ነበር፤ እንዲህ ሲል “ለሌዊም ልጆች እነሆ በመገኘው ድንኳን አገልግሎት ስለሚያገለግሉ የእስራኤል ልጆች አሥራት ርስት አድርጌ ሰጥቻለሁ” ዘሐ. 18÷21

በእግዚአብሔር መንፈስ የተጠራውና የተመረጠው ብርሃናተ ዓለም በመባል የሚታወቀው ቅዱስ ጳውሎስ ለቤተ ክርስቲያን አገልግሎት ይውል ዘንድ አሥራት በኩራት ማውጣትና መስጠት እንደሚባል ሲናገር “ገንዘብ ስለማውጣት ለገላትያ አብያተ ክርስቲያናት እንደ ደንክት እናንተ ደግሞ እንዲሁ አድርጉ እኔ ስመጣ ይህ የገንዘብ መዋጣት ያን ጊዜ ብቻ እንዳይሆን ከእናንተ እያንዳንዱ በየላምንቱ በፊተኛው ቀን እንደቀናው መጠን እያስቀረ በቤቱ ያስቀምጥ” 1ኛ ቆሮ. 16÷1

አሥራት በማውጣት ምሳሌ የሚሆኑ



በብሉይ ኪዳንና በሐዲስ ኪዳን ውስጥ ለእግዚአብሔር ስጦታን በመማቅረብ የሚታወቁና ከአሥር እጅ አንድ እጅ በመስጠት ምሳሌዎች የሚሆኑ ብዙዎች ናቸው። ጥቂቶቹን እንመልከት፡-

- 1ኛ. ቃዋና አቤል፤ ዘፍ. 4÷2
- 2ኛ. ቆብርሃም፤ ዘፍ. 14÷20 ዕብ. 7÷4
- 3ኛ. ያዕቆብ፤ ዘፍ. 28÷20
- 4ኛ. እስራኤላውያን በሙሴ ዘመን፤ ዘፀ. 36÷2
- 5ኛ. እስራኤላውያን በዳዊት ዘመን፤ 1ኛ ዜና. 19÷1
- 6ኛ. ዘክሪያስ፤ ሉቃ. 19÷1
- 7ኛ. ድሀዋ መበለት፤ ማር. 12÷41
- 8ኛ. የመጀመሪያዋ ቤተ ክርስቲያን፤ የሐዋ. 4÷32
የሐዋ. 8÷9
- 9ኛ. በአሕዛብ መካከል የነበሩት ክርስቲያኖች፤
1ኛ ቆሮ. 16÷1

ሃይማኖተኛ በእግዚአብሔር ፈቃድ ይመላለሳል



ጠቢቡ ሰሎሞን “ያለ እርሱ ፈቃድ የበላ ደስ ብሎትም ተድላን የቀመሰ የለም” መክ. 2÷25 በማለት እንደገለጸው ሁሉም ነገር የሚሆነው በእግዚአብሔር ፈቃድ ነው።

ቅዱሳን የሆኑ ሐዋርያት “የጌታ ፈቃድ ይሁን ብለን ዝም አልን” የሐዋ. 21÷14 ብለው እንደተናገሩት ለመወለድም ይሁን ለመሞት፣ ለማግኘትም ይሁን ለማጣት፣ ለመሾምም ይሁን ለመሻር፣ ለመደሰትም ይሁን ለማዘን በአጠቃላይ ጀምሮ ለመፈፀም፣ ወድቆ ለመነሳት የእግዚአብሔር ፈቃድ ሲሆን ነው። መክ. 3÷1

ያለ እግዚአብሔር ፈቃድ ሰው በራሱ ኃይልና ጥበብ አንዳች ነገር ለማድረግ አይችልም “ወዘእንበሌየስ አልቦ ዘትክሉ” ያለ እኔ አንዳች ልታደርጉ አትችሉም ተብሏልና”

“አሁንም ዛሬ ወይም ነገ ወደዚህ ከተማ እንሔዳለን በዚያም ዓመት እንኖራለን፣ እንነግዳለን፣ እናተርፋለን የምትሉ እናንተ ተመልከቱ ነገ የሚሆነውን አታውቁምና ሕይወታችሁ ምንድን ነው? በዚህ ፈንታ ጌታ ቢፈቅድ ብንኖርም ይህንን ወይም ያንን እናደርጋለንበሉ” ያዕ. 4÷13

እግዚአብሔርን አምናለሁ የሚል ሰው ይህ ዓለም

በሃይማኖት ያለው ሰው ስለ ምድራዊ ነገር አብዝቶ አይጨነቅም፣ አያስብም ምን እበላለሁ? ምን እጠጣለሁ? ምን እለብላለሁ? ማለትን ትቶ ስለ ሰማያዊ ነገር ያስባል “ከሁሉ አስቀድሞ ጽድቁን እና መንግሥቱን እሹ ከዚያ በኋላ ሁሉ ይጨመርላችኋል” ማቴ. 6÷33

ይህ ዓለም በሙሉ ከነ ልብሱ፣ ከነግሱ ኃላፊ፣ ጠፊ ነው ብሎ የሚታየውን ሳይሆን የማይታየውን፣ የውጭውን ሳይሆን የውስጡን፣ የዛሬውን ሳይሆን የነገውን፣ የወዲህኛውን ሳይሆን የወዲያኛውን፣ ጊዜያዊውን ሳይሆን ዘለዓለማዊውን ተስፋ በማድረግ የሚጠፋውን ሳይሆን የማይጠፋውን ሽልማት ለማግኘት ይመኛል “በእሽቅድድም ስፍራ የሚሮጡ ሁሉ እንዲሮጡ ነገር ግን አንዱ ብቻ ዋጋውን እንደሚቀበል አታውቁምን? እንዲሁ ታገኙ ዘንድ እሩጡ እነዚያ የሚጠፋውን አክሊል ሊያገኙ ነው እኛ ግን የማይጠፋውን” ማቴ. 6÷25 1ኛ ቆሮ. 9÷24 2ኛ ቆሮ. 4÷16 2ኛ ቆሮ. 5÷11 ፊል. 3÷11 1ኛ ጴጥ. 5÷6

እንደ ቅዱስ ዳዊት “እግዚአብሔር እረኛዬ (ጠባቂዬ) ነው ይጠብቀኛል፣ በለመለመ መስክ በጠራ ውሀ አጠገብ ያሰማራኛል” ብሎ ይተማመናል፣ ይረጋጋል። መዝ. 22÷1

እንደ ሐዋርያው ጳውሎስ “የሚመካ በእግዚአብሔር ይመካ” ብሎ በወገኑ፣ በጉልበቱ በሥልጣኑ በውበቱ፣ በሀብቱ አይመካም ችግርና ፈተና ሲያጋጥመው “ኃይልን በሚሰጠኝ በክርስቶስ ሁሉን እችላለሁ” ብሎ ይፀናል።

1ኛ ነገ. 19÷4 1ኛ ቆሮ. 1÷29 1ኛ ዮሐ. 6÷1

ወንድሞቼ የሸጡት ቅዱስ ዮሴፍ “ሰው ባያየኝ እግዚአብሔር ያየኛል ኃጢአትን አልሠራም” ብሎ እንደተናገረው ከሰው ሀጢአት ራሱን ይጠብቃል፤ ዘፍ. 39÷9 “እንደ ሐዋርያት ከሰው ይልቅ ለእግዚአብሔር ልንታዘዝ ይገባል” ዮሐዋ. 5÷27 በማለት ስለ እግዚአብሔር መከራን ይቀበላል። እንደ ሙሴ ከፈርአን ቤተ መንግሥት ተድላ ደስታ ይልቅ ከእግዚአብሔር ሕዝብ ጋር መራብ መጠማት ይሻለኛል ይላል፤ ዘፀ. 3÷1 ኤር. 23÷23 ሉቃ. 12÷4

ብጠፋ የሚፈልገኝ፣ ብወድቅ የሚያነሳኝ፣ ብራብ የሚያበላኝ፣ የኃጢአት ሽክምን የሚያቀልልኝ፣ ስለእኔ ሆኖ የሚዋጋልኝ ቸር ጠባቂ መልካም እረኛ፣ ደግ አምላክ፣ ልዩ አባት አለኝ በማለት በደስታ ይኖራል። እግዚአብሔር ብርሃኔና መድኃኒቴ (ተስፋዬ) ነው የሚያስፈራኝ ማን ነው? ዘፀ. 3÷7 መዝ. 22÷1 መዝ. 26÷1 መዝ. 145÷8 ኢሳ. 53÷4 “ወጥመድ ተሰበረ እኛም አመለጥን” በማለት ይዘምራል፤ መዝ. 143÷6

በወንጌል እንደታዘዘው “በጠባቡ በር ግቡ ምክንያቱም ወደ ጥፋት የሚያስገባው በር ሰፊ ወደ ጥፋት የሚወስደውም ትልቅ ነው ወደዚያ የሚገቡትም ብዙዎች ናቸው። ወደ ሕይወት የምታስገባው በር ግን ጠባብ ነች መንገዱም አስቸጋሪ ነው” ማቴ. 7÷13 በሚለው አምላካዊ ቃል መሠረት

• 140 •

ምድራዊ ተድላ ደስታን በመናቅ፣ ሥጋዊ አምሮትንና ፍላጎትን በመቆጣጠር በመንፈሳዊ ጉዞ ይመራል፤ ሰውነቱን በንፅህና ይጠብቃል። እርሱ የእግዚአብሔር መኖሪያና ማደሪያ መሆኑን ያስባል፤ ከኃጢአት ሥራ ይርቃል። ጻድቅ ሰባት ጊዜ ወድቆ ሰባት ጊዜ ይነሳል ተብሏልና። የሰውን በደለኛነት የእግዚአብሔርን መሐሪነት ያምናል። ንስሐን ይወዳል፤ ምሳ. 24÷16 ማቴ. 8÷23 ማቴ. 14÷31 ማቴ. 15÷21 ሉቃ. 7÷9 ሉቃ. 15÷34 ራዕ. 2÷5

የሃይማኖት ሰው እግዚአብሔርን በመንግሥቱ ሽረት፣ በባህርዩ ሞት፣ ድካም፣ ማንቀሳፋት የለበትም የማይደክም፣ የማይታክት፣ የማይመረመር ለደካሞች ኃይልና ብርታትን የሚሰጥ የሚጨምር ነው ብሎ በቅዱሳት መጻሕፍት ውስጥ ያለውን ቃል ሳይጠራጠርና ሳያመነታ በፍፁም ልብ ያምናል፤ ኢሳ. 40÷27

ልቡን ለእግዚአብሔር ይሰጣል (ያስረክባል) በውስጡም እግዚአብሔርን ያኖራል፤ ያስገባል፤ ይኖፍቃል፤ በፍፁም ሕይወቱ ከእግዚአብሔር ጋር ይኖራል። “ልጄ ሆይ ልብህን ስጠኝ” ምሳ. 23÷26 የሚለውን ቃል ይመልሳልም “በፍፁም ልባችሁ ወደ እኔ ተመለሱ” የሚለውን ቃል ያስባል፤ ኢዩ. 2÷12

እንደ ቅዱስ ዳዊት “አንተሰ አንተ ከመ ወአመቲከኒ ዘእየሐልቅ እማንቱሰ ኢተሐገላ ወአንተሰ ትሔሉ” አንተ

• 141 •

ግን ያው አንተ ነህ ዓመቶችህም ከቶ አያልቁም (አያልፉም) ለልጅ ልጅ ናቸው አንተ ከጥንት ምድርን መሠረትህ ሰማያትም የእጅህ ሥራዎች ናቸው። እነርሱ ይጠፋሉ አንተ ግን ትኖራለህ ሁሉም እንደ ልብስ ያረጃሉ እንደ መገናፀፊያም ትለውጣቸዋለህ” መዝ. 101፥24 ዘፍ. 1፥1 ሁሉም ነገር ኃላፊ ጠፊ በመሆኑ በእግዚአብሔር ብቻ ይታመናል፤ ማቴ. 24፥35 1ኛ ቆሮ. 1፥29 1ኛ ዮሐ. 2፥15

“ከመንፈስህ ወዴት እሔዳለሁ፥ ከመንፈስህም ወዴት እሸሸጋለሁ፥ ከፊትህስ ወዴት እሸሻለሁ ወደ ሰማይ ብወጣ አንተ በዚያ ነህ ወደ ሲኦልም ብወርድ አንተ በዚያ አለህ እንደ ንሥር የንጋትን ክንፍ ብወስድ እስከ ባህር መጨረሻም ብበር በዚያ እጅህ ትመራኛለህ” መዝ. 138፥7 ብሎ ተሸፋፍኖ ቢተኛ ገላልጦ የሚያይ እግዚአብሔር አለ ብሎ ከስውር ኃጢአት ራሱን የሚጠብቅ ይሆናል፤ ኤር. 23፥23

በልቡ ያመነውን በአፉ ይመሰክራል በአፉ የመሰከረውን በልቡ ያምናል “ኢየሱስ ክርስቶስ ጌታ መሆኑን በአፍህ ብትመሰክርና እግዚአብሔር ከሞት እንዳስነሳው በልብህ ብታምን ትድናለህ” ሮሜ. 10፥9 ምክንያቱም ሰው በልቡ አምኖ ይጸድቃል በአፉም መሰክሮ ይድናል።

የሃይማኖት ሰው በእግዚአብሔር የሚያምን ስለሆነ

ሁሉን አይፈራም ተብሎ ተጽፎአልና፤ ሮሜ. 10፥10 አፍና ልቡ በሐሳብና በቃል እይለያየም።

የሃይማኖት ሰው ያለኝ ይበቃኛል ማለትን ይለምዳል አይሰገበገብም “ነገር ግን አሁን ከጊዜ በኋላ ስለ እኔ እንደገና ልታስቡ ስለጀመራችሁ በጌታ እጅግ ደስ ይለኛል ጊዜ አጣችሁ እንጂ ማሰብ ታስቡ ነበር። ይህንን ስል ስለጉድለት አልልም የምኖርበት ኑሮ ይበቃኛል ማለትን ተምራለሁ መዋረድንም አውቃለሁ በእያንዳንዱ ነገር በነገርም ሁሉ መጥገብንም መራብንም መብዛትንና መጉደልን ተምራለሁ። ኃይልን በሚሰጠኝ በክርስቶስ ሁሉን እችላለሁ” ፊል. 4፥10 በማለት እንደመሰከረው ቅናትን፥ ጭንቀትን፥ ስግብግብነትን፥ ፍርሐትን ይተዋል እግዚአብሔር ያለው ይሁን የሰጠኝ ይበቃኛል ይላል።

እንደ አሕዛብ በጣኦት፥ በዘመድ፥ በሀብት፥ በገንዘብ፥ በሥልጣን፥ በውበት፥ በጥበብ በማንኛውም ነገር መመካት ከንቱ ነው ይላል። ሁሉም ነገር ኃላፊ ጠፊ ናቸው ብሎ በእግዚአብሔር ብቻ ተስፋ ያደርጋል፤ 1ኛ ሳሙ. 28፥3 መዝ. 145፥3 መዝ. 7፥4 ኤር. 9፥23 ኤር. 2፥28 ኤር. 17፥5 ኤር. 28፥8 ማቴ. 10፥37 ማቴ. 6፥24 ዮሐዋ. 16፥16 ዮሐዋ. 13፥6 1ኛ ቆሮ. 1፥29 2ኛ ቆሮ. 11፥8 ፊል. 3፥10 2ኛ ጢሞ. 2፥4

የሃይማኖት ሰው እግዚአብሔርን ሀብቱ ያደርጋል ንብረት፤ ሀብት ይሆነዋል ጴጥሮስና ዮሐንስ ለጸሎት ወደ መቅደስ ሲወጡ ምፅዋት እየለመኑ የነበረና ከእናቱ ማህፀን ጀምሮ አንካሳ የነበረ ሰዎች ተሽከመው የሚያመላልሱት ሰው ምፅዋት እንዲሰጡት ለመናቸው ቅዱስ ጴጥሮስም ትኩርብሎ ተመለከተውና “ወደ እኛ ተመልከት እኛ ወርቅና ብር የለንም ያለንን ግን እንሰጥሃለን በናዝሬቱ በኢየሱስ ክርስቶስ ስም ተነሳና ተመላለስ አለው በቀኝ እጁም ይዞ አስነሳው በዚያን ጊዜ እግሩና ቁርጭምጪሚቱ ፀና ወደ ላይም ዘሎ ቆመ ይመላለስም ጀመር እየተመላለስም፤ እየዘለለም እግዚአብሔርን እያመሰገነ ከእነርሱ ጋር ወደቤተ መቅደስ ገባ፤ የሐዋ. 3፡1 የቅዱሳን ሀብትና ንብረት እግዚአብሔር መሆኑን ማስተዋል ይገባል “ያለንን እንሰጥሃለን” ብለዋልና።

እግዚአብሔር ከዚህ ዓለም ሀብትና ንብረት ሁሉ ይበልጣል። ምድራዊ ክብርና ሀብት ሁሉ ጋላፊና ጠፊ ነው እርሱ ግን የዘለዓለም ሀብት ነው። “አሳቾች ስንባል እውነተኛች ነን፤ የተቀጣን ስንሆን አንገደልም፤ ሀዘንተኞች ስንሆን ዘወትር ደስ ይለናል፤ ድሆች ስንሆን ብዙዎችን ባለጠጎች እናደርጋለን፤ አንዳች የሌለን ስንሆን ሁሉ የእኛ ነው፤ 2ኛ ቆሮ. 6፡8 እግዚአብሔር ያለው ሰው

ሁሉም ነገር አለው።

ሃይማኖት ያለው ሰው እኔ ማን ነኝ? በማለት ራሱን ይጠይቃል፤ ይመረምራልም ምንድን ነኝ? በማለት ራሱን ይፈትናል፤ በሌላው ላይ ፍርድ ከመስጠት ይቆጠባል፤ ራሱን አሳልፎ ለእግዚአብሔር ይሰጣል። “ለዚህ ያደረስከኝ እኔ ማን ነኝ? ቤቴስ ምንድን ነው? 2ኛ ሳሙ. 7፡18 ማቴ. 7፡1 ሮሜ. 14፡4 2ኛ ቆሮ. 13፡5

እግዚአብሔርን የሚያምን ፍፁም ሰው በመረጋጋት ይቀመጣል ፈጣሪውን ይዞ ቃሉን ተመርኩዞ በሰላም ይኖራል፤ ምሳ. 1፡33 ሕይወቱን ለእግዚአብሔር ያስረክባል በኃጢአት በሽታ አይቅበዘበዝም እንደ ቃየል የአቤል ደም አይከሰውም፤ እንደ ፈርዖን የራሔል እምባ አይወቅሰውም፤ እንደ ሔሮድስ የዮሐንስ ነፍስ አይጮህበትም፤ እንደ ሐማ የአይሁዳውያን መከራ አይናገርበትም፤ እንደ ናቡከደነጾር የሠለስቱ ደቂቅ ሕይወት አያስወቅሰውም፤ ዘፍ. 4፡9 ዘዳ. 27፡1

የሃይማኖት ሰው በራሱ ላይ ቢደርስበት የማይፈልገውን ነገር ሁሉ በሌላ ሰው ላይ ይድረስ ብሎ አያስብም ሰውን ሁሉ የሚያየው እንደራሱ ነው ወዳጆቹን ብቻ ሳይሆን ጠላቶቹንም ያፈቅራል፤ ማቴ. 5፡38 ማር. 12፡28 የበደሉትን ሁሉ ይቅር ይላል የበደላቸውንም ይቅርታ

ይጠይቃል በደሉንም አይቆጥርም፤ ሉቃ. 6:27
የደከመውን ይቀበላል የወደቁትን ያነሳል በጥፋተኛው ላይ
አይፈርድም ሉቃ. 10:30 ሮሜ. 14:1 1ኛ ቆሮ. 13:4

ሁልጊዜ በቀንና በሌሊት በጊዜውም ያለጊዜውም
የእግዚአብሔርን ቃል ይመግባል፤ ያነሳል፤ ሕጉንም ዘወትር
ያስባል፤ ስሙን ይጠራል በማደራያው ይኖራል እንደ ኖህ
በመርከብ ውስጥ ዘፍ. 6:13 እንደ አብርሃም በከነዓን
ዘፍ. 12:1 እንደ ሎጥ በሦላር ተራራ ዘፍ. 19:23 እንደ
ዳዊት በቤቱ መዝ. 26:4 እንደ ጴጥሮስ በደብረ ታቦር
ማቴ. 17:4 እንደ ሐዋርያት ከሐይወት እንጀራ ጋር ፤
ዮሐ. 6:58

ሃይማኖት ያለው ሰው ይሰደባል እንጂ አይሳደብም፤
ይገፋል እንጂ አይገፋም፤ ይሰደዳል እንጂ አያሳድድም፤
ይሞታል እንጂ አይገድልም፤ ይዋረዳል እንጂ አያዋርድም
ኢየሱስ ክርስቶስ በሔሮድስ ምክንያት ከእናቱ ጋር ወደ
ግብፅ፤ ቅዱስ ዳዊት በሳኦል ምክንያት፤ ነቢዩ ኤልያስ
በአክሐብና በኤልዛቤል ምክንያት እንደተሰደዱ ነቢያት፤
ጳውሎስ፤ ሰማዕታት፤ ሐዋርያት ስለ እግዚአብሔር
ክብርና ፍቅር ስለ መንግሥተ ሰማያት ሲሉ በዚህ
ዓለም ተሰደዋል፤ መከራን ተቀብለዋል፤ ወደ እሳት
ተጥለዋል፤ በሰለት ታርደዋል፤ በሰይፍ ተቆርጠዋል፤

ከአንበሳ ጋር ታግለዋል፤ በወሀኒ ተጥለዋል፤ ከቤታቸው፤
ከሀገራቸው ከመንደራቸው ተለይተዋል፤ ኢዩ. 1:12
መዝ. 38:10 መዝ. 72:21 ዳን. 6:16

መልመጃ ስምንት



የሚከተለውን መጽሐፍ ቅዱሳዊ ጥያቄ ተመልክተው ትክክለኛውን መልስ ያዛምዱ

- 1ኛ. ዓይነ ስውሩ የተጠመቀበት ቦታ ሀ ሲሳስ
- 2ኛ. ኢየሱስ ክርስቶስ ሲወለድ የሰንዱት ለ ሲሎ
- 3ኛ. ከዳውሎስ ጋር ለወንጌል አገልግሎት የተጓዘ ሐ ሲኬም
- 4ኛ. ሆኖ የጸለየችበት ሳሙኤል ያደገበት ሀገር መ ቤተ ሳይዳ
- 5ኛ. ያዕቆብ የገዛት ዮሴፍ የተቀበረበት ሠ ሰሊሆም
- 6ኛ. በአህያ መንጋጋ ጠላቶቹን የገደ ረ ኢያሪኮ
- 7ኛ. እስራኤላውያን የማይበሉት ሥጋ ሰ ሰብዓሰገል
- 8ኛ. የኖህ የቃል ኪዳን ምልክት ሸ ሮቤል
- 9ኛ. የዘብዴዎስና የኢፕሮስ ሀገር ቀ በገና
- 10ኛ. አልአዛር፣ ማርያምና ማርታ የኖሩበት ሀገር በ ከነአን
- 11ኛ. የኢየሩሳሌም በሽተኞች መጠመቂያ ስፍራ ተ ዘብዴዎስ
- 12ኛ. ያዕቆብ በህልሙ መሰላል ያየበት ቸ ሶምሶን
- 13ኛ. የጽላት ማደሪያ ሙሴ እንዲሠራ የታዘዘው ኀ ካሌብ
- 14ኛ. ኖህ እንዲሠራ እግዚአብሔር ያዘዘው ነ ያፌት
- 15ኛ. የማርቆስ እናት ክርስቲያኖች የተሰበሰቡበት ኘ ሹሉዳ

- 16ኛ. ሰዎች ሲያዝኑና ንስሐ ሲገቡ የሚለብሱት አ ናዱብ
- 17ኛ. በዳዊት የሳቀች እግዚአብሔር የረገማት ከ ዲና
- 18ኛ. የአይሁድ የጸሎት ቤት ሽ ደብረ ዘይት
- 19ኛ. የያዕቆብ ሚስት ዮሴፍንና ብንያምን የወለደች ወ ይዲድያ
- 20ኛ. ሰው ሳያንቀሳፋ በተመሰጠ የሚያየው ዐ ርብቃ
- 21ኛ. የይስሃቅ ሚስት ያዕቆብንና ኤሳውን የወለደች ዘ ሰሎሚ
- 22ኛ. ያዕቆብ ከልያ የወለደው ዠ መርከብ
- 23ኛ. የክርስቶስን ስቅለት ከተመለከቱት አንጂ የ ታዐት
- 24ኛ. አውታር ያለው ዳዊት የዘመረበት ደ ራዕይ
- 25ኛ. ከአብድዬ ጋር የተቀሰፈው ጀ ራሐል
- 26ኛ. የበርጢሜዎስ ዓይን የበራበት ሀገር ገ ምኩራብ
- 27ኛ. አባቱ የረገመው የካም ልጅ ጠ ሚልኮል
- 28ኛ. ከኢያሱ ጋር ከንእን የገባው ጪ ማቅ
- 29ኛ. የያዕቆብና የዮሐንስ አባት ጸ ማርያም
- 30ኛ. የአባቱን ዕራቁትን ታያለበት ጸ ቅፍርናሆም
- 31ኛ. ናታን ለሰሎሞን የሰየመው ስም ፀ ቀስተ ደመና
- 32ኛ. ኢየሱስ ክርስቶስ ያረገበት ቦታ ፈ ቢታንያ
- 33ኛ. ሲኬም ያስነወራት የያዕቆብ ልጅ ፐ ቤቴል

መንደርደሪያ



የሃይማኖት ሰው በትክክል የሚታወቅባቸው ልዩ መስፈርቶች፡-

- 1ኛ. በአብ በወልድ በመንፈስ ቅዱስ ስም አምኖ ሲጠመቅ፡ ማቴ. 28÷19
- 2ኛ. የእያሱስ ክርስቶስን ሥጋና ደም ሲቀበል፡ ዮሐ. 6÷52
- 3ኛ. የእግዚአብሔርን ሕግና ትዕዛዝ ሲያከብርና ሲፈፅም፡ ዘፀ. 21÷1
- 4ኛ. በሚሠራው ኃጢአትና በደል ሲፀፀትና ንስሐ ሲገባ፡ ራዕ. 2÷1
- 5ኛ. ሰውን ሁሉ እንደራሱ ሲያይና ሲወድ (ፍቅር ሲኖረው) ዮሐ. 13÷33
- 6ኛ. ማንኛውንም ነገር ለእግዚአብሔር ከብር ሲፈጽም፡ 1ኛ ቆሮ. 10÷31
- 7ኛ. ስለ እራሱ ብሎ የሚያደርገውና የሚፈጽመው ነገር ሲኖር፤ ማቴ. 25÷25
- 8ኛ. ስለ ባልንጀራው ብሎ የሚያደርገውና የሚፈጽመው

ነገር ሲኖር፤ ሉቃ. 10÷29

- 9ኛ. እግዚአብሔር የሚጠላውን ሲጠላ የሚወደውን ሲወድ፤ ምሳ. 6÷17
- 10ኛ. ሰው ባያየኝ እግዚአብሔር ያየኛል ብሎ ከሰውር ኃጢአት ሲለይ፤ ዘፍ. 39÷9
- 11ኛ. ለሰው ሳይሆን ለእግዚአብሔር መታዘዝ ይበልጣል ሲል፤ ዘሐዋ. 5÷27
- 12ኛ. እግዚአብሔር ከእኔ ምን ይፈልጋል? ብሎ ሲጠይቅ፤ ምሳ. 23÷26
- 13ኛ. ዘመድ ባዕድ፤ ሀብታም ድሀ ሳይል ሰውን ሁሉ ሲወድ፤ ሉቃ. 10÷29
- 14ኛ. ሞትን ሳይሆን ኃጢአትን ፈርቶ ራሱን ሲያስተካክል፤ ዘፍ. 3÷11 ዘፍ. 4÷9 ኢሳ. 38÷1 ኢዮ. 22÷12 ሉቃ. 22÷62 ራዕ. 2÷5
- 15ኛ. የቀደመ ኃጢአቴን አትቁጠርብኝ (አታስብብኝ) ብሎ ሲማፀን፤ መዝ. 78÷8
- 16ኛ. ሕግና ሥርዓትን ጠብቆ ሲኖር፤ ዘዳ. 28÷1 መዝ. 88÷30 ነህ. 9÷13 ማቴ. 5÷16
- 17ኛ. መንፈሳዊ ፍሬ ለማፍራት ሲተጋ፤ ገላ. 5÷15
- 18ኛ. ሰውነቴን ለእግዚአብሔር ቤተ መቅደስ አድርጎ ሲጠብቅ፤ 1ኛ ቆሮ. 3÷16


- 19ኛ. የኢየሱስ ክርስቶስን ሕማሙን፥ ሞቱን፥ ትንሳኤውን
 ዘወትር ሲያስብ፤ ሉቃ. 24፥13 1ኛ ቆሮ. 6፥20
 ገላ. 3፥1 ቅዱሳን. ቁ. 47
20. ወንድሙ ቢበድለው በቀን 490 ጊዜ ይቅር ሲል፤
 ማቴ. 6፥12 ማቴ. 18፥21 ቅዱሳን. እግ. ቁ. 3
- 21ኛ. ሲያሳድዱት ሲጸልይ፥ ሲረግሙት ሲመርቅ፥ ጠላቶቹን
 ሲወድ፤ መዝ. 40፥5 ማቴ. 5፥43
- 22ኛ. ተጣልቶ ሲታረቅ፥ ሌሎችንም ሲያስታርቅ፤
 ማቴ 5፥4 ኤፌ. 4፥26
- 23ኛ. ሕይወቱን ለእግዚአብሔር ሲሰጥ፤ ምሳ. 23፥26
 ኢዩ. 2፥12
- 24ኛ. ፍርድን ሁሉ ለእግዚአብሔር ሲተው፤ ማቴ. 7፥1
- 25ኛ. በእግዚአብሔር ቤት መኖርን ሲመርጥ፤
 2ኛ ሳሙ. 24፥14 መዝ. 26፥5
- 26ኛ. በእግዚአብሔር ቃል ሲመራና እርሱን ሲከተል፤
 መዝ. 72፥28
- 27ኛ. ወደ እግዚአብሔር ቤት እንሂድ ሲሉት ሲደሰት፤
 መዝ. 121፥1
- 28ኛ. ለእግዚአብሔር ንፁህ መስዋዕት ሲያቀርብ፤
 ዘፍ. 4፥3
- 29ኛ. የእግዚአብሔር ለእግዚአብሔር የቂሳርን ለቂሳር
 ሲሰጥ ነው፤

- 30ኛ. እግዚአብሔር ያከበራቸው ቅዱሳንን ሲያከብር፤
 ዘፍ. 19፥2 ዘፍ. 20፥7 ኢዩ. 42፥8 መዝ. 111፥5
 ምሳ. 1፥7 ሮሜ. 8፥28
- 31ኛ. ድንግል ማርያምን ደስ ይበልሽ ብሎ ሲያመሰግን፤
 ሉቃ. 1፥26
- 32ኛ. ድንግል ማርያምን የጌታዩ እናት ብሎ ሲማፀን፤
 ሉቃ. 1፥39
- 33ኛ. እንደ ዮሐንስ ለድንግል ማርያም ሲሰግድ፤
 ሉቃ. 1፥41
- 34ኛ. ራሱን ከሌላው አብልጦ መውደድን ሲተው፤
 ዮሐዋ. 4፥32
- 35ኛ. ከምቀኝነት፥ ከቅንፃትና ከሐሰት የተለየ ሲሆን፤
 ኤፌ. 4፥27 ያዕ. 3፥14
- 36ኛ. በዚህ ዓለም ነገር በምድራዊ ጉዳይ ሳይጨነቅ፤
 1ኛ ጢሞ. 2፥24
- 37ኛ. ለሰው ክፉ ነገርን አይመክርም አይናገርምም፤
 መዝ. 1፥1 1ኛ ሳሙ. 20፥1
- 38ኛ. ከአንደበቱ ክፉ ነገር አይወጣም፤ ኤፌ. 4፥28
- 39ኛ. ጾም፤ ጸሎት፤ ስግደት፤ ምዕዋት ወዳጆቹ ናቸው፤
 መዝ. 69፥10
- 40ኛ. ብዙ ከመናገር ብዙ መስማትን ይመርጣል፤
- 41ኛ. የሰውን ኃጢአት ይሸፍናል እንጂ አይገልጥም፤

- 42ኛ. እግዚአብሔር በቀባው ላይ እጁን አያነሳም፤
 43ኛ. እግዚአብሔርን ማመስገን አያቋርጥም፤ መዝ. 33፥1
 44ኛ. ያለኝ ይበቃኛል ብሎ ይኖራል፤ ፊሊ. 4፥8
 45ኛ. ራሱን ዝቅ አድርጎ በትህትና ይመላለሳል፤
 1ኛ. ጴጥ. 5፥8
 46ኛ. በልዩ ልዩ ፈተና ጊዜ ከክርስቶስ ፍቅር አይለይም፤
 47ኛ. የእግዚአብሔርን ቃል፥ ትዕዛዝ፥ ሕግ ያከብራል፤
 48ኛ. እርም የሆነ ነገር አይነካም፤ ኢ.ያ. 7፥11
 49ኛ. ቤቱና ቤተሰቡ እግዚአብሔርን ያመልካል፤
 ኢ.ያሱ. 24፥10
 50ኛ. እኔ ጥበብን ይማራል እውነትንም ይናገራል፤
 መዝ. 36፥27
 51ኛ. የእግዚአብሔርን ቃል ይራባል ይጠማል፤
 መዝ. 41፥1
 52ኛ. በቅዱሳን ጸሎት ይደገፋል፤ ያዕ. 5፥16
 53ኛ. ከእግዚአብሔር ፊት አይደበቅም አይሰወርም፤
 መዝ. 138፥7
 54ኛ. ኃይልን በሚሰጥ በክርስቶስ ሁሉን ይችላል፤
 ፊሊ. 4፥10
 55ኛ. እግዚአብሔርን ሁልጊዜ ይፈልጋል፤ ኢ.ሳ. 55፥6
 56ኛ. ሥራዬ ይከተለኛል ብሎ ይፈራል ያፍራል፤

ዕዝ. 5፥32 ሉቃ. 18፥1

- 57ኛ. እግዚአብሔር የቅርብ አምላክ እንጂ የሩቅ አምላክ
 አይደለም ብሎ ያምናል፤ ኤር. 23፥23
 58ኛ. የራሱን ኃጢአት ያያል እንጂ በሌላው አይፈርድም፤
 ዮሐ. 8፥1
 59ኛ. የወንድሙን ዝበናና ኃጢአት ይሰውራል፤ ገላ. 6፥1
 60ኛ. ለማስታረቅና ለመታረቅ ይፋጠናል፤ ማቴ. 5፥4



ይቆየን



ክፍል ሁለት ይቀጥላል!

ዋቢ መጽሐፍት (ምንጭ)



1ኛ. መጽሐፍ ቅዱስ

የብሉይና የሐዲስ ኪዳን መጽሐፍት

2ኛ. ወንጌል ቅዱስ ንባቡና ትርጓሜው

ብርሃና ሰላም ማተሚያ ቤት (1966)

3ኛ. የመጽሐፍ ቅዱስ መዝገበ ቃላት

የኢትዮጵያ መጽሐፍ ቅዱስ ማኅበር

4ኛ. ሐመር፥ መለከት፥ ስምዓ ጽድቅ

መጽሔትና ጋዜጣ

5ኛ. ሥርዓተ ትምህርት እርቶዶክሳዊ

ቁ. 1 ቁ. 2 ቁ. 3

6ኛ. ሰዋስወ ብርሃን

መጽሔት

ማስታዎሻ 



አዘጋጅ
መልአክ ገነት በለጠ ይረፉ

ምክር

ያልታረሰ መሬት እህል ቢዘሩበት አያበቅልም
በቃለ እግዚአብሔር ያልታሸ ሰውነትም ያልለፋ
ቁርበት ይሆንና አመሉ አያመችም።

“መልካም ምክር ከእግዚአብሔር ነው።
ምክርን ብትሰማ ሕይወት ቀላል ይሆንልሃል።
መልካም ምክርን የማትሰማ ከሆነ ግን ሰው ከምክር ነፃ
አይደለምና ክፉ ምክር መስማትህ አይቀርም።

መልካም ምክር ባለበት ኃይል አለ። ትክክለኛ
ውሳኔም ከመልካም ምክር ይገኛል። እኔ አላስችል
ቢለኝ መከርኩህ እንድፈፅመውና እንድትፈፅመው
እግዚአብሔር ይርዳኝ አሜን!

ሳትጀምረው ከበደኝ አትበል እግዚአብሔር
የማትችለውን አይመክርህምና”

“ምክር ለወዳጅ 2002”